

അടിയന്തര പ്രമേയം

കാർഷിക മേഖലയിലെ പ്രതിസന്ധി

മി. സ്പീക്കർ: കേരളത്തിലെ കാർഷിക മേഖലയും കർഷകരും നേരിടുന്നതായി പറയപ്പെടുന്ന പ്രതിസന്ധികളും പ്രയാസങ്ങളും സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ സണ്ണി ജോസഫ്, ടി. എ. അഹമ്മദ് കബീർ, മോൻസ് ജോസഫ്, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഒരു പ്രധാനപ്പെട്ട വിഷയമായതിനാൽ ഇത് ചർച്ച ചെയ്യാവുന്നതാണ്.

മി. സ്പീക്കർ: സംസ്ഥാനത്തെ നിലവിലെ അവസ്ഥയിൽ പ്രസ്തുത വിഷയം ചർച്ച ചെയ്യാമെന്ന നിലപാടാണ് ബഹുമാനപ്പെട്ട മന്ത്രി സ്വീകരിച്ചിരിക്കുന്നത്.

പ്രസ്തുത വിഷയം നമുക്ക് ചർച്ച ചെയ്യാം.

അടിയന്തരപ്രമേയത്തിന്മേലുള്ള ചർച്ചയുടെ സമയം റൂൾ പ്രകാരം ഉച്ചയ്ക്കുശേഷം 1.00 മണിയാണ്.

അടിയന്തരപ്രമേയ ചർച്ച

കാർഷിക മേഖലയിലെ പ്രതിസന്ധി

ശ്രീ. സണ്ണി ജോസഫ്: സർ, സംസ്ഥാനം നേരിടുന്ന കാർഷിക മേഖലയിലെ അതീവഗുരുതരമായ കാലാവസ്ഥാ വ്യതിയാനം, പ്രകൃതിക്ഷോഭങ്ങൾ, വിലത്തകർച്ച, വിളത്തകർച്ച, വന്യമൃഗശല്യം തുടങ്ങിയ പ്രശ്നങ്ങൾ ചർച്ച ചെയ്യുന്നതിനായി സഭ ഇപ്പോൾ നിർത്തിവയ്ക്കണമെന്ന പ്രമേയം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, ഞാൻ പ്രമേയത്തെ പിന്താങ്ങുന്നു.

ശ്രീ. സണ്ണി ജോസഫ്: സർ, കാർഷിക മേഖല തകർന്ന് അതീവ ഗുരുതരമായ പ്രതിസന്ധി നേരിടുന്നുവെന്നത് ഒരു തർക്ക വിഷയമല്ല, എല്ലാവരും സമ്മതിക്കുന്ന കാര്യമാണ്. ബഹുമാനപ്പെട്ട ധനകാര്യ വകുപ്പുമന്ത്രി സാമ്പത്തിക അവലോകന റിപ്പോർട്ടിൽത്തന്നെ പറഞ്ഞിരിക്കുന്നത്, കൃഷിയുടെ വളർച്ച 1.7 ശതമാനത്തിൽ നിന്ന് -0.5 ശതമാനമായി താഴ്ന്നിരിക്കുന്നുവെന്നാണ്. കാർഷിക മേഖലയുടെ തകർച്ചയ്ക്ക് ഏറ്റവും വലിയ സാക്ഷ്യപത്രമാണിത്. 2019-ൽ കൃഷിക്ക് 945.74 കോടി രൂപയാണ് വകയിരുത്തിയതെങ്കിൽ ചെലവഴിച്ചത് കേവലം 340.17 കോടി രൂപ മാത്രമാണ്. വകയിരുത്തിയതിന്റെ 35% മാത്രമാണ്

ചെലവഴിച്ചത്. കാർഷിക മേഖലയെ അവഗണിക്കുന്നതിൽ കേന്ദ്ര സംസ്ഥാന ഗവൺമെന്റുകൾ ഒരേ നിലപാടാണ് സ്വീകരിക്കുന്നത്. കേന്ദ്രം കേരളത്തിലെ കാർഷികരംഗത്തെ പൂർണ്ണമായി അവഗണിക്കുമ്പോൾ പരിഗണിക്കേണ്ട കേരള സംസ്ഥാനവും തിരിഞ്ഞു നോക്കുന്നില്ല. 'കൊല്ലുന്ന രാജാവിന്റെ തിന്നുന്ന മന്ത്രി' എന്ന നിലയിലുള്ള പ്രതിഷേധാർഹമായിട്ടുള്ള സമീപനമാണ് കേരള സർക്കാർ സ്വീകരിച്ചിരിക്കുന്നത്. കാർഷിക മേഖലയിലെ വൻതകർച്ച ലക്ഷക്കണക്കിന് കർഷക കുടുംബങ്ങളെ ദുരിതത്തിലാക്കിയിരിക്കുന്നു. പ്രകൃതിക്ഷോഭത്തിലും കാലാവസ്ഥാ വ്യതിയാനത്തിലും ഉൽപ്പന്നങ്ങളുടെ വിലയിടിവിലും കർഷകർ ഇന്ന് വലിയ കഷ്ടനഷ്ടങ്ങളിലാണ്. ഒട്ടുമിക്ക വിളകളും തകർച്ചയെ നേരിടുകയാണ്. ആത്മഹത്യകൾ കൂടിക്കൂടി വരുന്നു, അതിനുകാരണം കടബാധ്യതകളാണ്. പ്രളയത്തിനുശേഷം നിരവധി കൃഷിക്കാർ ഇടുക്കിയിലും വയനാട്ടിലും കണ്ണൂരിലും ആത്മഹത്യ ചെയ്തു. എന്റെ നിയോജകമണ്ഡലത്തിൽ തന്നെ 3 പേർ കടബാധ്യതമൂലം ആത്മഹത്യ ചെയ്തു. ഒരുപക്ഷേ ബഹുമാനപ്പെട്ട കൃഷി വകുപ്പുമന്ത്രി മറുപടി പറയുമ്പോൾ കാർഷിക കടാശ്വാസ കമ്മീഷന്റെ വായ്പാ പരിധി ഉയർത്തിയിട്ടുണ്ട് അല്ലെങ്കിൽ അതിന് നടപടി സ്വീകരിക്കുന്നുണ്ടെന്നൊക്കെ പറയും. 2014 ഡിസംബർ 31 വരെ എടുത്ത

വായ്പകൾക്ക് കടാശ്വാസ കമ്മീഷന്റെ പരിഗണനയും ആനുകൂല്യവും ലഭ്യമാകുന്നതിന് അപേക്ഷ ക്ഷണിച്ചു. ലക്ഷക്കണക്കിന് കൃഷിക്കാർ ഇതിന് അപേക്ഷ നൽകിയിട്ടുണ്ട്. പക്ഷേ ഈ അപേക്ഷകളെല്ലാം കടാശ്വാസ കമ്മീഷന്റെ ഓഫീസിൽ കെട്ടഴിക്കാതെത്തന്നെ സൂക്ഷിക്കുകയാണ്. അതെല്ലാം പരിഗണിക്കേണ്ട അപേക്ഷകളാണ്. അത് പരിഗണിച്ച് കഴിഞ്ഞാൽ അവർക്ക് നൽകാൻ സർക്കാരിന് പണമില്ല. എല്ലാ മാസവും സിറ്റിംഗ് നടത്തിയിരുന്നു. ഞാൻ പ്രസിഡന്റായിരുന്ന ഒരു സർവ്വീസ് കോ-ഓപ്പറേറ്റീവ് ബാങ്കിൽ വിളിച്ച് അന്വേഷിച്ചു. മുൻകാലങ്ങളിൽ എല്ലാ മാസവും സിറ്റിംഗ് നടത്തി കൃഷിക്കാർക്ക് ഈ ആനുകൂല്യം നൽകിയിരുന്നു. എന്നാൽ കഴിഞ്ഞ ആറ് മാസമായി സിറ്റിംഗുമില്ല, കൃഷിക്കാർ കടബാധ്യതകൾ കൊണ്ട് ആത്മഹത്യയുടെ വക്കിലുമാണെന്ന കാര്യം തർക്കരഹിതമാണ്. 2018-ലെ വെള്ളപ്പൊക്കത്തിലുണ്ടായ നാശനഷ്ടങ്ങളിൽ 88 ശതമാനവും നഷ്ടം വിള ഉപമേഖലയിലാണ്. കാർഷിക അനുബന്ധ മേഖലയിലെ വിളകൾ, കന്നുകാലികൾ, മത്സ്യബന്ധനം തുടങ്ങിയവയ്ക്കാണ് ഏറ്റവും വലിയനാശനഷ്ടങ്ങളുണ്ടായത്. ഉൽപ്പന്നനഷ്ടം 89600 ഹെക്ടർ സ്ഥലത്താണുണ്ടായത്. മൊത്തം വിളനാശത്തിന്റെ 40 ശതമാനവും

വാഴകൃഷിയെയാണ് ബാധിച്ചത്. കുരുമുളക് 19 ശതമാനവും നെല്ല് 14 ശതമാനവുമാണ് നശിച്ചത്. വയനാട്, ആലപ്പുഴ ജില്ലകളിലെ യഥാർത്ഥ കൃഷി വിസ്തൃതി യഥാക്രമം 36.74 ശതമാനവും 17.59 ശതമാനവും നാശനഷ്ടത്തിന് ഇടയായി. ദീർഘകാല വിളകളേയും ഹ്രസ്വകാല വിളകളേയും കാലവർഷം സാരമായി ബാധിച്ചു. വാഴ, തെങ്ങ്, അടയ്ക്ക, പച്ചക്കറികൾ, കുരുമുളക് തുടങ്ങിയവയെയാണ് സാരമായി ബാധിച്ചത്. 30945 ഹെക്ടർ സ്ഥലത്ത് ദീർഘകാല വിളകൾ നഷ്ടപ്പെട്ടു. വയനാട്, ഇടുക്കി, കോഴിക്കോട്, കണ്ണൂർ ജില്ലകളിൽ മണ്ണിടിച്ചിൽമൂലം ധാരാളം നാശനഷ്ടങ്ങളുണ്ടായി. കൃഷിക്കാരുടെ കൃഷിഭൂമിയാണ് പൂർണ്ണമായിട്ടും തകർന്നുപോയത്. കൂടുതലും വയനാട് ജില്ലയിലാണ്. എന്നാൽ യാതൊരു പരിഹാര നടപടികളും സ്വീകരിക്കുകയോ കർഷകർക്ക് ന്യായമായിട്ടുള്ള നഷ്ടപരിഹാരം നൽകുകയോ ചെയ്തിട്ടില്ല. പ്രത്യേകിച്ച് മണ്ണൊലിപ്പിൽ ഭൂമി പൂർണ്ണമായും തകർന്നുപോയ കൃഷിക്കാരുടെ കാര്യം പരിഗണിക്കാൻപോലും തയ്യാറായില്ല. പഠനം നടത്താൻ വേണ്ടി ആളുകളെ അയയ്ക്കുന്ന എന്നുപറഞ്ഞ് പഠനം നടത്തിയതല്ലാതെ പരിഹാരമുണ്ടായില്ല. കന്നുകാലികൾ നശിച്ചുപോയി. ആ കന്നുകാലികളുടെ ഉടമസ്ഥന്മാർക്ക് മതിയായ നഷ്ടപരിഹാരങ്ങൾ ഇപ്പോഴും

കൊടുത്തുത്തീർത്തിയിട്ടില്ല. വിളകൾ നശിച്ചവർക്ക് നഷ്ടപരിഹാരം നൽകിയിട്ടില്ല. വീട് നഷ്ടപ്പെട്ടവരുടെ കാര്യം പലവട്ടം ചർച്ച ചെയ്തതാണ്. ഇടുക്കി ജില്ലയിൽ വെള്ളപ്പൊക്കത്തിൽ തകർന്ന, വാതിലില്ലാത്ത വീട്ടിൽ അവിടത്തെ ഗൃഹനാഥനായ സജീവൻ തന്റെ പെൺമക്കൾക്കുവേണ്ടി കഴിഞ്ഞ രണ്ടുവർഷമായി ഉറക്കമൊഴിഞ്ഞിരിക്കുകയാണ്. 'അച്ഛനറങ്ങാത്ത വീട് ഇടുക്കിയിൽ' വീണ്ടും പത്രമാധ്യമങ്ങളിലൂടെ നമ്മൾ കണ്ടു. അതിനുപോലും പരിഹാരമായില്ല. സർക്കാരിന്റെ വിവിധ പദ്ധതികൾ എവിടെയും എത്താതെ നിൽക്കുകയാണ്. ഇപ്പോൾ ആ പദ്ധതികൾ തന്നെയില്ല. കാർഷിക മേഖലയിൽ കേരളത്തിന്റെ ഒരു പ്രധാനപ്പെട്ട കൃഷിയെന്ന് പറയുന്നത് നാളികേര കൃഷിയാണെന്ന് നമുക്കെല്ലാവർക്കും അറിയാം. സർക്കാർ പച്ചത്തേങ്ങ സംഭരണത്തിൽ നിന്ന് ഏതാണ്ട് പൂർണ്ണമായി പിൻമാറിയിരിക്കുന്നു. ഗവൺമെന്റ് സംവിധാനങ്ങൾ അവിടെ ഫലപ്രദമല്ല. സപ്ലൈകോയും കൺസ്യൂമർഫെയ്ഡും സ്വകാര്യ സ്ഥാപനങ്ങളെ ആശ്രയിക്കുന്നു. ശുദ്ധമായ വെളിച്ചെണ്ണ ലഭിക്കുന്നില്ല. പച്ചത്തേങ്ങയുടെ വില 40 രൂപയായെങ്കിലും നിശ്ചയിച്ചുകൊണ്ട് കൃഷിവകുപ്പ് മാർക്കറ്റിലിറങ്ങി നാളികേരം സംഭരിക്കാൻ തയ്യാറാകണം. ചില്ലറ വിലയ്ക്ക് തേങ്ങ വാങ്ങുന്നവർ ഇപ്പോൾ 42 രൂപയോ

അതിൽ കൂടുതലോ ആണ് നൽകേണ്ടി വരുന്നത്. പക്ഷേ കൃഷിക്കാരന് 34 രൂപ മാത്രമാണ് ലഭിച്ചുകൊണ്ടിരിക്കുന്നത്. സംവരണം കാര്യക്ഷമമാക്കണം. ശരിയായ വില നൽകണം. കഴിഞ്ഞകാലങ്ങളിൽ നന്നായി പ്രവർത്തിക്കുന്ന നാളികേരകർഷകർക്ക് രക്ഷയില്ലെന്ന് മനസ്സിലാക്കിക്കൊണ്ടാണ് കൃഷിക്കാർ സ്വയം സംഘടിച്ച് ഷെയർ കാപ്പിറ്റൽ എടുത്തുകൊണ്ട് നാളികേര മാർക്കറ്റിംഗ് സംഘങ്ങൾ രൂപീകരിച്ചത്. അതുപോലെ കമ്പനികളും രൂപീകരിച്ചിട്ടുണ്ട്. ആ കമ്പനികളെ സഹായിക്കാൻ ഗവൺമെന്റ് നടപടികൾ സ്വീകരിക്കുന്നില്ല. നാളികേര ഉൽപ്പാദനം ഗണ്യമായി കുറയുകയാണ്. നിരവധിയായിട്ടുള്ള രോഗങ്ങൾ തെങ്ങുകൃഷിയെ ബാധിക്കുന്നു. വേരുകേട്, കൂമ്പുചീയൽ, മഞ്ഞളിപ്പ്, കാറ്റുവീഴ്ച ഇതിനൊന്നും ഗവൺമെന്റിന് പരിഹാരമാർഗ്ഗങ്ങൾ സ്വീകരിക്കാൻ കഴിയുന്നില്ല. ഹോർട്ടികോർപ്പിന്റെ പച്ചക്കറി സംഭരണം യഥാസമയം നടക്കാത്തതിനാൽ തമിഴ്നാട്ടിലെ കർഷകരാണ് ഇടുക്കി ജില്ല പോലുള്ള പച്ചക്കറി ഉത്പാദിപ്പിക്കുന്ന സ്ഥലങ്ങളിൽ നിന്ന് ഉൽപ്പാദന സീസണിൽ പച്ചക്കറി വാങ്ങി പോകുന്നത്. ശീതകാല പച്ചക്കറി കൃഷിയിൽനിന്നാണ് ഏറ്റവും കൂടുതൽ ഉല്പാദനം ഉണ്ടാകുന്നത്. പച്ചക്കറി സംഭരണം ഒരു ജില്ലയിലും കാര്യക്ഷമമല്ല. കൃഷിവനുകൾ മുഖേന ഹോർട്ടികോർപ്പും VFPCCK (Vegetable

and Fruit Promotion Council Kerala)യും പച്ചക്കറി സംഭരിക്കുകയും നേത്രക്കായ് ഉൾപ്പെടെയുള്ള പഴവർഗ്ഗങ്ങൾക്ക് സംഭരണവില നിശ്ചയിക്കുകയും വേണം. ആ നടപടി ഗവൺമെന്റ് സ്വീകരിക്കുന്നില്ല. നെൽകൃഷിക്കാരെ സംബന്ധിച്ച്, 'നെൽകർഷകരുടെ വയറ്റുത്തടിക്കരുത്'. ഇതൊരു പത്രത്തിന്റെ എഡിറ്റോറിയൽ പേജിലെ ഹെഡ്ലിംഗാണ്. 'എടുക്കാത്ത കടത്തിന്റെ പേരിലുള്ള പ്രതിസന്ധി ഉടൻ പരിഹരിക്കണം'. ഇന്ന് ചങ്ങനാശ്ശേരി അതിരൂപതയുടെ നേതൃത്വത്തിൽ അവിടത്തെ കൃഷിക്കാരുടെ നിയമസഭാ മാർച്ച് നടത്തിക്കൊണ്ടിരിക്കുകയാണ്. ആ സമരത്തിൽ ഞങ്ങൾ കുറച്ചുപേർ പോയി അഭിവാദ്യം അർപ്പിച്ചിട്ടാണ് വരുന്നത്. അവർ ഉന്നയിക്കുന്ന പ്രധാനപ്പെട്ട ആവശ്യം, 'എല്ലാവരും പാടത്തേക്ക് എന്നത് തങ്ങളുടെ മുദ്രാവാക്യം എന്നുപറയുന്ന ഈ സർക്കാരിന്റെ കാലത്ത് പതിനായിരക്കണക്കിന് കർഷകർ ബാങ്ക് രേഖകളിൽ കടം തിരിച്ചടയ്ക്കാത്ത ഇടപാടുകാരായി തീർന്നിരിക്കുന്നു. ഒരുപാട് കടങ്ങൾ വേറെയുണ്ടെങ്കിലും തങ്ങളെടുക്കാത്ത കടത്തിന്റെ പേരിലാണ് കർഷകർ ഇപ്പോൾ പ്രതിസന്ധി നേരിടുന്നത്. കഴിഞ്ഞ സീസണിൽ നെല്ല് സംഭരിച്ച വകയിൽ സർക്കാരിന്റെ ജാമ്യത്തിൽ കർഷകർക്ക് വായ്പ നൽകിയ തുക സപ്ലൈകോ തിരികെ നൽകാത്തതുകൊണ്ട് ഇപ്പോൾ കർഷകർ

കരിമ്പട്ടികയിലായി. ചികിത്സയ്ക്കോ വീട് നിർമ്മിക്കുന്നതിനോ മകളുടെ വിവാഹത്തിനോ പഠനത്തിനോ പോലും വായ്പ ലഭിക്കാത്ത സാഹചര്യം ഉണ്ടായിരിക്കുന്നു. സർക്കാർ അടയ്ക്കേണ്ട വായ്പാസംഖ്യ കൃഷിക്കാർ കൊടുത്ത നെല്ലിന്റെ വിലയാണ്, അത് കൊടുക്കാതെ നെൽ കർഷകർ വലിയ പ്രതിസന്ധി നേരിടുകയാണ്. വയറ്റുത്തടിക്കരുത് എന്നാണ് പത്രത്തിലെ ഹെഡ്ലിംഗ് എങ്കിലും വയറ്റുത്തല്ല കേരളത്തിലെ നെൽകർഷകരുടെ നെഞ്ചത്ത് കുത്തുന്ന സമീപനമാണ് ഇന്ന് സർക്കാർ സ്വീകരിച്ചുകൊണ്ടിരിക്കുന്നത്. ബാങ്ക് രേഖകളിൽ കടം തിരിച്ചടയ്ക്കാത്തവരായി ഇടപാടുകാർ മാറിയിരിക്കുന്നു.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): 1200 കോടി രൂപ കേന്ദ്രത്തിൽ നിന്നും ലഭിക്കാനുണ്ട്. അതുസംബന്ധിച്ച് ഒരക്ഷരം പറയുന്നില്ലല്ലോ?

ശ്രീ. സണ്ണി ജോസഫ്: സർ, അത് ചോദിച്ചു വാങ്ങേണ്ടത് കേരളത്തിലെ ഗവൺമെന്റല്ലേ? കഴിഞ്ഞ സീസണിൽ നെല്ല് സംഭരിച്ച വില പോലും സർക്കാർ ഇതുവരെ കൊടുത്ത് തീർത്തിട്ടില്ല. കർഷകർക്ക് വായ്പ എന്ന രീതിയിൽ നൽകിയ തുക സപ്ലൈകോ തിരികെ നൽകാത്തതുകൊണ്ടാണ് ഇപ്പോഴും

കർഷകർ ഈ പ്രതിസന്ധി നേരിടുന്നത്. (...ബഹളം....) ഞാനിപ്പോൾ ഇന്ത്യൻ പാർലമെന്റിലല്ല, കേരള നിയമസഭയിലാണ് നിൽക്കുന്നത്. അതുകൊണ്ടാണ് കേന്ദ്ര ഗവൺമെന്റും കേരള സർക്കാരും ഒരുപോലെ കർഷകരെ ദ്രോഹിക്കുന്ന നിലപാട് സ്വീകരിക്കുന്നുവെന്ന് ഞാൻ ആദ്യംതന്നെ പറഞ്ഞത്. കഴിഞ്ഞ വർഷത്തെ ബഡ്ജറ്റിൽ രണ്ടാം കുട്ടനാട് പാക്കേജ് പ്രഖ്യാപിച്ചിരുന്നു. രണ്ടാം കുട്ടനാട് പാക്കേജ് ഒരു ജലരേഖയായി മാറി. പ്ലാനിംഗ് ബോർഡും കൃഷി വകുപ്പും പദ്ധതികൾ തയ്യാറാക്കി നൽകി. പക്ഷേ കുട്ടനാട് നെല്ല് സംഭരണം കൃഷിക്കാരെ ദുരിതത്തിലാക്കി. ഉപ്പുവെള്ളം കയറി കൃഷി നശിക്കുന്നത് തടയാൻ നടപടിയുണ്ടായില്ല. ജലാശയങ്ങളുടെ ആഴം കൂട്ടും, പുറംബണ്ട് ബലപ്പെടുത്തും ഇതെല്ലാം പ്രഖ്യാപനങ്ങളായി മാറിയിരിക്കുകയാണ്. കായലിന്റെ ആഴം കൂട്ടുമെന്നും പറഞ്ഞു. ആ പ്രഖ്യാപനവും നടപ്പിലാക്കിയിട്ടില്ല. പ്രളയ പ്രതിരോധത്തിനായി കുട്ടനാട്ടിലെ പഞ്ചായത്തുകളിൽ കമ്മ്യൂണിറ്റി സെന്ററുകൾ സ്ഥാപിക്കുമെന്ന് പറഞ്ഞു. അതും നടന്നിട്ടില്ല. കാറ്റിൽഷെഡ് നിർമ്മിക്കുമെന്നും പറഞ്ഞു. 16 കോടി രൂപയുടെ താരാവ് പ്രജനന കേന്ദ്രം നടക്കാത്ത ഒരു ബഡ്ജറ്റ് പ്രഖ്യാപനമായി മാറിയിരിക്കുന്നു. ഇന്ന് അതുകൊണ്ട് കുട്ടനാട്ടിലെ കർഷകർ സമരത്തിലാണ്. റബ്ബറിന്റെ കാര്യം, രാവിലെ ശ്രീ. കെ.

സി. ജോസഫ് അവതരിപ്പിച്ച സബ്മിഷൻ മറുപടിയായി മന്ത്രി പറഞ്ഞതെന്താണ്? വിലസ്ഥിരതാ ഫണ്ടിൽ 59 കോടി രൂപ സെപ്റ്റംബർ മുതലുള്ളത് കൊടുക്കാനുണ്ടെന്നാണ്. അദ്ദേഹം ശരിയായ വിവരങ്ങളല്ല സഭയിൽ ബോധിപ്പിച്ചത്. ഞാൻ അപ്പോൾ അത് കേൾക്കുന്നുണ്ടായിരുന്നു. എന്നെ സ്ഥിരമായി വിളിക്കുന്ന, എനിക്ക് നേരിട്ട് അറിയില്ലെങ്കിലും എന്റെ നിയോജകമണ്ഡലത്തിലെ കൃഷിക്കാരനെന്ന നിലയിൽ അദ്ദേഹത്തിന്റെ ഫോൺ നമ്പർ എന്റെ ഫോണിൽ ഫീഡ് ചെയ്തിരുന്നു. ഞാൻ അപ്പോൾ തന്നെ അദ്ദേഹത്തെ വിളിച്ച് ചോദിച്ചപ്പോൾ പറഞ്ഞത് മാർച്ച് മുതൽ 10 പൈസ കിട്ടിയിട്ടില്ലായെന്നാണ്. ബഹുമാനപ്പെട്ട മന്ത്രി നേരത്തെ പറഞ്ഞ പ്രസ്താവന തിരുത്തണം. മാർച്ച് മുതൽ വിലസ്ഥിരതാ ഫണ്ടിൽ 10 പൈസ കൃഷിക്കാരന് കിട്ടിയിട്ടില്ല. ഇപ്പോൾതന്നെ സെപ്റ്റംബർ മുതൽ കുടിശ്ശികയാണെന്ന് മന്ത്രി സമ്മതിക്കുമ്പോഴും അത് കൊടുത്ത് തീർക്കാനുള്ള എന്തെങ്കിലും നടപടിയുണ്ടെന്ന് ഗവൺമെന്റ് പ്രഖ്യാപിക്കുന്നില്ല. അതുപോലെ ഈ തുക വർദ്ധിപ്പിക്കണം. റബ്ബറിന് 80 രൂപ, 100 രൂപ വിലയുണ്ടായിരുന്നപ്പോഴാണ് യു.ഡി.എഫ്. സർക്കാർ 150 രൂപ വിലസ്ഥിരതാ ഫണ്ടായി പ്രഖ്യാപിച്ചത്. ഇന്ന് 130 രൂപ ശരാശരി വിലയുണ്ട്. അതനുസരിച്ച് ഈ സംഖ്യ

വർദ്ധിപ്പിക്കണം, അതിന് കേന്ദ്രവും കേരളവും തയ്യാറാകുന്നില്ല. അത് പ്രതിഷേധാർഹമായിട്ടുള്ള സമീപനമാണ്. ഏറ്റവും കുറഞ്ഞ വിലയാണ് ഇന്ന് കുരുമുളകിന് ലഭിച്ചുകൊണ്ടിരിക്കുന്നത്. കുരുമുളക് കർഷകരും വലിയ പ്രതിസന്ധിയിലാണ്. വന്യമൃഗശല്യം സംബന്ധിച്ച് ഇവിടെ പറയുമ്പോൾ ബഹുമാനപ്പെട്ട വനം വകുപ്പുമന്ത്രി എപ്പോഴും പറയുന്ന മറുപടി, ഞങ്ങൾ പന്നിയെ വെടിവെക്കാൻ ഓർഡറാക്കിയിട്ടുണ്ട് എന്നാണ്. ഇന്ന് മലയാള മനോരമ പത്രത്തിൽ വന്ന വാർത്തയാണ്. വാർത്ത എന്റെ നാട്ടിലേതാണ്. എന്റെ നിയോജക മണ്ഡലമല്ല, ബഹുമാനപ്പെട്ട വ്യവസായ വകുപ്പുമന്ത്രിയുടെ നിയോജക മണ്ഡലത്തിലാണ്. 'കാട്ടുപന്നി കുറുകെച്ചാടി ബൈക്ക് മറിഞ്ഞ് ഫുട്ബോൾ താരം മരിച്ചു. അപകടത്തിൽ പരിക്കേറ്റു ഇരുവരും ചോരവാർന്ന് മണിക്കൂറുകളോളം റോഡിൽ കിടന്നു. കണ്ണൂർ, ഇരിട്ടി: കാട്ടുപന്നി കുറുകെ ചാടിയതിനെത്തുടർന്ന് നിയന്ത്രണംവിട്ട ബൈക്ക് മറിഞ്ഞ് യുവചേതനയുടെ ഫുട്ബോൾ താരമായ നിഖിൽ (22) ആണ് മരിച്ചത്.' ഈ സഭയിലെ ബഹുമാനപ്പെട്ട മുഖ്യമന്ത്രി, ബഹുമാനപ്പെട്ട വ്യവസായ വകുപ്പുമന്ത്രി, ശ്രീമതി കെ. കെ. ശൈലജ ടീച്ചർ, ശ്രീ. രാമചന്ദ്രൻ കടന്നപ്പള്ളി, ശ്രീ. എ. സി. മൊയ്തീൻ ഉൾപ്പെടെയുള്ള എല്ലാവർക്കും ഈ സ്ഥലം എവിടെയാണെന്ന്

അറിയാം. ശ്രീ. എ. സി. മൊയ്തീന്റെ നിയോജക മണ്ഡലമായിരുന്നു, ഇപ്പോൾ ശ്രീ. ഇ. പി. ജയരാജന്റെ നിയോജക മണ്ഡലമാണ്. ഇത് വനാതിർത്തിയിൽ നിന്ന് 15-20 കിലോമീറ്റർ ദൂരത്തിലാണ്. അവിടെയാണ് ബൈക്കിൽ സഞ്ചരിച്ചിരുന്ന ഒരു ചെറുപ്പക്കാരന്റെ ബൈക്കിന് കുറുകെ പന്നി ചാടി ബൈക്ക് മറിഞ്ഞ് ആ ചെറുപ്പക്കാരന്റെ ജീവൻ നഷ്ടപ്പെടുന്നത്. വന്യമൃഗ ശല്യത്തിൽ ഗവൺമെന്റ് ഒരു നടപടിയും സ്വീകരിക്കുന്നില്ല. ബാക്കി കാര്യങ്ങൾ ഇവിടെ പറയാൻ നിരവധിയായിട്ടുള്ള ആളുകൾ കാത്തിരിക്കുകയാണ്. ഇതിന് സമയം പോരാ എന്നുള്ളതാണ് ഒരു വലിയ യാഥാർത്ഥ്യം.

കശുവണ്ടി സംഭരണം നടന്നിട്ടില്ല. ഏറ്റവും കൂടുതൽ കശുവണ്ടി ഉല്പാദിപ്പിക്കുന്ന ആറളം ഫാം ഉൾപ്പെടുന്ന പ്രദേശത്തുനിന്നാണ് ഞാൻ വരുന്നത്. കശുവണ്ടി സംഭരണത്തിന് കഴിഞ്ഞ സീസണിൽ അവിടെയൊന്നും ഏതെങ്കിലുമൊരു ഗവൺമെന്റ് ഡിപ്പോയുണ്ടായിരുന്നില്ല. ഈ വർഷം കശുവണ്ടി സീസൺ ആരംഭിച്ചിരിക്കുന്നു. യാതൊരു നടപടിയും ഉണ്ടായിട്ടില്ല. ബഡ്ജറ്റ് പ്രസംഗത്തിൽ ബഹുമാനപ്പെട്ട ധനകാര്യ വകുപ്പുമന്ത്രി ഒരു കാര്യം തുറന്നുസമ്മതിച്ചു. റൈസ് പാർക്കും റബ്ബർ പാർക്കും നടപ്പിലാക്കുമെന്ന കഴിഞ്ഞ ബഡ്ജറ്റിലെ പ്രഖ്യാപനം നടപ്പിലാക്കാൻ കഴിഞ്ഞില്ലെന്ന് ഈ ബഡ്ജറ്റ്

പ്രസംഗത്തിലെ 111-ാം പേജിലെ 124-ാം പാഠയിൽ ബഹുമാനപ്പെട്ട ധനകാര്യ വകുപ്പുമന്ത്രി പറഞ്ഞിരിക്കുന്നു, സമ്മതിച്ചിരിക്കുന്നു. പല പ്രഖ്യാപനങ്ങളും പിന്നീട് നടക്കുന്നില്ല എന്നുള്ളത് ഒരു യാഥാർത്ഥ്യമാണ്. കൃഷി ഉത്തേജക പാക്കേജുകളും പദ്ധതികളും ബഡ്ജറ്റിലില്ല. കൃഷി ഭൂമി, റിയൽ എസ്റ്റേറ്റ് ഇവയെ വേർതിരിക്കാതെ ന്യായവില പ്രഖ്യാപനം, സംഭരിച്ച നെല്ലിന്റെ രണ്ടാം കൃഷിയുമായി..., അതുപോലെതന്നെ പുഞ്ചകൃഷിയുടെയും തുക ഇതുവരെ നൽകിയിട്ടില്ല. ഇതെല്ലാം വളരെ വ്യാപകമായി കൃഷിക്കാർ ഇന്ന് പറഞ്ഞുകൊണ്ടിരിക്കുകയാണ്. കടബാധ്യതകളെത്തുടർന്ന് ആത്മഹത്യ ചെയ്ത കർഷകരുടെ കടബാധ്യതകളെങ്കിലും എഴുതിത്തള്ളാൻ ഈ സർക്കാർ നടപടി സ്വീകരിക്കുന്നില്ല. കടബാധ്യതകളെത്തുടർന്ന് ഗൃഹനാഥന്മാർ ആത്മഹത്യ ചെയ്യേണ്ടിവന്ന മൂന്ന് കുടുംബങ്ങളിലെ വിധവകളുടെ അപേക്ഷ ഞാൻ ഗവൺമെന്റിന് സമർപ്പിച്ചു. യാതൊരു മറുപടിയും അക്കാര്യത്തിൽ കിട്ടിയിട്ടില്ലെന്നതാണ് യാഥാർത്ഥ്യം. ഈ സർക്കാരിന്റെ ധനസ്ഥിതി വളരെ അപകടത്തിലാണെന്ന് എല്ലാവരും സമ്മതിക്കുന്ന കാര്യമാണ്. ധനസ്ഥിതിയെക്കുറിച്ച് നമുക്ക് തർക്കമില്ല, ധനസ്ഥിതി വളരെ അപകടത്തിലാണ്. പക്ഷേ, ധനസ്ഥിതി മാത്രമല്ല മനഃസ്ഥിതിയും

അതിനേക്കാൾ അപകടത്തിലാണ്. കാരണം, ബഡ്ജറ്റ് തയ്യാറാക്കുന്ന സമയത്ത് കഴിഞ്ഞ വർഷത്തേതുപോലെ 20 നിർദ്ദേശങ്ങൾ സമർപ്പിക്കാൻ ഞങ്ങളോടല്ലാമ് ആവശ്യപ്പെട്ടിരുന്നു. ഞങ്ങൾ അത് മെയിൽ ചെയ്യുകയും നേരിട്ട് നൽകുകയും ചെയ്തിരുന്നു. പക്ഷേ അതിലൊന്ന് പോലും പരിഗണിച്ചില്ല. ബഡ്ജറ്റ് അവതരണത്തിനുശേഷം 8-ാം തീയതിയിലെ കണ്ണൂരിലെ പത്രങ്ങളിൽ കണ്ണൂർ ജില്ലയിൽ അനുവദിച്ച പദ്ധതികൾ, ബഡ്ജറ്റിൽ ഭരണാനുമതിയില്ലാത്ത പദ്ധതികൾ, പുതിയ പ്രഖ്യാപനങ്ങൾ, ബഡ്ജറ്റ് പ്രസംഗത്തിൽ അലോട്ട് ചെയ്ത പദ്ധതികൾ എന്നിവ സംബന്ധിച്ച് ഓരോ നിയോജക മണ്ഡലംവൈസ് ചാർട്ടായി കൊടുത്തിട്ടുണ്ട്. അതിൽ പേരാവൃതം ഇരിക്കുകയും അഴീക്കോട്ടമൊന്നുമില്ല. അഴീക്കോട്ട് എന്താണ് ഇല്ലാത്തത്, ശ്രീ. കെ. എം. ഷാജിക്ക് ശമ്പളം നൽകുന്നതിനും അദ്ദേഹം അടിയന്തരപ്രമേയം അവതരിപ്പിക്കുന്നതിനുമല്ലെങ്കിൽ തടസ്സമുണ്ടെന്ന് പറയാൻ പറ്റുകയുള്ളൂ? അദ്ദേഹത്തിന്റെ നിയോജകമണ്ഡലത്തിലെ ജനങ്ങൾക്കാവശ്യമായ വികസന കാര്യങ്ങൾക്ക് പണം അനുവദിക്കുന്ന കാര്യത്തിൽ തടസ്സമുണ്ടോ? അവിടെ കൃഷിക്കാരില്ലേ? അഴീക്കോട്ട് മണ്ഡലത്തിൽ ധാരാളം നെൽകർഷകരുണ്ട്, അത് നന്നായി അറിയുന്ന കാര്യമാണ്. കാർഷിക മേഖലയോട് ഗവൺമെന്റ്

വളരെ അവഗണനാപരമായ നിലപാട് സ്വീകരിക്കുന്നു, കൃഷിക്കാർ പ്രതിസന്ധിയിലാണ്. നിരവധിയായിട്ടുള്ള കർഷക സമരങ്ങൾ, കണ്ണൂരിലും ഉത്തരമലബാറിലും കർഷക സമരം നടന്നു. കണ്ണൂർ കളക്ടറേറ്റിലേയ്ക്ക് ലക്ഷക്കണക്കിന് ആളുകളാണ് മാർച്ച് ചെയ്തത്. പാലായിലും ആലപ്പുഴയിലും കുട്ടനാടും കർഷക സമരം നടന്നു. ഇന്ന് ചങ്ങനാശ്ശേരിയിലെ അഭിവന്ദ്യരായ ബിഷപ്പുമാരുടെ നേതൃത്വത്തിൽ നിയമസഭാ മാർച്ച് നടത്താൻ അവർ നിർബന്ധിതരായിരിക്കുന്നു. ഇതൊന്നും രാഷ്ട്രീയപ്രേരിത സമരങ്ങളല്ല. യഥാർത്ഥ കൃഷിക്കാരുടെ ജീവൽസമരങ്ങളാണ് ഇന്ന് കേരളത്തിൽ നടന്നുകൊണ്ടിരിക്കുന്നത്. ആ പ്രശ്നങ്ങൾക്കുനേരെ മുഖം തിരിഞ്ഞുനിൽക്കുന്ന ഗവൺമെന്റ് നിലപാട് മാറ്റി യഥാർത്ഥ കാർഷിക പ്രശ്നങ്ങൾക്ക് പരിഹാരം കാണാനുള്ള നടപടികൾ വേണം, പ്രഖ്യാപനങ്ങൾ പോര, പ്രവർത്തനങ്ങളാണ് ആവശ്യം എന്ന് അഭ്യർത്ഥിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. രാജു എബ്രഹാം: സർ, ഇവിടെ അടിയന്തര പ്രമേയത്തിന് നോട്ടീസ്

കൊടുത്ത് ബഹുമാനപ്പെട്ട സണ്ണി ജോസഫ് നോട്ടീസിൽ പറഞ്ഞിട്ടുള്ള കാര്യങ്ങൾ, (1) കാലാവസ്ഥാ വ്യതിയാനം; (2) പ്രകൃതിക്ഷോഭങ്ങൾ; (3) വിലത്തകർച്ച; (4) വിളത്തകർച്ച; (5) കീടരോഗങ്ങൾ; (6) വന്യമൃഗശല്യം, ഇത്

പാർലമെന്റിൽ അവതരിപ്പിക്കേണ്ട നോട്ടീസാണ്. അതുകൊണ്ടാണല്ലോ ഇത് നിയമസഭയിൽ അവതരിപ്പിച്ചപ്പോൾ ചർച്ച ചെയ്യാമെന്ന് കൃഷി വകുപ്പുമന്ത്രി ഡെവ്കൃഷ്ണൻ തന്റേടത്തോടുകൂടി പറഞ്ഞത്. കാലാവസ്ഥാ വ്യതിയാനം ഈ സർക്കാരിന്റെ കുറ്റമാണോ? കാലാവസ്ഥാ വ്യതിയാനം ഈ സർക്കാരിന്റെ കുറ്റമാണെന്ന് പറയാനുള്ള തൊലിക്കട്ടി ഭയങ്കരമാണ്. നമ്മൾ വരുത്തിവയ്ക്കുന്നതാണോ പ്രകൃതിക്ഷോഭങ്ങൾ? പ്രകൃതിക്ഷോഭങ്ങളെപ്പറ്റി ചർച്ച നടത്തുകയെന്ന് പറഞ്ഞാൽ വലിയ കഷ്ടമാണ്. ദുരന്തം നേരിടുന്ന കാര്യത്തിലാണെങ്കിൽ നമുക്ക് സഹിക്കാമെന്ന് പറയാം. പ്രകൃതിക്ഷോഭവുമായി ബന്ധപ്പെട്ട് കന്നുകാലികൾ നഷ്ടപ്പെടുവെന്നതാണ് ഇവിടെ പറഞ്ഞിട്ടുള്ള ആരോപണം. നഷ്ടപ്പെട്ട മുഴുവൻ കന്നുകാലികൾക്കും പകരം കന്നുകാലികളെ വാങ്ങിക്കൊടുത്തുവെന്ന് ബഹുമാനപ്പെട്ട വനവും മൃഗസംരക്ഷണവും വകുപ്പുമന്ത്രി പരസ്യമായി നിയമസഭയിൽ പറഞ്ഞതല്ലേ. സംശയമുണ്ടെങ്കിൽ ചോദിച്ചാൽ മതി. കന്നുകാലികളാണെങ്കിലും ആടാണെങ്കിലും അവർക്കെല്ലാം പകരം നൽകിക്കഴിഞ്ഞു. എത്ര കോടി രൂപയാണ് അതിനായി കൊടുത്തിട്ടുള്ളതെന്ന് ബഹുമാനപ്പെട്ട മന്ത്രി പറയും. നിങ്ങളുടെ കാലഘട്ടത്തിൽ കൊടുക്കാതിരുന്നതല്ല, കൊടുത്തിന്റെ കണക്ക് പറയും. കാർഷിക മേഖലയെ

സംബന്ധിച്ചിടത്തോളം ഇവിടെ ഇക്കണോമിക് റിവ്യുവാൻ ആധാരപ്പെടുത്തിയിരിക്കുന്നത്. ഇവിടെ 2015-ലെ ഇക്കണോമിക് റിവ്യുവുണ്ട്. നിങ്ങളുടെ നാല് വർഷക്കാലത്തെ ഭരണം കഴിഞ്ഞ് അഞ്ചാം വർഷത്തെ ഇക്കണോമിക് റിവ്യൂ. നാല് വർഷക്കാലത്തെ നേട്ടമാണെങ്കിൽ നേട്ടമാണെന്ന് പറയുമല്ലോ?

ശ്രീ. പി. ടി. തോമസ്: സർ, അങ്ങ് വളരെ വികാരപരമായി സംസാരിക്കുകയാണല്ലോ; അങ്ങയുടെ മണ്ഡലമായ റാന്നിയിലെ പാവപ്പെട്ട വ്യാപാരികൾക്ക് ഈ പ്രളയംമൂലമുണ്ടായ നാശനഷ്ടത്തിന് ഒരു പൈസയെങ്കിലും നൽകിയതിന് തെളിവ് പറയാമോ?

ശ്രീ. രാജു എബ്രഹാം: സർ, ഈ നോട്ടീസിൽ അതില്ല. ഞാൻ മറുപടി പറയാം. വ്യാപാരികൾക്ക് മുഖ്യമന്ത്രിയുടെ ദുരിതാശ്വാസ ഫണ്ടിൽ നിന്നും 10 ലക്ഷം രൂപ വീതം നൽകാൻ ബഹുമാനപ്പെട്ട മുഖ്യമന്ത്രി തീരുമാനിച്ചു.

ശ്രീ. പി. ടി. തോമസ്: സർ, ...(മൈക്ക് ഓഫ്)...

ശ്രീ. രാജു എബ്രഹാം: ബഹളം വയ്ക്കാതിരിക്കൂ ശ്രീ. പി. ടി. തോമസ്, താങ്കൾ ക്ഷമയോടുകൂടി ഇരിക്കൂ. മുഖ്യമന്ത്രിയുടെ ദുരിതാശ്വാസ ഫണ്ടിൽ നിന്നും 10 ലക്ഷം രൂപ വീതം വ്യാപാരികൾക്ക് നൽകാൻ ബഹുമാനപ്പെട്ട മുഖ്യമന്ത്രി

തീരുമാനിച്ചു. രണ്ട് ലക്ഷം രൂപ സബ്സിഡിയും ബാക്കി ബാങ്ക് ബാലൻസും. പക്ഷേ കൊമേഴ്സ്യൽ ബാങ്കുകൾ ആ തീരുമാനത്തെ അട്ടിമറിച്ചു. സംസ്ഥാന സർക്കാരിന്റെ കഴപ്പമല്ല. അത് വാങ്ങിയ കുറേപേരുണ്ട്. അവർക്കെല്ലാം ഈ സബ്സിഡി കൃത്യമായി കൊടുക്കുകയും ചെയ്തിട്ടുണ്ട്. ഇവിടെ പ്രധാനമായി നമ്മൾ കാണേണ്ട ഒരു പ്രശ്നം, 2015-ലെ ഇക്കണോമിക് റിവ്യൂവിൽ വളരെ ക്ലിയറായിത്തന്നെ പറയുന്നുണ്ട്, കേരളത്തെ സംബന്ധിച്ചിടത്തോളം കൃഷി അനുബന്ധ മേഖലയുടെ വളർച്ചാ നിരക്ക് പദ്ധതിയിലുടനീളം അസ്ഥിരമായിരുന്നു. ഇത് 1.3 ശതമാനമായി കുറയുന്നതായി കാണാൻ കഴിഞ്ഞു. നിങ്ങളുടെ കാലഘട്ടത്തിൽ ഗണ്യമായ കുറവാണ് കാർഷിക മേഖലയിൽ ഉണ്ടായിട്ടുള്ളത്. കാർഷിക മേഖലയിൽ നിങ്ങൾ എന്ത് സംഭാവനയാണ് ചെയ്തിട്ടുള്ളത്? വിലസ്ഥിരതാ ഫണ്ട് ഏർപ്പെടുത്താനുള്ള കാരണം എന്താണ്; കാരണം നിങ്ങളാണ്. 2012 മുതൽ രാജ്യത്തേയ്ക്ക് അന്യായമായി റബ്ബർ ഇറക്കുമതി ചെയ്തു, ആരാണ്? നിങ്ങളുടെ കേന്ദ്ര സർക്കാർ. അന്ന് അപ്പുറത്തിരുന്ന് അടിയന്തര പ്രമേയം അവതരിപ്പിച്ച ആളാണ് ശ്രീ. കെ. സുരേഷ് കുറുപ്പ്. ഞാനും ശ്രീ. സാജു പോളും സബ്മിഷൻ അവതരിപ്പിച്ചു. നിങ്ങൾ എന്ത് മറുപടിയാണ് പറഞ്ഞത്? 2012 മുതൽ 2014 വരെ നിങ്ങൾ

തിരിഞ്ഞുനോക്കിയില്ല, 'കമ' എന്നൊരക്ഷരം മിണ്ടിയില്ല. 2015-ൽ വോട്ട് കിട്ടാൻവേണ്ടിയാണ് നിങ്ങൾ വിലസ്ഥിരതാ ഫണ്ട് കൊണ്ടുവന്നത്. എത്ര കൊടുത്തു നിങ്ങൾ; നാമമാത്രമായ പണമല്ലേ കൊടുത്തുള്ളൂ. ഈ ഗവൺമെന്റല്ലേ ഇവിടെ വിലസ്ഥിരതാ ഫണ്ട് കൊടുത്തത്? അല്പം കുടിശ്ശികയുണ്ടെന്നത് ഞങ്ങൾ സമ്മതിക്കുന്നു. 500 കോടി രൂപ ബഡ്ജറ്റിൽ വച്ചുകൊണ്ടാണ് വിലസ്ഥിരതാ ഫണ്ട് കൊടുത്തിരിക്കുന്നത്. ബഹുമാനപ്പെട്ട കൃഷി വകുപ്പുമന്ത്രി കേന്ദ്രത്തിൽ പോയി നമ്മൾ വയ്ക്കുന്നതുപോലെ തന്നെ 500 കോടി രൂപ ബഡ്ജറ്റിൽ വയ്ക്കണമെന്ന് ആവശ്യപ്പെട്ടു. പക്ഷേ കേന്ദ്രം സമ്മതിച്ചില്ല. ആ 500 കോടി രൂപ കൂടി വച്ചിരുന്നെങ്കിൽ 150 രൂപയെന്ന അടിസ്ഥാന വില 200 രൂപയാക്കി മാറ്റാൻ കഴിയുമായിരുന്നു.

ശ്രീ. പി. സി. ജോർജ്ജ്: സർ, ...(മൈക്ക് ഓഫ്)...

മി. സ്പീക്കർ: ശ്രീ. പി. സി. ജോർജ്ജ്, അങ്ങേയ്ക്ക് സംസാരിക്കാൻ അവസരം ലഭിക്കുമ്പോൾ സംസാരിച്ചാൽ മതി.

ശ്രീ. രാജു എബ്രഹാം: സർ, സമ്മതിച്ചില്ലല്ലോ? ശ്രീ. പി. സി. ജോർജ്ജ് കൃഷിക്കാർക്ക് അനുകൂലമല്ല. അതവിടെ നിൽക്കട്ടെ. ഇവിടെ നമ്മൾ കാണേണ്ട ഒരു പ്രധാനപ്പെട്ട കാര്യം, ഇവിടെയുണ്ടായ പ്രളയമാണ്

സത്യത്തിൽ സാമ്പത്തിക അവലോകന റിപ്പോർട്ടിൽ ഇങ്ങനെയൊരു വാചകം വരാനുള്ള കാരണം. പ്രളയത്തിൽ നഷ്ടപ്പെട്ട 49000 ഹെക്ടർ സ്ഥലം 'പുനർജീവനി' പദ്ധതി പ്രകാരം വീണ്ടും കൃഷിയോഗ്യമാക്കാൻ നമുക്ക് കഴിഞ്ഞു. ഇവിടെ ഉരുൾപൊട്ടിയാൽ നമ്മൾ എന്ത് ചെയ്യും? ഉരുൾപൊട്ടുന്ന ഭൂമി തിരികെ നൽകാൻ സാധിക്കില്ല. 2018-ലും 2019-ലും ഉണ്ടായ പ്രളയത്തെ മാറ്റി നിർത്തിയാൽ കേരളത്തിന്റെ കാർഷിക മേഖലയുടെ കുതിച്ചുചാട്ടം വിവരിക്കുന്നതിനും എത്രയോ അപ്പുറമായിരിക്കും. ഇവിടെ ബഡ്ജറ്റ് അവതരിപ്പിച്ചുകൊണ്ട് ബഹുമാനപ്പെട്ട ധനകാര്യ വകുപ്പുമന്ത്രി ആധികാരികമായ കണക്ക് പറഞ്ഞു, നെൽകൃഷി ഒന്നര ലക്ഷം ഹെക്ടറിൽ നിന്നും 2.20 ലക്ഷം ഹെക്ടറായി ഉയർന്നിരിക്കുന്നു. ഈ കാര്യങ്ങൾ നമ്മൾ കണ്ടില്ലെന്ന് നടിക്കരുത്. നിങ്ങൾ ഭരിച്ചിരുന്ന കാലഘട്ടത്തിൽ നെൽകൃഷിയുടെ വ്യാപ്തി ഒരു ഹെക്ടറെങ്കിലും വർദ്ധിപ്പിക്കാൻ സാധിച്ചിട്ടുണ്ടോ? സാധിച്ചിട്ടില്ല. 90,000 ഏക്കർ തരിശ് ഭൂമിയിൽ കൃഷി ആരംഭിക്കാൻ സാധിച്ചു എന്ന് പറയുന്നത് അഭിമാനകരമായ നേട്ടമല്ലേ? ഭരണകക്ഷിയെന്നോ പ്രതിപക്ഷമെന്നോ അക്കാര്യത്തിലുണ്ടോ? നമ്മുടെയെല്ലാം മണ്ഡലത്തിലുണ്ട്. ഇവിടത്തെ നെൽകൃഷിക്കാർക്ക് വേണ്ടി മൂന്ന് റൈസ് മില്ലുകൾ പ്രഖ്യാപിച്ചു. രണ്ട് റൈസ്

മില്ലുകളുടെ നിർമ്മാണം അതിവേഗം പുരോഗമിക്കുകയാണ്. തൃശ്ശൂരിൽ മൂന്നാമത്തെ റൈസ് മിൽ ആരംഭിക്കുന്നതിന് സ്ഥലമേറ്റെടുത്തുകഴിഞ്ഞു. നിങ്ങളുടെ കാലഘട്ടത്തിൽ പ്രഖ്യാപനം മാത്രമാണുള്ളത്. ബഹുമാനപ്പെട്ട സണ്ണി ജോസഫ് കാറ്റുവീഴ്ചയെ സംബന്ധിച്ച് പറഞ്ഞു, കഷ്ടമല്ലേ, കാറ്റുവീഴ്ച നാൽപതോ അമ്പതോ വർഷങ്ങൾക്കുമുമ്പ് തുടങ്ങിയതല്ലേ? തെങ്ങിലെ കാറ്റുവീഴ്ച ഈ സർക്കാരിന്റെ കുഴപ്പമാണെന്ന് പറയുന്നത് എത്ര മോശമാണ്. അങ്ങേയ്ക്ക് ചർച്ച ചെയ്യാനുള്ള അവകാശമുണ്ട്, ഇല്ലെന്ന് ഞാൻ പറയുന്നില്ല.

പച്ചക്കറിയുടെ കാര്യം, 1500 ഉത്പാദനങ്ങളിൽ 500 എണ്ണം ഹോർട്ടികോർപ്പ് വഴിയും ആയിരത്തോളം എണ്ണം സിവിൽ സപ്ലൈസ് വകുപ്പുവഴിയും ആരംഭിച്ചു. അതിലേയ്ക്ക് ഒന്നരലക്ഷം ടൺ പച്ചക്കറി കേരളത്തിൽ നിന്നുതന്നെയാണ് സംഭരിച്ചത്. അത് ചെറിയൊരു നേട്ടമാണോ? പച്ചക്കറി ഉത്പാദനത്തിൽ വലിയ മാറ്റമല്ലേ ഉണ്ടായിരിക്കുന്നത്? പാലിന്റെ കാര്യത്തിൽ സ്വയംപര്യാപ്തതയിലേയ്ക്ക് നീങ്ങുകയാണ്. 2015-16-ൽ 46500 ഹെക്ടറിലെ പച്ചക്കറി ഉത്പാദനം 6.28 ലക്ഷം മെട്രിക് ടണ്ണായിരുന്നു. 2018-19-ൽ അത് 82166 ഹെക്ടറിലേയ്ക്ക് ഉയർന്നു. ഉത്പാദനം 6 ലക്ഷത്തിൽ നിന്നും 12 ലക്ഷമായും ഉയർന്നു. ഉത്പാദനത്തിൽ വളർച്ചയുണ്ടായി. അതുകൊണ്ടാണ്

ഉത്സവകാലങ്ങളിൽ ഉത്സവചന്ദ്രികൾ സംഘടിപ്പിക്കാൻ സാധിച്ചത്. 35,666 ഹെക്ടർ അധിക സ്ഥലത്താണ് കൃഷി ചെയ്തിട്ടുള്ളത്. വാർഡ് ഒന്നിന് 75 തെങ്ങിൻ തൈകൾ വീതം നൽകാൻ ഈ ബഡ്ജറ്റിൽ തീരുമാനിച്ചിരിക്കുന്നു. അതിനായി ബഡ്ജറ്റിൽ തുക മാറ്റി വെച്ചിരിക്കുകയാണ്. ബഹുമാനപ്പെട്ട കൃഷി വകുപ്പുമന്ത്രി ശ്രീ. വി. എസ്. സുനിൽ കുമാറിന്റെ നേതൃത്വത്തിൽ വലിയ പ്രാധാന്യമാണ് പച്ചക്കറികൃഷിക്ക് നൽകിയത്. അദ്ദേഹം കേരളം മുഴുവൻ ഓടിനടന്നു. അതുകൊണ്ടാണ് പച്ചക്കറിയുടെ കാര്യത്തിൽ നേട്ടം കൈവരിക്കാൻ സാധിച്ചത്. രണ്ട് പ്രളയം ഇല്ലായിരുന്നെങ്കിൽ നമ്മുടെ ചിത്രം എത്രയോ മുന്നിലെത്തിക്കാൻ നമുക്ക് സാധിക്കുമായിരുന്നു. ഇന്ന് കട്ടനാടിനെ സംബന്ധിച്ചിടത്തോളം കുടിശ്ശികയുണ്ട്, ഇവിടെ ശ്രീ. എ. കെ. ബാലൻ പറഞ്ഞല്ലോ? 1200 കോടി രൂപ കേന്ദ്രത്തിൽ നിന്നും ലഭിക്കാനുണ്ട്. നിങ്ങൾക്ക് അതേപ്പറ്റി ഒരക്ഷരം മിണ്ടാനില്ല. ഇവിടേയ്ക്ക് നൽകേണ്ട പണമാണ്. കേരളത്തിന്റെ വിഹിതം പൂർണ്ണമായും നൽകി. ആ പണം കൂടി ലഭിച്ചാൽ ഒരു പ്രശ്നവുമില്ലായിരുന്നു. അത് ലഭിക്കുമെന്നാണ് നമ്മൾ പ്രതീക്ഷിക്കുന്നത്. അവിടെ കൃഷിക്കാരാരും പിന്നോട്ടില്ല. കാരണം ഇടതുപക്ഷ ജനാധിപത്യ മുന്നണി ഗവൺമെന്റ് അധികാരത്തിൽ വന്നശേഷം കട്ടനാട്ടിലും അപ്പർ

കൂട്ടനാട്ടിലും മുഴുവൻ ആളുകളും നെൽകൃഷി മേഖലയിലാണ്. ഇന്ന് തരിശിടുന്ന പാടശേഖരം പല പഞ്ചായത്തുകളിലും കാണാനില്ല. പഞ്ചായത്തുകളെ തരിശുരഹിതമായി പ്രഖ്യാപിക്കാൻ കഴിയുന്നുവെന്ന് പറഞ്ഞാൽ കേരളത്തിലെ കാർഷിക മേഖലയ്ക്ക് എത്ര പ്രാധാന്യമാണ് നൽകുന്നതെന്ന് തിരിച്ചറിയേണ്ടതായിട്ടുണ്ട്.

കർഷക ക്ഷേമ ബോർഡ് ഇന്ത്യയിലാദ്യമായി ഒരു സംസ്ഥാനത്ത് കൊണ്ടുവരുന്നത് കേരളത്തിലാണ്. മറ്റൊരു സംസ്ഥാനവും കർഷക ക്ഷേമ ബോർഡ് കൊണ്ടുവന്നിട്ടില്ല. ഇന്ത്യാ രാജ്യത്തെ കണക്കാക്കുമ്പോൾ ലക്ഷക്കണക്കിന് കർഷകർ ആത്മഹത്യ ചെയ്തുകൊണ്ടിരിക്കുകയാണ്. ലക്ഷക്കണക്കിന് കർഷകർ ആത്മഹത്യ ചെയ്യുന്ന രാജ്യമായി ഇന്ത്യാ രാജ്യം മാറുമ്പോൾ അവിടെ ഒരു പച്ചത്തുരുത്തുപോലെ നിൽക്കുന്നത് കേരളമാണ്. നമുക്ക് വലിയ ഉത്പാദന ശൃംഖലയൊന്നുമില്ല, കേന്ദ്ര നയങ്ങളെ അതിജീവിക്കുകയാണ് നമ്മൾ പോരാട്ടം നടത്തുന്നത്. കേന്ദ്രം നമ്മളെ ഞെക്കി പിഴിയുകയാണ്. അതാണ് ആസിയൻ കരാർ. ആസിയൻ കരാർ കൊണ്ടുവന്നത് നിങ്ങളാണ്. ഇവിടത്തെ മുഴുവൻ നാണുവിളകളുടെയും വിലത്തകർച്ചയ്ക്കുള്ള ഉത്തരവാദിത്വം ഏറ്റെടുക്കേണ്ടത് ഈ അടിയന്തര പ്രമേയം

കൊണ്ടുവന്ന യു.ഡി.എഫ്.-കാരാണ്. ഇഷ്ടപോലെ ഇറക്കുമതി ചെയ്യുന്നതുകൊണ്ടാണ് കുരുമുളകിന്റെയും റബ്ബറിന്റെയും വില തകരുന്നത്. നിങ്ങൾക്കാണ് വിലത്തകർച്ചയുടെ ഉത്തരവാദിത്വം. ആ ഉത്തരവാദിത്വം ഏറ്റെടുത്ത് നാളെ നിങ്ങൾ പറയും ഇത് എന്റെ പിഴ, എന്റെ പിഴ എന്ന്. കാരണം ഇതിന്റെ ഒന്നാം നമ്പർ പ്രതി നിങ്ങൾ തന്നെയാണ്. ആസിയാൻ കരാർ കൊണ്ടുവന്നതിൽ ഇന്ന് ചർച്ചയിൽ പങ്കെടുക്കുന്ന നിങ്ങളുടെ അംഗങ്ങൾ നിയമസഭയിൽ ക്ഷമ പറയണം. അതാണ് കേരളത്തിലെ കൃഷിക്കാരോടും സെക്രട്ടേറിയറ്റ് പടിക്കലിലേയ്ക്ക് മാർച്ച് ചെയ്യുന്ന പാവം കൃഷിക്കാരോടും നിങ്ങൾ ചെയ്യേണ്ടത്. പരസ്യമായ ക്ഷമാപണം നിങ്ങൾ നടത്തണം. കാരണം ആസിയാൻ കരാറാണ് റബ്ബർ മേഖലയെയും കുരുമുളക് മേഖലയെയും തകർത്ത് തരിപ്പണമാക്കിയത്. ആകെ പച്ചപിടിച്ചത് ഏലം മാത്രമാണ്. വരൾച്ച വന്നപ്പോൾ ഏലവും തകർച്ചയിലേയ്ക്ക് പോകുന്നു. ഇത്തരം ജനദ്രോഹ നടപടികളുടെ കാരണക്കാർ നിങ്ങൾ തന്നെയാണ്. അത് തിരുത്താൻ ബി.ജെ.പി. ഗവൺമെന്റ് തയ്യാറാകണമെന്നാണ് ഞങ്ങൾ ആവശ്യപ്പെടുന്നത്. അതിനാണ് കൃഷി വകുപ്പുമന്ത്രി പലപ്രാവശ്യം കേന്ദ്രത്തിൽ പോയത്. കാർഷിക മേഖലയ്ക്കുവേണ്ടിയാണ് ശ്രീ. വി. എസ്. അച്യുതാനന്ദൻ മുഖ്യമന്ത്രിയായിരുന്ന

ഗവൺമെന്റ് കടാശ്വാസ നിയമം കൊണ്ടുവന്നത്. നിങ്ങൾ കൃഷിക്കാർക്കുവേണ്ടി ഏതെങ്കിലും ഒരു നിയമം കൊണ്ടുവന്നിട്ടുണ്ടോ? കാർഷിക കടാശ്വാസത്തിന് കുടിശ്ശികയുണ്ടെന്ന് ഞങ്ങൾ സമ്മതിക്കുന്നു. പക്ഷേ കുടിശ്ശികയുണ്ടെന്ന് നിങ്ങൾ പറയുമ്പോഴും ആ നിയമം കൊണ്ടുവന്നത് ഇടതുപക്ഷ ജനാധിപത്യ മുന്നണിയാണ്. എത്ര കോടി രൂപയാണ് കാർഷിക കടാശ്വാസമായി നൽകിയത്, കാസർഗോഡ് മുതൽ പാറശ്ശാല വരെ സിറ്റിംഗ് നടത്തിക്കൊണ്ട് എത്ര കോടി രൂപയാണ് നൽകിയത്? കുടിശ്ശികയുണ്ടെന്ന് ഞങ്ങൾ സമ്മതിക്കുന്നു. അതിനോടൊപ്പമാണ് പുതിയ നിയമം. പുതിയ നിയമം നടപ്പിലായി കഴിയുമ്പോൾ കേരളത്തിൽ അഞ്ച് സെന്റ് മുതൽ പതിനഞ്ച് ഏക്കർ വരെ സ്വന്തമായോ പാട്ടത്തിനെടുത്തതോ ആയ ഭൂമിയുള്ള കൃഷിക്കാർക്കെല്ലാം പെൻഷൻ നൽകാൻ പോകുകയാണ്. ഞങ്ങൾ കൃഷിക്കാരുടെ കണ്ണനീർ കാണുന്നവരാണ്. നിങ്ങൾ കൊണ്ടുവന്ന നിയമങ്ങൾമൂലം, കേന്ദ്ര സർക്കാർ നടപ്പാക്കുന്ന ഇറക്കുമതിനയംമൂലം കണ്ണനീർ കുടിക്കുന്ന കൃഷിക്കാരുടെ കണ്ണനീർ കണ്ടുകൊണ്ടുതന്നെയാണ് ഇടതുപക്ഷ ജനാധിപത്യ മുന്നണി സർക്കാർ മുന്നോട്ടുപോകുന്നത്. ശക്തമായ കാർഷിക മേഖലയെ നയിക്കാൻ ശക്തനായ കൃഷി വകുപ്പുമന്ത്രി നമുക്കുണ്ട്.

മാതൃകാപരമായി നേതൃത്വം നൽകുന്ന മുഖ്യമന്ത്രിയും മറ്റ് മന്ത്രിമാരുമുണ്ട്. തീർച്ചയായും സംസ്ഥാന സർക്കാർമൂലം കേരളത്തിലെ കർഷകൻ കണ്ണനീർ കുടിക്കേണ്ടി വരില്ല. അതുകൊണ്ട് ഈ പ്രമേയം ചർച്ചയ്ക്കെടുത്തത് നന്നായി, ചർച്ചയ്ക്കെടുത്ത സർക്കാരിനെ അഭിനന്ദിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. കെ. സി. ജോസഫ്: സർ, കേരളത്തിന്റെ കാർഷികരംഗത്തെ അതിരൂക്ഷമായ പ്രശ്നങ്ങളെ ചർച്ച ചെയ്യാൻ വേണ്ടിയുള്ള ഈ പ്രമേയത്തിന്റെ ചർച്ചയിൽ മലവെള്ളപ്പാച്ചിലിനെ പനമരംകൊണ്ട് തടുക്കാൻ ശ്രമിക്കുന്നതുപോലെയാണ് ശ്രീ. രാജു എബ്രഹാം വായിച്ചതിനെ കേട്ടത്. നമ്മൾ എന്ത് വാദഗതി ഉന്നയിച്ചാലും ശരി, കേരളത്തിന്റെ കാർഷികമേഖല വലിയ തകർച്ചയിലാണെന്നത് ഒരു യാഥാർത്ഥ്യമാണ്. പ്രതിക്കൂട്ടിൽ ആരാണെന്നുള്ളത് പിന്നെ നോക്കാം. ഇവിടെ പ്രളയക്കെടുതികൾക്ക് ജനങ്ങൾ നൽകിയ സംഭാവന 4044 കോടി രൂപയാണ്. ഇതുവരെ അതിന്റെ പകുതിപോലും ചെലവഴിച്ചിട്ടില്ല. ആ പണം എവിടെപ്പോയി? ആ പണം നിങ്ങൾ വക മാറ്റി ചെലവഴിച്ചു. റീ-ബിൽഡ് കേരളവേണ്ടി വായ്പയായി ലഭിച്ച 1752 കോടി രൂപ ചെലവഴിച്ചോ? ആ പണവും വകമാറി ചെലവഴിച്ചു.

പ്രളയത്തിന് ലഭിച്ച സംഭാവനയെങ്കിലും കൃഷിക്കാർക്ക് കൊടുക്കണ്ട. അതുപോലും കൊടുക്കാൻ സാധിച്ചിട്ടില്ല. കേരളത്തിന്റെ കാർഷിക മേഖലയെ അവഗണിച്ചാൽ നാളെ നമ്മളെല്ലാപേരും അതിന് ഉത്തരം പറയേണ്ടി വരും. രാവിലെ ഞാൻ സബ്മിഷൻ ഉന്നയിച്ചപ്പോൾ 2019 സെപ്റ്റംബർ വരെയുള്ള കുടിശ്ശിക കൊടുത്തുവെന്നാണ് ബഹുമാനപ്പെട്ട മന്ത്രി പറഞ്ഞത്. അങ്ങ് പറഞ്ഞത് തെറ്റിദ്ധാരണാജനകമാണ്. അത് കറക്ട് ചെയ്യണം. 2019 മാർച്ച് മുതൽ ഇന്നുവരെ 11 മാസമായി ഒരു പൈസപോലും കുടിശ്ശിക ഇനത്തിൽ കൊടുത്തിട്ടില്ല. റബ്ബറിന്റെ താങ്ങുവിലയ്ക്കുവേണ്ടി 500 കോടി രൂപ വകയിരുത്തുന്നുവെന്ന് കഴിഞ്ഞ ബഡ്ജറ്റിൽ ഡോ. ടി. എം. തോമസ് ഐസക് പറഞ്ഞതാണ്. ആ 500 കോടി രൂപയിൽ ആകെ ചെലവഴിച്ചത് 98.53 കോടി രൂപ മാത്രമാണ്. ബാക്കിവന്ന പണംകൊണ്ട് എന്തുകൊണ്ട് 2019 മാർച്ച് മുതലുള്ള കുടിശ്ശിക കൊടുക്കുന്നില്ല. നിങ്ങൾ വകയിരുത്തിയ തുകയാണല്ലോ. അപ്പോൾ ഇതെല്ലാം പ്രഖ്യാപനങ്ങളാണ്. ഇവിടെ ശ്രീ. സണ്ണി ജോസഫ് പറഞ്ഞല്ലോ, രണ്ടാം കട്ടനാട് പാക്കേജിനുവേണ്ടി 1000 കോടി രൂപ വകയിരുത്തിയതിൽ ഒരു നയാപൈസ ചെലവഴിച്ചോ? എ.സി. കനാൽ നവീകരണം, തോട്ടപ്പിള്ളി സ്പിൽവേ എന്നിവയ്ക്ക് 2019-20-ൽ 40 കോടി രൂപ

ചെലവഴിക്കുമെന്നാണ് പറഞ്ഞത്. ഒരു പൈസയെങ്കിലും ചെലവഴിച്ചോ?
ചെളിവാരി കായലിന് ആഴം കൂട്ടാൻ, ബണ്ട് നിർമ്മിക്കാൻ രണ്ടാം കുട്ടനാട്
പാക്കേജിൽ 1000 കോടി രൂപ പ്രഖ്യാപിച്ചത് ചെലവഴിച്ചോ? സിയാൽ
മോഡൽ റബ്ബർ പാർക്കിന് ചെലവഴിച്ചോ? റബ്ബറിന്റെ സംഭരണവില 200
രൂപയാക്കണമെങ്കിൽ കേന്ദ്രം സഹായിക്കണമെന്ന് രാവിലെ മന്ത്രിയും
ഇപ്പോൾ ശ്രീ. രാജു എബ്രഹാമും പറഞ്ഞു. എന്റെ ചോദ്യം, കെ. എം. മാണി
കേരളത്തിലാദ്യമായി റബ്ബറിന്റെ സംഭരണവില 150 രൂപയാക്കിയത്
കേന്ദ്രത്തിന്റെ സഹായം ലഭിച്ചിട്ടുണ്ടോ? കേന്ദ്രം ഒന്നും തന്നില്ല. കേരള
ഗവൺമെന്റിന്റെ ബാധ്യതയാണത്. നിങ്ങളിപ്പോൾ സംഭരണവില 200
രൂപയാക്കാതിരിക്കാൻ വേണ്ടിയുള്ള വാദമുഖങ്ങൾ പറയുന്നതല്ലാതെ
നിങ്ങൾക്ക് ഇക്കാര്യത്തിൽ ആത്മാർത്ഥതയില്ല. കാർഷിക കടങ്ങൾക്ക്
മൊറട്ടോറിയം പ്രഖ്യാപിക്കുന്നുവെന്ന് നിങ്ങൾ പറഞ്ഞു. ഈ മൊറട്ടോറിയം
വിനാശകരമാണ്. മൊറട്ടോറിയം പിരീഡ് കഴിഞ്ഞാൽ അതിന്റെ
പലിശയടക്കം കൃഷിക്കാർ കൊടുക്കണം. നിങ്ങൾ ആ പലിശയ്ക്ക്
ഇളവുകൊടുക്കുമോ? ഞങ്ങളോട് വിരൽ ചൂണ്ടി സംസാരിച്ചല്ലോ. മധ്യപ്രദേശ്
ഗവൺമെന്റ്, കർണ്ണാടകത്തിലെ സിദ്ധരാമയ്യ ഗവൺമെന്റ്, രാജസ്ഥാൻ

ഗവൺമെന്റ്, പഞ്ചാബ് ഗവൺമെന്റ്...., കോൺഗ്രസ് ഭരിക്കുന്ന സംസ്ഥാനങ്ങളിലെല്ലാം രണ്ട് ലക്ഷം രൂപ വരെയുള്ള കൃഷിക്കാരുടെ കടങ്ങൾ എഴുതിത്തള്ളി. നിങ്ങൾ ഒരു പൈസയെങ്കിലും എഴുതിത്തള്ളിയോ? കടങ്ങൾ പോകട്ടെ, മൊറട്ടോറിയം പിരീഡിലെ പലിശയെങ്കിലും കുറയ്ക്കാൻ സാധിക്കുന്നുണ്ടോ? അക്കാര്യത്തെപ്പറ്റി ബഡ്ജറ്റിൽ ഒരക്ഷരംപോലും മിണ്ടുന്നില്ലല്ലോ. നിങ്ങൾക്ക് ഇക്കാര്യത്തിൽ യാതൊരു ആത്മാർത്ഥതയുമില്ല. പകരം, കേന്ദ്ര സഹായം കിട്ടണമെന്നാണ് പറയുന്നത്. നമുക്കൊന്നിച്ച് വാങ്ങിക്കാം. ഞങ്ങളാരെയും പിന്തുണയ്ക്കുന്നവരല്ല. കൃഷിക്കാരുടെ മേഖലയെപ്പറ്റി അറിയാവുന്ന ആളാണ് ബഹുമാനപ്പെട്ട കൃഷി വകുപ്പുമന്ത്രി. അങ്ങേയ്ക്ക് ആത്മാർത്ഥതയുണ്ട്. പക്ഷെ അങ്ങയുടെ വാചക കസർത്തുകൊണ്ട് ഈ പ്രശ്നം പരിഹരിക്കാൻ സാധിക്കില്ല. കഴിഞ്ഞ ബഡ്ജറ്റിലാണെങ്കിലും ഈ ബഡ്ജറ്റിലാണെങ്കിലും വാരികോരി വാഗ്ദാനങ്ങൾ നൽകിയിട്ടുണ്ട്. ഇവിടെ കെ. എം. മാണി, അദ്ദേഹം ഈ സഭയിലില്ല, ഒരിക്കൽ പറഞ്ഞു. ഒരു വിവാഹ ബ്രോക്കർ കല്യാണം ആലോചിക്കാൻ വേണ്ടി പോയപ്പോൾ എന്ത് കൊടുക്കുമെന്ന് പെണ്ണിന്റെ അപ്പനോട് ചോദിച്ചു, ഞങ്ങൾ 5 ലക്ഷം രൂപയും 10 പവന്റെ സ്വർണ്ണവും കൊടുക്കുമെന്ന് പറഞ്ഞു. പണവും കിട്ടും സ്വർണ്ണവും

കിട്ടുമെന്ന് വരന്റെ പിതാവ് വിചാരിച്ചു. കല്യാണം നടന്നു. പണവുമില്ല സ്വർണ്ണവുമില്ല. നിങ്ങൾ വാശാനം ചെയ്തത് എവിടെയെന്ന് അദ്ദേഹം ചോദിച്ചു. അതുപോലെയാണ് അപ്പോൾ പറയുന്നതല്ലാതെ ഒരു പൈസ വരില്ല. ഇതാണ് നിലപാട്. പ്രഖ്യാപനങ്ങൾക്കും വാശാനങ്ങൾക്കും യാതൊരു പണതവുമില്ല. ഡോ. ടി. എം. തോമസ് ഐസക്കിന്റെ എല്ലാ ബഡ്ജറ്റുകളിലും വാരിക്കോരിയുള്ള പ്രഖ്യാപനങ്ങളാണ്. ഇടുക്കി പാക്കേജ് 2000 കോടി രൂപ, കുട്ടനാട് പാക്കേജ് 1000 കോടി രൂപ, വയനാട് പാക്കേജ്... വിലയിരുത്തപ്പെടേണ്ടത് പെർഫോമൻസാണ്. ആത്മാർത്ഥയില്ലാതെ വാശാനങ്ങൾ മാത്രം വാരിക്കോരി കൊടുത്താൽ പ്രശ്നം പരിഹരിക്കപ്പെടില്ല. അതുകൊണ്ട് കൃഷി മന്ത്രിയോട് അപേക്ഷിക്കാനുള്ളത്, അങ്ങ് കുറച്ചുകൂടി ആത്മാർത്ഥത കാണിക്കണം. ഈ മേഖലയിൽ ഗൗരവമായ പ്രശ്നങ്ങളുണ്ട്. നമ്മൾ പരസ്പരം കുറ്റപ്പെടുത്തി ഈ വിഷയം അഡ്രസ് ചെയ്യാതെ പോയാൽ കേരളത്തിന്റെ കാർഷികമേഖല തകരും. ഞാൻ മലയോരത്തെ എം.എൽ.എ. ആണ്. മലയോരത്ത് ഇപ്പോൾ ആരും കൃഷി ചെയ്യുന്നില്ല. കൃഷിക്കാരെല്ലാം ഭൂമി വെറുതെയിട്ടിരിക്കുകയാണ്. അനാദായകരമായ കൃഷി, റബ്ബറിന് വിലയില്ല. റബ്ബർ വെട്ടിക്കഴിഞ്ഞാൽ കൂലി കൊടുക്കാൻപോലും പണം

ലഭിക്കുന്നില്ല. ഇങ്ങനെ പോയാൽ കേരളം അതിരൂക്ഷമായ പ്രയാസങ്ങളെ നേരിടും. പരസ്പരം കുറ്റപ്പെടുത്തി ഒഴിഞ്ഞുമാറാൻ ശ്രമിക്കാതെ ഈ പ്രശ്നം പരിഹരിക്കാൻ ആത്മാർത്ഥമായി പരിശ്രമിക്കണം. ഈ പ്രമേയത്തിലെ വിഷയങ്ങൾ ഗൗരവമാണ്. അത് അഡ്രസ് ചെയ്യാനുള്ള ആത്മാർത്ഥത സർക്കാരിനില്ലെങ്കിൽ കേരളത്തിന്റെ കാർഷികമേഖല വീണ്ടും തകർച്ചയിലേയ്ക്ക് പോകും. മോചനമുണ്ടാകില്ല എന്ന് മാത്രം പറഞ്ഞുകൊണ്ട് ഞാൻ ഈ പ്രമേയത്തെ പിന്താങ്ങുകയാണ്.

ശ്രീ. മുല്ലക്കര രത്താകരൻ: സർ, ഇവിടെ ഈ വിഷയവുമായി ബന്ധപ്പെട്ട് ചർച്ച നടത്തുമ്പോൾ കാർഷിക മേഖലയിലെ പ്രതിസന്ധിക്ക് പിന്നിൽ ആര് എന്ന ചോദ്യമുണ്ട്. തീർച്ചയായും നമ്മുടെ സമൂഹത്തിൽ ഓരോ പ്രതിസന്ധി രൂപപ്പെടുമ്പോഴും അതിന്റെ ദുരിതമനുഭവിക്കുന്ന ഒരു ജനവിഭാഗമുണ്ടാകും. അതിന്റെ ലാഭമനുഭവിക്കുന്ന ഒരു ജനവിഭാഗമുണ്ടാകും. ഈ കാർഷിക പ്രതിസന്ധിയിലെ നഷ്ടം കർഷകർക്കാണെന്നുള്ളത് എല്ലാവർക്കുമറിയാം. അങ്ങനെയാണെങ്കിൽ ഇതിന്റെ ലാഭമാർക്കാണ് ലഭിച്ചത്. ആ ലാഭമൊരാൾക്കൊടുക്കുന്ന നയം സ്വീകരിച്ചതാരാണ്. ഇതൊരു എൽ.ഡി.എഫ്.-യു.ഡി.എഫ്. തർക്കമാകരുത്. ഇതൊരു നയപരമായ

പ്രശ്നമായതുകൊണ്ട് അതിനെ അങ്ങനെ കാണണം. വിലക്കുറവു കാരണം കേരളത്തിലെ റബ്ബർ കർഷകർക്ക് മൂന്നുവർഷം കൊണ്ട് നഷ്ടമായത് 8000 കോടി രൂപയാണെന്നാണ് അന്ന് കെ. എം. മാണി തന്നെ പറഞ്ഞത്. അങ്ങനെയാണെങ്കിൽ ആ 8000 കോടി രൂപ കിട്ടിയതാർക്കാണ്. നോട്ട് ആരും കീറിക്കളയില്ല. നോട്ട് ഒരു സ്ഥലത്തുനിന്നും വേറൊരു സ്ഥലത്തേയ്ക്ക് മാറുകയേ ഉള്ളൂ.

ശ്രീ. സി. എഫ്. തോമസ്: അങ്ങയുടെ സമീപനത്തെ സ്വാഗതം ചെയ്യുന്നു.

പുറത്ത് വിഷമിക്കുന്ന കർഷകർക്ക് ഈ അടിയന്തരപ്രമേയ ചർച്ച കൊണ്ട് എന്തെങ്കിലും ചെയ്തുകൊടുക്കാൻ സാധിക്കുമോ? അങ്ങ് യു.ഡി.എഫ്.- എൽ.ഡി.എഫ്. വ്യത്യാസമില്ലാതെ കാണണമെന്ന് പറഞ്ഞു. ശരിയാണ്. ഇതിന്റെ കാരണക്കാർ ആരാണ്; പ്രതിയാരാണ് എന്ന് നോക്കിയിരിക്കാതെ ഇന്നത്തെ അവസ്ഥയ്ക്ക് നമുക്ക് എന്താണ് ചെയ്യാൻ സാധിക്കുന്നത്; അങ്ങ് കൃഷി മന്ത്രിയായിരുന്ന ആളല്ലേ. പ്രായോഗികമായ എന്തെങ്കിലും നിർദ്ദേശം അങ്ങയിൽനിന്നും പ്രതീക്ഷിക്കുന്നു.

ശ്രീ. മുല്ലക്കര രത്താകരൻ: കർഷകർക്ക് നഷ്ടപ്പെട്ടതിന്റെ 90 ശതമാനവും

കിട്ടിയിരിക്കുന്നത് ടയർ മുതലാളിമാർക്കും കേന്ദ്ര ഗവൺമെന്റിനുമാണ്. അതിന്

ഒരു വഴിയൊരുക്കമുണ്ടാകണ്ടേ. ആ വഴിയൊരുക്കം നടത്തിക്കൊടുത്തതിൽ കേരളത്തിലെ ഗവൺമെന്റിന് എന്തെങ്കിലും പങ്കുണ്ടോ? ഒരു പങ്കുമില്ല. 2009-ൽ ഞാൻ കൃഷി മന്ത്രിയായിരുന്നപ്പോഴാണ് ആസിയാൻ കരാറിനെക്കുറിച്ചുള്ള ചർച്ച നടക്കുന്നത്. അന്ന് മസ്കറ്റ് ഹോട്ടലിൽ വെച്ച് നടന്ന യോഗത്തിൽ പ്രതിപക്ഷത്തെ പ്രതിനിധീകരിച്ച് ആ ചർച്ചയിൽ പങ്കെടുത്തത് ശ്രീ. വി. ഡി. സതീശൻ ആണ്. ഈ ആസിയാൻ കരാർ വരുമ്പോഴുണ്ടാകുന്ന പ്രത്യാഘാതങ്ങൾ ഏതെല്ലാം മേഖലിലാണെന്നുള്ളതിനെക്കുറിച്ച് കൃത്യമായി ചർച്ച ചെയ്തിരുന്നു. കേന്ദ്ര ഗവൺമെന്റിനെ കേരളത്തിന്റെ ആശങ്കയും അറിയിച്ചിരുന്നു. ആ റിപ്പോർട്ടിപ്പോൾ കേരളത്തിൽ ഇപ്പോഴും പ്രവർത്തിക്കുന്ന WTO സെല്ലിൽ ആണ്. 2012 അവസാനം മുതൽ റബ്ബർ വിലയിടിഞ്ഞു തുടങ്ങുമെന്നും 2017-18 ആകുമ്പോൾ വലിയ പ്രതിസന്ധിയിലേയ്ക്ക് എത്തുമെന്നും പറഞ്ഞിരുന്നു. അന്ന് റബ്ബർ ഉല്പാദനകാര്യത്തിൽ ഇന്ത്യ മൂന്നാം സ്ഥാനത്തായിരുന്നു. ചൈന മൂന്നാം സ്ഥാനത്ത് വരികയും ഇന്ത്യ നാലാം സ്ഥാനത്ത് പോവുകയും ചെയ്യുമെന്ന് ആ റിപ്പോർട്ടിൽത്തന്നെ പറഞ്ഞിരുന്നു. ഈ പ്രതിസന്ധിയെ രൂക്ഷമാക്കാൻ ആസിയാൻ കരാർ കാരണമാകുമെന്ന് പറഞ്ഞിരുന്നെങ്കിൽ....., അന്ന് കേന്ദ്രം ഭരിച്ചിരുന്നത് യു.ഡി.എഫ്.-ന്

പ്രാതിനിധ്യമുള്ള യു.പി.എ. ഗവൺമെന്റാണ്. ആ യു.പി.എ.-യോട് കേരളം കേരളത്തിന്റെ അഭിപ്രായം അറിയിച്ചിരുന്നു. ഇതുണ്ടാക്കുന്ന ആപത്തും അറിയിച്ചിരുന്നു. ആ ആപത്ത് ഏറ്റവും കൂടുതൽ നേരിടേണ്ടിവരുന്നത്, ഈ റബ്ബർ ഉൾപ്പെടെയുള്ള കാര്യങ്ങളിൽ കയറ്റുമതി ഇറക്കുമതി നയങ്ങളുണ്ടാകുമ്പോൾ സ്വാധീനിക്കുന്നത് കേരളത്തിലെ കാർഷികമേഖലയെയാണ്. അത് കേരളത്തിലെ കമ്പോളത്തെ ബാധിക്കും. കാരണം റബ്ബർ വില കുറയുമ്പോൾ കേരളത്തിലെ കർഷകന്റെ വാങ്ങൽശേഷി നഷ്ടമാകും. വാങ്ങൽശേഷി നഷ്ടമാകുമ്പോൾ വജനാവിനെ ബാധിക്കും. കമ്പോളത്തെ ബാധിക്കും.

ഡോ. എൻ. ജയരാജ്: സർ, അങ്ങ് അന്തർദേശീയ കരാറുകളെക്കുറിച്ച് പറഞ്ഞു. ശ്രീ. കെ. കൃഷ്ണൻകുട്ടി ചെയർമാനായി കേരളത്തിന്റെ കാർഷിക നയം രൂപപ്പെടുത്തിയിട്ടുണ്ട്. ആ കാർഷിക നയത്തിൽ ഏറ്റവും പ്രധാനപ്പെട്ട നിർദ്ദേശം കാർഷിക ഉൽപ്പന്ന മേഖലയിൽ പ്രവർത്തിക്കുന്ന കൃഷിക്കാരെ സംബന്ധിച്ചിടത്തോളം അവർക്ക് ലാഭവിഹിതം കൊടുക്കണമെന്നുള്ളതാണ്. വ്യവസായം പോലെയെന്ന കാർഷികമേഖലയിലെ ഉത്പന്നങ്ങൾക്ക് അവരുണ്ടാക്കുന്ന റോ-മെറ്റീരിയൽ എന്ന നിലയിൽ അവർക്കുകൂടി ലാഭം

കിട്ടത്തക്കവിധത്തിൽ ലാഭവിഹിതം നൽകണമെന്ന നിർദ്ദേശമുണ്ട്. കഴിഞ്ഞ സെലക്ട് കമ്മിറ്റിയിൽ ഞാൻ അംഗമായിരുന്നു. കർഷകരുടെ ക്ഷേമ ബോർഡുമായി ബന്ധപ്പെട്ട് ഭാവിയിൽ പണം സമാഹരിക്കുവാനുള്ള ശ്രമം എന്ന നിലയിൽ വളരെ പ്രധാനപ്പെട്ട ആശയം അന്ന് വെച്ചിരുന്നു. ഇക്കാര്യത്തിൽ, ലാഭവിഹിതം നടപ്പിലാക്കാനുള്ള ഒരു സംവിധാനത്തെക്കുറിച്ച് ആലോചിച്ചാൽ കൃഷിക്കാർക്ക് ഏവർക്കും ലാഭകരമാകും. ഇടനിലക്കാരാണ് ഇതുമുഴുവനും കൊണ്ടുപോകുന്നത്. അക്കാര്യത്തിൽ അങ്ങയുടെ അഭിപ്രായം എന്താണ്?

ശ്രീ. മുല്ലക്കര രത്നാകരൻ: സർ, അങ്ങ് പറഞ്ഞതിനുള്ള അഭിപ്രായം ഞാൻ പറയാം. ഇങ്ങനെ കർഷകന് നഷ്ടപ്പെടുന്ന കോടികൾ വളരെക്കുറച്ച് മുതലാളിമാർക്കും കേന്ദ്ര ഗവൺമെന്റിനും ലാഭമായി കിട്ടുമ്പോൾ കേന്ദ്ര ഗവൺമെന്റ് ആ കിട്ടിയ പണം ന്യായമായും, ഈ കരാറുകൊണ്ടാണ് അങ്ങനെ സംഭവിച്ചതെങ്കിൽ, കേരളത്തിലെ റബ്ബർ കർഷകരുൾപ്പെടെയുള്ളവർക്ക് കിട്ടേണ്ട വിഹിതം തരേണ്ടത് ആവശ്യമാണ്. അക്കാര്യത്തിൽ കേരളത്തിലെ എൽ.ഡി.എഫ്.-ഉം യു.ഡി.എഫ്.-ഉം ജനങ്ങളും കർഷകരും ഒരുമിച്ച് നിൽക്കണം. നമുക്ക് ചിലത് നഷ്ടപ്പെട്ടാൽ, ആ നഷ്ടപ്പെട്ടത് ഇന്ത്യയിലെ കുറച്ച് മുതലാളിമാർക്കും കേന്ദ്ര ഗവൺമെന്റിനുമാണ് കിട്ടുന്നതെങ്കിൽ, ആ

കിട്ടുന്നതിന്റെ പങ്കിന് സ്വാഭാവികമായ അർഹത കേരളത്തിലെ കർഷകർക്കുണ്ട്. നമ്മുടെ നാട്ടിൽ കർഷകന്റെ ജീവിതത്തിൽ തീർച്ചയായും ഒരുപാട് പ്രയാസങ്ങൾ സംഭവിക്കുന്നുണ്ട്. അത് ഒന്നോ രണ്ടോ പത്തോ വർഷം കൊണ്ടല്ല. അതിന് മുമ്പുള്ള ആഗോള സാമ്പത്തിക വ്യവസ്ഥ, കമ്പോളാടിസ്ഥാനത്തിലും ലാഭേച്ഛയുടെ അടിസ്ഥാനത്തിലും വന്നുചേരുന്നവോൾ സംഘടിച്ച് നിൽക്കാത്തതുകൊണ്ടും പ്രാഥമിക ഉത്പന്നങ്ങൾ വിൽക്കുന്നതുകൊണ്ടും ലോകത്ത് എവിടെയുമുള്ള കർഷകൻ സത്യത്തിൽ നഷ്ടക്കണക്ക് പേറുന്നവനാണ്. ഇന്ത്യയിൽ ഏറ്റവും കൂടുതൽ ആളുകൾ ആത്മഹത്യ ചെയ്യുന്നത് മറ്റൊന്നെങ്കിലും പ്രശ്നം കൊണ്ടല്ല. മൂന്നരലക്ഷത്തിലധികം കർഷകർ കഴിഞ്ഞ അഞ്ചുവർഷത്തിനിടയിൽ ഇന്ത്യയിൽ ആത്മഹത്യ ചെയ്തു. ആ കർഷകന്റെ ജീവിതത്തെ ആത്മഹത്യയിലേയ്ക്ക് കൊണ്ടുപോകുന്ന ചില നയങ്ങൾ ഇന്ത്യയിൽ നടപ്പിലാക്കുന്നുണ്ട്. അതിന്റെ ഗുണം ആരോ ചിലർ ഇന്ത്യയിലും പുറത്തും അനുഭവിക്കുന്നുണ്ട്. അങ്ങനെയൊന്നെങ്കിൽ അവരാണ് ആ പ്രതി. ആ പ്രതികൾ അവരൊന്നെങ്കിൽ അവരെ സഹായിക്കുന്ന മുഖ്യപ്രതി കേന്ദ്ര ഗവൺമെന്റിന്റെ ഈ നയമാണ്. ആ നയം ബി.ജെ.പി. തുടങ്ങിയത് മാത്രമല്ല, കോൺഗ്രസ്സും

കൂടി തുടങ്ങിയതാണ്. ആ നയങ്ങൾക്കെതിരെ ഇന്ത്യയിലെ കർഷകർക്കുവേണ്ടി എല്ലാപേരും ഒരുമിച്ച് നിൽക്കണമെന്ന ആഗ്രഹം ഈ സഭയിലെ എല്ലാ അംഗങ്ങൾക്കും കാണമെന്നാണ് ഞാൻ മനസ്സിലാക്കുന്നത്. കാരണം, എല്ലാപേരും ഈ കർഷകരെ പേറുന്നവരും കർഷകരെ കാണുന്നവരും അവന്റെ ദുരിതങ്ങൾ അറിയുന്നവരുമാണ്.

2006 മുതൽ 2011 വരെ കേരളം ഭരിച്ച ഇടതുപക്ഷ ജനാധിപത്യ മുന്നണി ഗവൺമെന്റാണ് 2006 ഡിസംബർ മാസത്തിൽ പാതിരാന്തരത്ത് കർഷക കടാശ്വാസ നിയമം (എല്ലാപേരും ചേർന്ന് ഒരുമിച്ച്) പാസ്സാക്കുന്നത്. ആ നിയമം പാസ്സാക്കുമ്പോൾ അന്നത്തെ മുഖ്യമന്ത്രിയായിരുന്ന ശ്രീ. വി. എസ്. അച്യുതാനന്ദൻ പറഞ്ഞത്, ഒരു സംസ്ഥാന നിയമസഭ പാസ്സാക്കുന്ന പണമിടപാട് സംവിധാനത്തിലെ ഏറ്റവും വലിയ പ്രശ്നം, സംസ്ഥാന നിയമസഭയ്ക്ക് അധികാരമുള്ള പണമിടപാട് സംവിധാനത്തിലേ ഇടപെടാൻ പറ്റുന്നതാണ്. സഹകരണ ബാങ്കുകളുടെ നിയന്ത്രണം മാത്രമേ പണമിടപാട് സംവിധാനത്തിൽ സംസ്ഥാന നിയമസഭയ്ക്കുള്ളൂ. ബാങ്കിയെല്ലാം റിസർവ് ബാങ്കിന്റെയും പാർലമെന്റിന്റെയും അതിന്റെ നിയമങ്ങളുടെയും നിയന്ത്രണത്തിലാണ്. അതുകൊണ്ടാണ് അന്ന് കേന്ദ്രത്തോട് ആവശ്യപ്പെടാൻ

ഈ സഭ തീരുമാനിച്ചത്. ഈ കടാശ്വാസ നിയമത്തിന്റെ ഒരു മാതൃനിയമം കേന്ദ്രത്തിലുണ്ടായാൽ, കർഷകൻ വാങ്ങിക്കുന്ന എല്ലാ കടങ്ങളെയും പണമിടപാട് സംവിധാനങ്ങളെയും നിയന്ത്രിക്കുന്ന നിയമം ഒരു മാതൃനിയമമായി വന്നാൽ ആ നിയമം ഇന്ത്യയിലാകെയുള്ള കർഷകർക്ക് പ്രയോജനപ്പെടും. എന്റെ ഇപ്പോഴത്തെ അഭിപ്രായം, കേന്ദ്ര സർക്കാർ മാതൃ കർഷക കടാശ്വാസ നിയമം പാസ്സാക്കണം. അങ്ങനെ ചെയ്താൽ എത് ബാങ്കിൽനിന്നും കർഷകന്റെ ആവശ്യത്തിന്മേൽ എടുക്കുന്ന ഏത് കടവും ന്യായമായി കർഷകന്റെ കുറ്റം കൊണ്ടല്ലാതെ കടത്തിൽപ്പെട്ട് പോവുകയാണെങ്കിൽ അവരെ സഹായിക്കാനുള്ള ഉത്തരവാദിത്വം ഇന്ത്യ ഭരിക്കുന്ന ഏത് ഗവൺമെന്റിനുമുണ്ടാകും. ആ ഗവൺമെന്റിന് ഉത്തരവാദിത്വം നിർവ്വഹിക്കുവാൻ കഴിയുന്ന തരത്തിൽ ശക്തമായ സമ്മർദ്ദം ഇവിടെനിന്നും മാത്രമല്ല, ഇന്ത്യയിൽ കോൺഗ്രസ് ഭരിക്കുന്ന സംസ്ഥാനത്തിനും സമ്മർദ്ദം ചെലുത്താൻ കഴിയും. ഇങ്ങനെ ഒരു കടാശ്വാസ നിയമത്തിന്റെ മാതൃനിയമം കേന്ദ്രത്തിൽ ഉണ്ടാകണമെന്ന് മിക്കവാറും കർഷകർ കടത്തിലാണ് നിൽക്കുന്ന ഇന്നത്തെ പ്രത്യേക സാഹചര്യത്തിൽ ആവശ്യപ്പെടണം. കേരളം 2006 മുതൽ കേന്ദ്രത്തോട് ആവശ്യപ്പെടുന്നതാണ്.

ശ്രീ. കെ. സി. ജോസഫ്: സർ, അങ്ങ് പറയുന്ന വാദഗതികളെല്ലാം ശരിയാണ്. അതിന്റെ പേരിൽ കേരളത്തിലെ ബഡ്ജറ്റിൽ പ്രഖ്യാപിച്ച പ്രഖ്യാപനങ്ങളും പാക്കേജുകളും നടപ്പിലാക്കാതിരിക്കുന്നത് ശരിയാണോ?

ശ്രീ. മുല്ലക്കര രത്നാകരൻ: സർ, തീർച്ചയായും കേരള ഗവൺമെന്റ് കർഷകരെ സഹായിക്കുവാൻ നടപ്പിലാക്കാവുന്നതെല്ലാം സാധ്യമായ തരത്തിൽ നടപ്പിലാക്കണം. 2008-ൽ ഇടുക്കി പാക്കേജ് കേന്ദ്രത്തോട് ആവശ്യപ്പെട്ടതാണ്; അത് സ്വാമിനാഥൻ പാക്കേജാണ്. ആ പാക്കേജ് അംഗീകരിക്കുമ്പോൾ അതിലെ എല്ലാ കാര്യങ്ങളും അംഗീകരിക്കേണ്ട? ആ പാക്കേജിൽ ഏറ്റവും വലിയ സംഖ്യ വിലസ്ഥിരതാ ഫണ്ടിനുള്ള 250 കോടി രൂപയാണ്. കേന്ദ്ര ഗവൺമെന്റ് അതൊന്നും അംഗീകരിച്ചില്ല.

ശ്രീ. തിരുവഞ്ചൂർ രാധാകൃഷ്ണൻ: സർ, സംസ്ഥാന ഗവൺമെന്റിന് ഇതിനകത്ത് ഒരു പങ്കുവഹിക്കുന്ന മട്ടിലാണ് അങ്ങ് സംസാരിക്കുന്നത്. നമ്മുടെ സഹകരണ പ്രസ്ഥാനങ്ങൾ സർഫാസി ആക്ട് വിനിയോഗിച്ചുകൊണ്ട് കർഷകന്റെ കയ്യിൽനിന്നും പിടിച്ചുപറി നടത്തുകയാണ്. കേന്ദ്ര ഗവൺമെന്റ് കൊണ്ടുവന്ന നിയമമല്ലേയെന്ന് വേണമെങ്കിൽ പറയാം. സർഫാസി ആക്ട് അനുസരിച്ച് സഹകരണ പ്രസ്ഥാനങ്ങൾ അവരുടെ പണം തിരിച്ചുപിടിക്കുന്ന

നടപടിയെ നിരുത്സാഹപ്പെടുത്തുമെന്ന് ബഹുമാനപ്പെട്ട മുഖ്യമന്ത്രി ഈ സഭയ്ക്ക് ഉറപ്പ് നൽകിയതാണ്. എന്റെ നിയോജകമണ്ഡലത്തിൽ ഇന്നലെയും ഞാൻ ഒരു സഹകരണ പ്രസ്ഥാനത്തിന്റെ നോട്ടീസ് കണ്ടു. അതെങ്കിലും ചുരുങ്ങിയത് മാറ്റി വയ്ക്കേണ്ട? അതിനുള്ള ആർജ്ജവവും സത്യസന്ധതയും ഈ ഗവൺമെന്റ് കാണിക്കുമോ എന്നുള്ള ചോദ്യം നിൽക്കുകയല്ലേ? അങ്ങ് ഇതിനോട് യോജിക്കുമെന്ന് എനിക്കറിയാം.

ശ്രീ. മുല്ലക്കര രത്നാകരൻ: സർ, ഒരു സമൂഹത്തിൽ അദ്ധ്വാനിച്ച് സത്യസന്ധരായി ജീവിക്കുന്ന ഏറ്റവും വലിയ വിഭാഗമെന്നു പറയുന്നത് കർഷകരും കർഷകത്തൊഴിലാളികളുമാണ്. മണ്ണിൽ വെയിൽകൊണ്ടും മഴ നനഞ്ഞും പണിയെടുത്ത് സ്വന്തം ജീവിതത്തെ കൃത്യമായി മുന്നോട്ട് കൊണ്ടുപോകുന്ന സത്യസന്ധത മറ്റാർക്കുമില്ലെന്ന് ഇന്ത്യയിൽ നമ്മളോട് പറഞ്ഞത് മഹാത്മാ ഗാന്ധിയാണ്. ആ മഹാത്മാഗാന്ധി പറഞ്ഞ മറ്റൊരു കാര്യം കൂടിയുണ്ട്. കോൺഗ്രസ് അന്ന് കമ്പോളവത്കരണ നയം സ്വീകരിച്ച് മുന്നോട്ട് പോകുമ്പോൾ നടപ്പാക്കിയ കരാറുകളും ആ കരാറുകളുണ്ടാക്കിയ പ്രത്യേകതകളും സംബന്ധിച്ച് പറയുമ്പോൾ, രണ്ടാം ലോക മഹായുദ്ധകാലത്ത് മഹാത്മാഗാന്ധി പറഞ്ഞ പ്രസിദ്ധമായ വാചകമുണ്ട്. രണ്ടാം

ലോകമഹായുദ്ധത്തിന്റെ കാരണക്കാരൻ ഹിറ്റ്ലറാണ്. ആ സമയത്ത് ഇന്ത്യ ഭരിക്കുന്നത് ബ്രിട്ടീഷുകാരാണ്. മഹാത്മാഗാന്ധി അതിന് പറഞ്ഞത്, രണ്ട് കൊള്ളക്കാരുടെ ഇടയിൽപ്പെട്ട ഒരു പാവം സ്ത്രീയുടെ ഗതിയാണ് ഇന്ന് ഇന്ത്യക്കെന്നാണ്. സത്യത്തിൽ ബി.ജെ.പി.-യും കോൺഗ്രസും കൊണ്ടുവന്ന, ഒരേ സ്വഭാവമുള്ള രണ്ട് നയങ്ങൾക്കിടയിൽപ്പെട്ട പാവം സ്ത്രീയാണ് കേരളത്തിലുൾപ്പെടെയുള്ള ഇന്ത്യയിലെ ഇന്നത്തെ കർഷകർ. അങ്ങ് പറഞ്ഞ സർഫാസിയുടെ കാര്യത്തിലാണെങ്കിലും കടം കൊണ്ട് മുടിഞ്ഞ് അവർ ജപ്തി നടപടികൾ നേരിടേണ്ടി വരുന്ന കാര്യത്തിലാണെങ്കിലും സംസ്ഥാന ഗവൺമെന്റിന് ചെയ്യാൻ കഴിയുന്ന സാധ്യമായ എല്ലാ കാര്യങ്ങളും ചെയ്യണമെന്ന് തന്നെയാണ് സംസ്ഥാന സർക്കാരിന്റെയും എന്റെയും അഭിപ്രായം. അതിൽ ഞാനും തിരുവഞ്ചൂർ രാധാകൃഷ്ണനും തമ്മിൽ തർക്കിച്ചിട്ട് കാര്യമില്ല, നമ്മൾ തമ്മിൽ യോജിച്ച് നിൽക്കണം. പ്രശ്നം അതൊന്നുമല്ല. സ്വാമിനാഥൻ കമ്മീഷൻ റിപ്പോർട്ടനുസരിച്ച് പത്ത് ശതമാനം കർഷകർ ഓരോ വർഷവും കേരളത്തിൽ മാത്രമല്ല, ഇന്ത്യയിൽ കാർഷിക മേഖലയിൽനിന്നും പിന്നോട്ട് മാറുകയാണ്. ഇന്ത്യയിൽ മാറ്റം വല്ലാതാകുമ്പോൾ അങ്ങനെ പിന്നോട്ട് മാറിക്കൊണ്ടിരിക്കുന്ന കേരളത്തിലെ കർഷകരെ കുറച്ചെങ്കിലും

തടഞ്ഞുനിർത്തി കാർഷിക മേഖലയിലേയ്ക്ക് കൊണ്ടുവരാനുള്ള ശ്രമം വിജയിച്ചുവെന്ന് കാണുന്ന കണക്കാണ് ഇടതുപക്ഷ ജനാധിപത്യ മുന്നണിയുടെ ഭരണകാലത്ത് കാണുന്നത്.

ഒരു നഗരവത്കൃത സമൂഹത്തിൽ കാർഷിക മേഖല എല്ലാകാലത്തും പ്രതിസന്ധിയിലാകും. ഒരു നഗരവത്കൃത ജീവിതമായിരിക്കും. ആ ജീവിതവുമായി ബന്ധപ്പെട്ട തൊഴിലുകളിൽ, സ്വഭാവങ്ങളിൽ, സംസ്കാരത്തിൽ അഭിരമിച്ച് നിൽക്കാനായിരിക്കും എല്ലാപേർക്കും താൽപ്പര്യം. അങ്ങനെയൊരു നഗരവത്കൃത സ്വഭാവത്തിന്റെയും കമ്പോളവത്കൃത താൽപ്പര്യങ്ങളുടെയും നയം ഇന്ത്യയിൽ രൂപീകരിച്ചത് ആരാണ്; അതിൽ കേരള കോൺഗ്രസിന് തർക്കമുണ്ടോ; അതിൽ ശ്രീ. സി. എഫ്. തോമസിന് തർക്കമുണ്ടോ; അതിൽ മൻമോഹൻ സിംഗിന്റെയും നരേന്ദ്ര മോദിയുടെയും നയങ്ങൾ ഏതാണ് ഒരുപോലെയാണ്. ഇതിന് സ്പീഡും ക്രൂരതയും കൂടുതലാണ്. കേരള ഗവൺമെന്റാണ് കടാശ്വാസ നിയമം മാത്രമല്ല ഇപ്പോൾ ഒരു ക്ഷേമപദ്ധതിയും കൊണ്ടുവന്നത്. ഒരാൾ ഉല്പാദിപ്പിക്കുന്ന ഉല്പന്നത്തിന്റെ അവകാശം എത്രനാൾ വരെയെന്ന ചോദ്യമുണ്ട്. ഒരു കാർ നിർമ്മാതാവിന് അതിന്റെ അവസാനംവരെയും അവകാശമുണ്ട്. മറ്റേത് ഉല്പന്നം നിർമ്മിക്കുന്നവനും

അതിന്റെ അവസാനംവരെയും അവകാശമുണ്ട്. എന്നാൽ ഒരു കർഷകൻ കുരുമുളകും നെല്ല്പും റബ്ബറുമൊക്കെ കൃഷി ചെയ്താൽ അതിന്റെ വിളവെടുത്ത് വിൽക്കുന്നതോടെ അവന്റെ അവകാശം നഷ്ടമാകുന്നു. അത് പാടില്ലെന്നാണ് ഈ കമ്മീഷൻ റിപ്പോർട്ടിൽ പറയുന്നത്. അതായത് ഒരു ഉല്പന്നത്തിന് അവസാനം ലഭിക്കുന്ന വില എന്താണോ ആ വിലയുടെ അവകാശി അത് ഉല്പാദിപ്പിക്കുന്ന കർഷകനാണ്. പാലോ നെല്ലോ ചേനയോ കാപ്പിയോ ആയാലും ഒരുല്പന്നമുണ്ടാക്കുന്നവനാണ് പിതാവും മാതാവും. ഇതൊരു ലോകതത്വമാണ്. അമേരിക്കയിലൊക്കെ ഉല്പാദിപ്പിക്കപ്പെടുന്ന ഉല്പന്നങ്ങൾ കർഷകൻ പ്രാഥമിക ഉല്പന്നമായിട്ടല്ല, സെക്കന്റ് ഉല്പന്നമായിട്ടാണ് വിൽക്കുന്നത്. ഇന്ത്യയിലാണെങ്കിൽ അത് പ്രാഥമിക ഉല്പന്നമായിട്ടാണ് വിൽക്കുന്നത്. അതുകൊണ്ട് ആ ഉല്പന്നത്തിന്റെ ഹൈ എൻഡിലെ വില വളരെ വലുതാണ്. അത് മരുന്നാണെങ്കിലും അതിന്റെ പതിനായിരം ഇരട്ടി വലിപ്പമുള്ള വിലയാണ്. ആ വിലയുടെ ഒരംശത്തിനവകാശി ഈ കർഷകനാണ്. അങ്ങനെ തീരുമാനിച്ചു ഒരു മാതൃനിയമമുണ്ടാക്കിയാൽ, സംസ്ഥാന ഗവൺമെന്റിന് ആ ലാഭവിഹിതം നടപ്പാക്കാൻ പറ്റിയ ഒരു നിയമമുണ്ടാക്കാൻ എത്രത്തോളം കരുത്തുണ്ടെന്നുള്ളതും നിയമപരമായി അത് നിലനിൽക്കുമോ എന്നുള്ളതും

വേറൊരു ചോദ്യമാണ്. കർഷകനാണോ എന്ന ഉല്പന്നങ്ങൾ കൈമാറ്റം
 ചെയ്തതിന്റെ അവസാനം അതിന് ലഭിക്കുന്നത് വളരെ വലിയ വിലയാണെങ്കിൽ
 അതിന്റെ ഒരംശത്തിന് അവകാശി കർഷകനാണ്. കർഷകന് ആ
 ലാഭവിഹിതം കൊടുക്കാൻ തീരുമാനിച്ചാൽ, അതിന് കേന്ദ്ര ഗവൺമെന്റ് ഒരു
 നയസമീപനം സ്വീകരിച്ചാൽ, സംസ്ഥാന ഗവൺമെന്റിന് അധികാരമുണ്ടെങ്കിൽ
 സംസ്ഥാന ഗവൺമെന്റ് തീരുമാനിക്കണം, പക്ഷെ ആ ഉല്പന്നം ഏറ്റവും
 അവസാനം വിൽക്കുന്നത് ഇവിടെയല്ല, അത് ബോംബെയിലും കൽക്കട്ടയിലും
 ദുബായിലും ന്യൂയോർക്കിലുമൊക്കെയാണ്. അങ്ങനെയാണെങ്കിൽ
 ഉല്പന്നത്തിന്റെ ഹൈ എൻഡിലെ വില എങ്ങനെ ലാഭവിഹിതമായി
 ഈടാക്കുമെന്ന പ്രശ്നമൊക്കെയുണ്ട്. എന്നാലും അതിനുവേണ്ടി സംസ്ഥാന
 ഗവൺമെന്റിന് നിയമം കൊണ്ടുവരാൻ കഴിയുമെങ്കിൽ കൊണ്ടുവരണം. പക്ഷെ
 അതിശക്തിയായി കേന്ദ്രത്തോട് ആവശ്യപ്പെടണം. അങ്ങനെയൊരു നിയമം
 കൊണ്ടുവന്നാൽ സമൂഹത്തിൽ ഇന്ന് കർഷകൻ അനുഭവിക്കുന്ന പ്രശ്നങ്ങൾക്ക്
 പരിഹാരമാകും. ഉള്ളി ഉല്പാദിപ്പിക്കുന്ന സമയത്ത് 17 രൂപ, അത് വിൽക്കുന്ന
 സമയത്ത് 2 രൂപ, ഇപ്പോൾ ഉള്ളിക്ക് 90 രൂപ. അങ്ങനെയാണെങ്കിൽ
 ഇന്ത്യയിലെ ഉള്ളി കർഷകന് നഷ്ടപ്പെട്ടത് ആയിരക്കണക്കിന് കോടി

രൂപയാണെന്നുള്ളതിന്റെ പല കണക്കുകളും വരുന്നുണ്ട്. അത് കൈവശം സൂക്ഷിച്ച മുതലാളിമാർക്കാണ് ആ പണം കിട്ടിയത്. അതിന് സൗകര്യം ചെയ്തുകൊടുത്തത് കേന്ദ്ര ഗവൺമെന്റാണ്. അങ്ങനെയൊന്നെങ്കിൽ പ്രതിഷ്ഠയിൽ നിൽക്കുന്നത് അവരാണ്. കർഷകന് നഷ്ടമുണ്ടാകാൻ വഴിയൊരാക്കി കൊടുത്തിട്ട് ആ നഷ്ടം നികത്താതെ ആർക്കെങ്കിലും ലാഭമുണ്ടാക്കിക്കൊടുക്കുന്ന നയം എപ്പോഴെങ്കിലും തിരുത്തണം. അതിനുവേണ്ടി ശക്തമായ ഇടപെടൽ നടത്തണം. കേന്ദ്രഗവൺമെന്റിന്റെ ഭാഗത്തുനിന്നും കർഷകരുടെ ഭാഗത്തുനിന്നും കർഷകരുടെ ഭാഗത്തുനിൽക്കുന്ന ഗവൺമെന്റ് എന്ന നിലയിൽ, ഈ സഭയുടെ മുഴുവൻ ശക്തിയും അതിനുവേണ്ടി ഉപയോഗിച്ച് കർഷകരുടെ താല്പര്യങ്ങൾ സംരക്ഷിക്കാനും കാർഷിക മേഖലയിലെ ആത്മഹത്യ ഇല്ലാതാക്കാനും അവന്റെ കണ്ണനീർ ഒപ്പാവുന്ന ചില കൈകൾ ഇവിടെയുണ്ടെന്ന് ലോകത്തെയും രാജ്യത്തെയും അറിയിക്കാനും നമുക്ക് കഴിയണമെന്ന് അഭ്യർത്ഥിച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. എം. സി. കമറുദീൻ: സർ, ഒരു കാലത്ത് കർഷക കുടുംബത്തിൽ ജനിച്ച ആളുകൾക്ക് കൃഷി ഉത്സവമായിരുന്നു. എന്റെ ചെറുപ്പകാലത്ത് നെല്ലുകത്തും കറ്റ നൂർന്ന് കൊണ്ടുവരലും നാട്ടിപ്പണിയും (ഞാറ് പഠിച്ചുനടൽ)

വയലിൽ നിൽക്കുന്ന കാരണവന്മാർക്കും ഉപ്പുപ്പമാർക്കുമൊക്കെ ഭക്ഷണം
 കൊണ്ടുപോകുന്നതും വെള്ളത്തിൽ കുളിക്കുന്നതും കുറ്റ എണ്ണലും
 കൂട്ടുകൂട്ടംബവുമൊക്കെ വളരെ ആനന്ദകരമായിരുന്നുവെന്ന് ഞാനിപ്പോഴും
 ഓർക്കുകയാണ്. പണ്ടൊരു കവി പറഞ്ഞതുപോലെ,

"യെ ദൗലത്ത് ഭി ലേ ലോ,
 യെ ഷൊഹരത്ത് ഭി ലേലോ,
 ഭലേ ഛരീനല്ലോ
 മുസ് സെ മേരി ജവാനി,
 മഗർ മുസ് കൊ ലൗട്ടാ ദോ
 വൊ ബച്ഛൻ ക സാവാനു
 വൊ കാഗസ് കി കഷ്ത്തി
 വോ ബാരിഷ് കി പാനി. "

എന്റെ ശക്തി നിങ്ങൾക്ക് തരാം, എന്റെ എല്ലാം നിങ്ങൾക്ക് തരാം, പക്ഷെ
 പകരം ആ കുട്ടിക്കാലം തിരിച്ചുതരുമോയെന്ന് തോന്നിപ്പോകുകയാണ്.
 അങ്ങനെയുള്ള ആനന്ദകരമായ കാലഘട്ടമെല്ലാം പോയിട്ട് ഇപ്പോൾ
 കൃഷിയൊക്കെ നശിച്ച് ലാഭകരമല്ലാത്ത സ്ഥിതിവിശേഷം വന്നു. എല്ലാ

ഭാഗത്തുനിന്നും ആത്മാർത്ഥമായ ചർച്ചയിലൂടെ ഇതിനൊരു ശമനമുണ്ടായാലും തീർച്ചയായും നമുക്ക് രക്ഷപ്പെടാൻ കഴിയുന്ന ഏക മാർഗ്ഗം കൃഷി ആണെന്നാണ് ഞാൻ വിചാരിക്കുന്നത്. ഞാൻ ഒരു കർഷക കുടുംബത്തിലെ ആളാണ്. എന്റെ ഭാര്യ കെ.ജി.എം. എന്ന കർഷക ഗ്രൂപ്പിലെ അംഗമാണ്. എന്റെ വീട്ടിൽ കൃഷി ചെയ്യുന്നുണ്ടെങ്കിലും അത് ലാഭകരമല്ല. യഥാർത്ഥത്തിൽ കൃഷിക്ക് വേണ്ടിവരുന്ന ചെലവാണ് ഏറ്റവും വലിയ പ്രശ്നമെന്നുള്ളതിന് യാതൊരു സംശയവുമില്ല. അതിനാണ് കൂട്ടായി ചർച്ച നടത്തേണ്ടത്. രാഷ്ട്രീയമൊക്കെ പറയാം. വേണ്ടെന്ന് ഞാൻ പറയുന്നില്ല. 2011-ലെ തെരഞ്ഞെടുപ്പിൽ ഏറ്റവും വലിയ പ്രചാരണം നാളികേര പ്രശ്നമായിരുന്നുവെന്ന് നിങ്ങൾക്കെല്ലാപേർക്കും അറിയാവുന്നതാണ്. അന്ന് നാളികേരത്തിന് രണ്ട് രൂപയായിരുന്നു. ഒരു നാളികേരംകൊണ്ട് ഒരു നാരങ്ങ പോലും കിട്ടാത്ത സാഹചര്യമായിരുന്നു അന്ന്. അതിനുശേഷം 2012-ലാണെന്ന് തോന്നുന്നു, നാളികേര സംഭരണം ഏർപ്പെടുത്തിയതുകൊണ്ട് നാളികേരത്തിന് രണ്ട് രൂപയെന്നുള്ളത് 12 രൂപ വരെയായി. അതല്ല ഇവിടത്തെ വിഷയം. പല ഘട്ടങ്ങളിലായി അത് 38 രൂപ വരെയായിട്ടുണ്ട്. അന്ന് ഉമ്മൻ ചാണ്ടി സർക്കാർ 392 പഞ്ചായത്തുകളിൽ നാളികേര സംഭരണത്തിനുള്ള നിർദ്ദേശം നൽകുകയുണ്ടായി. എന്നാൽ 2016

ജൂൺ 8-ന് അവതരിപ്പിച്ച ബഡ്ജറ്റിൽ എല്ലാ പഞ്ചായത്തിലും നാളികേര സംഭരണം ഏർപ്പെടുത്തുമെന്ന് പറഞ്ഞിട്ടുണ്ട്. പക്ഷെ എത്ര പഞ്ചായത്തുകളിൽ ഏർപ്പെടുത്തിയെന്നുള്ളത് ഇവിടെ പറയേണ്ടതാണ്. ഞാൻ രാഷ്ട്രീയമല്ല പറയുന്നത്. ഇത് രാഷ്ട്രീയമായി കണേണ്ട വിഷയവുമല്ല. ഇവിടെ നെല്ല് സംഭരണം ഏർപ്പെടുത്തിയതിനെത്തുടർന്ന് ബാങ്കുകളിലൂടെ 1460 കോടി രൂപ വായ്പ കൊടുത്തു. ഇപ്പോൾ ആ കർഷകർ ജപ്തി ഭീഷണിയിലാണ്. കാരണം അത് ബാങ്ക് മുഖാന്തരം നൽകിയ വായ്പയാണ്. കർഷകരുടെ ഒപ്പ് വാങ്ങിയെങ്കിലും അതവർക്ക് അറിയില്ലായിരുന്നു. അങ്ങനെ അതിപ്പോൾ ജപ്തി ഭീഷണിയിലാണ്. എന്റെ നിയോജകമണ്ഡലമായ മഞ്ചേശ്വരത്ത് എൻമകജ, പെർള പഞ്ചായത്തുകളിൽ കുറുപ്പാടി തേങ്ങ പോലെ ലോക വിപണിയിൽ വളരെ ശ്രദ്ധ നേടിയിട്ടുള്ള അടയ്ക്കയും അടയ്ക്ക പ്രോസസിംഗ് യൂണിറ്റുമുണ്ട്. അത് വലിയ ഗുണം ചെയ്യും. ഇപ്പോൾ അടയ്ക്ക കർഷകരുടെ പ്രശ്നമെന്താണ്? രോഗം വന്ന് നശിച്ച കവുങ്ങുകൾക്ക് 10 രൂപ വച്ച് കൊടുക്കാമെന്ന് മുമ്പ് പ്രഖ്യാപിച്ച പാക്കേജ് നടപ്പിലാക്കിയോ? കർഷകരെ വെറുതെ മോഹിപ്പിച്ച് അവസാനം ഒന്നും ചെയ്യാത്ത അവസ്ഥാവിശേഷമാണ് വാസ്തവത്തിൽ സംജാതമായിട്ടുള്ളതെന്ന് പറയാതിരിക്കാൻ നിവൃത്തിയില്ല. ഒരു കാര്യവും

നടപ്പാക്കിയിട്ടില്ല. അവിടെ ധാരാളം കർഷകർ വിഷമിക്കുകയാണ്, പ്രത്യേകിച്ച് അടയ്ക്ക കർഷകർ. ഇപ്പോൾ പല സ്ഥലത്തും പഴവർഗ്ഗങ്ങൾ കൃഷി ചെയ്യുന്നുണ്ട്. നമ്മുടെ വീടുകളിലൊക്കെ ധാരാളം വിദേശ ഫലങ്ങൾ കൃഷി ചെയ്യുന്നുണ്ട്. പക്ഷെ അതിന് ആനുകൂല്യങ്ങളൊന്നും കിട്ടുന്നില്ല. ഗ്രിപ്പ് ഇറിഗേഷൻ, ചെറിയ ചെലവിൽ വെള്ളം കുറച്ച് ഉപയോഗിച്ച് കൃഷി നന്നാക്കുകയെന്നുള്ള ഒരു പദ്ധതിയാണ് വാസ്കോത്തിൽ ഇവിടെ നടപ്പിലാക്കേണ്ടത്. മൂല്യവർദ്ധിത ഉല്പന്നങ്ങൾ ഉണ്ടാക്കുന്നതിനുവേണ്ടിയുള്ള ആനുകൂല്യങ്ങൾ ഫ്രൂട്ട്സ് കൃഷി ചെയ്യുന്നവർക്കു കൂടി നൽകണമെന്നാണ് വിനീതമായി സൂചിപ്പിക്കാനുള്ളത്. അതുപോലെ കൃഷിഭവൻ മുഖാന്തരമുള്ള ഇക്കോ ഷോപ്പുകളിൽ പച്ചക്കറി വേണ്ടവിധത്തിൽ കിട്ടുന്നില്ല. അതിനുകാരണം അന്വേഷിച്ചപ്പോൾ അവർക്ക് വേണ്ടത്ര അവബോധം ലഭിച്ചിട്ടില്ലായെന്നുള്ളതാണ്. അതുകൊണ്ട് അതിനൊരു പ്രാക്ടീസ് കൊടുക്കാൻവേണ്ടി ഒരു പാക്കേജ് ബഹുമാനപ്പെട്ട കൃഷി വകുപ്പുമന്ത്രി ഉണ്ടാക്കണമെന്നാണ് എനിക്ക് ഈ സന്ദർഭത്തിൽ ഇവിടെ സൂചിപ്പിക്കാനുള്ളത്.

ശ്രീ. റോഷി അഗസ്റ്റിൻ: സർ, ജപ്പി നേരിടുന്നതിനെക്കുറിച്ചാണ് ബഹുമാനപ്പെട്ട അംഗം ഇവിടെ സൂചിപ്പിച്ചത്. ഇന്ന് ഇവിടെ ചർച്ച

നടക്കുമ്പോൾ അങ്ങോട്ടുമിങ്ങോട്ടും ആരോപണങ്ങളൊന്നും ആവശ്യമില്ല. എന്നാൽ, ഗവൺമെന്റ് ചിന്തിക്കേണ്ട ഒരു കാര്യം, ധനകാര്യ ബഡ്ജറ്റിനുശേഷം ഇങ്ങനെയൊരു അടിയന്തരപ്രമേയം ശ്രീ. സണ്ണി ജോസഫിന് സഭയിൽ കൊണ്ടുവരേണ്ടിവന്നു എന്നുള്ളത് ഏറെ നിരാശാജനകമാണ്. ബഡ്ജറ്റിൽ കാർഷികമേഖലയ്ക്ക് പ്രതീക്ഷിച്ചതൊന്നും ഇല്ല, മാത്രമല്ല, കാർഷികമേഖലയ്ക്ക് യാതൊരു ഗുണവും കിട്ടിയില്ലായെന്നുള്ളതാണ് ഇതിന്റെ ഏറ്റവും വലിയ അടിയന്തര പ്രാധാന്യം. ബഹുമാനപ്പെട്ട മെമ്പർ സൂചിപ്പിച്ചതുപോലെ, ഇടുക്കിയിലെ മലയോര മേഖലയിൽ ആത്മഹത്യകൾ പെരുകുകയാണ്. ആത്മഹത്യയ്ക്ക് ഒരു പരിഹാരമുണ്ടാക്കാൻ കഴിയുന്നില്ല. മൊറട്ടോറിയം പീരിയഡ് കൊടുക്കുന്നുണ്ടെങ്കിലും അത് കഴിയുമ്പോൾ വീണ്ടും കർഷകർ ഏറെ ദുരിതത്തിലേക്ക് വരുന്നു. 5000 കോടി രൂപയുടെ പാക്കേജ് പ്രഖ്യാപിച്ച ജില്ലയാണ്. ഒരു വർഷം കഴിഞ്ഞു. ഒരു രൂപ ചെലവഴിക്കാൻ കഴിഞ്ഞോ? വീണ്ടും ആയിരം കോടി രൂപ പറഞ്ഞിട്ടുണ്ട്. അതിൽ പ്രതീക്ഷ അർപ്പിച്ചിരിക്കുകയാണ്. അതുകൊണ്ട് ഇത്തരം കാര്യങ്ങളിലെല്ലാം ഒരു കൃത്യതയുണ്ടാവണം. ഉല്പാദനച്ചെലവിന് അനുസൃതമായി കർഷകരുടെ

ഉല്പന്നങ്ങൾക്ക് തറവില നിശ്ചയിക്കണം. ഇവിടെ റബ്ബറിന്റെ കാര്യം സൂചിപ്പിച്ചു. റബ്ബറിന്റെ കാര്യത്തിൽ 80 രൂപയുണ്ടായിരുന്നത് 150 രൂപയാക്കി വർദ്ധിപ്പിച്ചത് കെ. എം. മാണി സാരാണ്.

മി. ഡെപ്യൂട്ടി സ്പീക്കർ: പ്ലീസ്..... പ്ലീസ്..... ശ്രീ. എം. സി. കമറുദ്ദീനാണ് സംസാരിക്കുന്നത്.

ശ്രീ. റോഷി അഗസ്റ്റിൻ: സർ, ഇത് പ്രധാനപ്പെട്ട ഒരു വിഷയമല്ലേ; ബഹുമാനപ്പെട്ട മെമ്പർ വഴങ്ങിയിരിക്കുകയാണല്ലോ. നിലം, പുരയിടം, തോട്ടം വിഷയം(മൈക്ക് ഓഫ്)..... ഇന്ന് ഇവിടെ ചങ്ങനാശ്ശേരി അതിരൂപതയുടെ സമരം നടക്കുന്നു.

മി. ഡെപ്യൂട്ടി സ്പീക്കർ: പ്ലീസ്... ശ്രീ. എം. സി. കമറുദ്ദീൻ സംസാരിക്കട്ടെ.

ശ്രീ. എം. സി. കമറുദ്ദീൻ: സർ, തീർച്ചയായും, ചങ്ങനാശ്ശേരി രൂപതയുടെ സമരം സർക്കാർ ശ്രദ്ധിക്കേണ്ടതാണ്. അതുപോലെ കുറഞ്ഞ ചെലവിൽ വെള്ളം കൊടുക്കുന്ന ഡ്രിപ്പ് ഇറിഗേഷൻ പദ്ധതി, അരഏക്കറിന് കൊടുക്കുന്ന ആനുകൂല്യം രണ്ട് ഏക്കർ വരെ വർദ്ധിപ്പിച്ച് കൊടുക്കണമെന്നാണ് അക്കാര്യത്തിൽ എനിക്ക് പറയാനുള്ളത്. കേന്ദ്ര ഗവൺമെന്റ് 4 ശതമാനം പലിശയ്ക്ക് സ്വർണ്ണപ്പണയ വായ്പ കൊടുക്കുന്നത് എടുത്തുമാറ്റി ഇപ്പോൾ 9

ശതമാനമാക്കിയെന്നൊരു വാർത്ത ഏതാനും ദിവസങ്ങൾക്കുമുമ്പ് കണ്ടു. അനർഹർക്ക് ലഭിക്കുന്നുവെന്നൊരു പരാതി ഇവിടെനിന്നും ലഭിച്ചതിന്റെ അടിസ്ഥാനത്തിലാണ് അത് നിർത്തലാക്കിയത് എന്നൊരു വാർത്തയുമുണ്ട്. ഞാൻ ഇത് പത്രത്തിൽ വായിച്ചതാണ്. അതുസംബന്ധിച്ച് ഒരു വിശദീകരണം ലഭിച്ചാൽ നല്ലതായിരിക്കും. കാരണം, ഏതെങ്കിലും ഒരു പാവപ്പെട്ട കർഷകന് ലഭിക്കുന്ന ആനുകൂല്യം എടുത്ത് കളയുന്ന ഒരു സ്ഥിതിവിശേഷം ഉണ്ടാകുന്നത് വളരെയധികം ദുർഭാഗ്യകരമാണ്. ഇതുപോലുള്ള ധാരാളം പ്രശ്നങ്ങൾ ശരിയായി വിലയിരുത്തി, അതിന്റെയെല്ലാം ഭാവി സംബന്ധിച്ച് ഗവൺമെന്റ് വിശദമായ ഒരു ചർച്ച നടത്തുകയും നാളികേര ഉല്പന്നങ്ങൾ, ഫ്രൂട്ട്സ് ഉല്പന്നങ്ങൾ (ഫ്രൂട്ട്സുകളിൽ നിന്നുണ്ടാക്കുന്ന ജാം പോലുള്ള സാധനങ്ങൾ) അതിനെല്ലാം അർഹിക്കുന്ന രൂപത്തിലുള്ള സബ്സിഡി ഉയർത്തിക്കൊണ്ട് വരണമെന്നാണ് എനിക്ക് പറയാനുള്ളത്. അതുപോലെ നാലുശതമാനം പലിശ കൊടുത്ത് ലോണെടുക്കുന്ന ആളുകൾ ഇന്ന് വളരെയധികം വിഷമത്തിലാണ്. കർഷകരുടെ കടങ്ങൾ എഴുതിത്തള്ളുന്നത് അനന്തമായി നീട്ടിക്കൊണ്ടുപോകുന്ന ഒരു സ്ഥിതിവിശേഷമാണ് വാസ്തവത്തിൽ ഇന്ന് നമ്മുടെ രാജ്യത്തുള്ളത്. പാവപ്പെട്ട കർഷകർ സാമ്പത്തികമായി വളരെയധികം വിഷമത്തിലായ സ്ഥിതി

വിശേഷമാണുള്ളത്. കേന്ദ്ര ഗവൺമെന്റിന്റെ ജി.എസ്.ടി. പോലുള്ള തെറ്റായ നടപടികൾമൂലം നമ്മുടെ രാജ്യം സാമ്പത്തികമായി തകർന്ന് തരിപ്പണമാകുകയാണ്. എവിടെയും ജീവിക്കാൻ രക്ഷയില്ലാത്ത, ജീവിക്കാൻ വകയില്ലാത്ത, ജീവിതം മുന്നോട്ടുകൊണ്ടുപോകാൻ കഴിയാത്ത ഒരു സ്ഥിതിവിശേഷമാണ് ഇന്നുള്ളത്. അതുകൊണ്ട് ഈ കാർഷിക ഉല്പന്നങ്ങൾക്ക് നല്ല രൂപത്തിലുള്ള ഒരു വിപണി കണ്ടെത്തേണ്ടതുണ്ട്. ഇപ്പോൾ അതിനൊന്നും വിപണിയില്ല. പലരും പച്ചക്കറിക്രൂഷി ചെയ്യുന്നുണ്ട്, ജൈവ വളങ്ങൾ വരെ ഉണ്ടാക്കുന്നുണ്ട്. അതിനെല്ലാം സർക്കാർ ഒരു വിപണിയുണ്ടാക്കി കൊടുക്കുകയാണ് വേണ്ടത്. എന്നാൽ അതിനുവേണ്ടി യാതൊന്നും ചെയ്യുന്നില്ലായെന്നുള്ളതാണ്. വിദേശത്തുനിന്നും വ്യവസായികളെ കൊണ്ടുവന്ന് ഇവിടെ യോഗങ്ങളെല്ലാം നടത്തുന്നത് നല്ലതുതന്നെയാണ്. ഞാൻ അതിന് എതിരല്ല. ഒരു കാലത്ത് തെങ്ങ് കയറുന്നതിന് 30/- രൂപയായിരുന്നു. ഇപ്പോൾ അത് 40/-ഉം 50/-ഉം രൂപയായി. തൊഴിലാളികളുടെ കൂലി വർദ്ധിപ്പിക്കണം. അതുപോലെ കൃഷി ചെലവ് 600/- രൂപയായിരുന്നത് ഇപ്പോൾ 800/- രൂപയായി ഉയർന്നു. ഓരോ കൃഷിയിടങ്ങളിലും കൃഷി ചെയ്യുന്നതിന് കണക്കുകളുണ്ട്. ഇവിടെ സമയമില്ലാത്തതുകൊണ്ട് ഞാൻ അതൊന്നും

പറയുന്നില്ല. കർഷകർ വലിയ നഷ്ടത്തിലാണ്. അതെല്ലാം ഉൾക്കൊണ്ടുകൊണ്ട് എല്ലാ കാര്യങ്ങൾക്കും നല്ല സംഭരണി ഏർപ്പെടുത്തിക്കൊണ്ട്, ഗവൺമെന്റ് അർഹമായ സബ്സിഡി കൊടുത്തുകൊണ്ട് പച്ചക്കറികൃഷിയും ഫ്രൂട്ട് കൃഷിയും പ്രോത്സാഹിപ്പിക്കുകയും ചെയ്യുന്ന സാഹചര്യമുണ്ടാകണം. ഇപ്പോൾ ഓരോ വീടുകളിലും കൃഷിഭവൻ മുഖാന്തരം പല കാര്യങ്ങളും ചെയ്യുന്നുണ്ട്. കുറേക്കൂടി നല്ല രൂപത്തിൽ ക്ലാസ്സുകളും ട്രെയിനിംഗും കൊടുത്ത് താല്പര്യമുള്ള ആളുകളെ ഇതിലേക്ക് കൊണ്ടുവന്ന് സാമ്പത്തിക തകർച്ചയിൽനിന്നും അവരെ ഉയർത്തിക്കൊണ്ടുവരുന്നതിനുള്ള സാഹചര്യമുണ്ടാക്കണം. കർഷകരുടെ വിഷമവും പ്രയാസവും മനസ്സിലാക്കിക്കൊണ്ടുള്ള നല്ലൊരു നിർദ്ദേശം ഈ ബഡ്ജറ്റിലും വാസ്തുവത്തിൽ ഉൾപ്പെടുത്തിയിട്ടില്ല. കാർഷിക മേഖലയെ പാടെ അവഗണിച്ച ഒരു ബഡ്ജറ്റാണിത്. ഇവിടെ ധാരാളം തരിശു ഭൂമികളുണ്ട്. അവിടെയെല്ലാം പച്ചക്കറികൃഷി ചെയ്യാനാവശ്യമായ സാഹചര്യമുണ്ടാക്കണം. ഒരു കാര്യംകൂടി പറയാനാണ്. എന്റെ മണ്ഡലത്തിൽ ഒരു കാർഷിക സർവ്വകലാശാലയുണ്ട്. ബഹുമാനപ്പെട്ട മന്ത്രിക്ക് അത് അറിയാം.

മി. ഡെപ്യൂട്ടി സ്പീക്കർ: പ്ലീസ്... ശ്രീ. എം. സി. കമറുദീൻ രണ്ടുമിനിറ്റ്

കൂടുതലായി, പ്ലീസ്.

ശ്രീ. എം. സി. കമറുദ്ദീൻ: സർ, ഒരു മിനിറ്റ്. ഞാനൊരു പുതിയ ആളല്ലേ,

എന്റെ മണ്ഡലത്തിൽ കാർഷിക സർവ്വകലാശാലയുടെ ഒരു സെന്റർ ഉണ്ട്. 30 ഏക്കർ സ്ഥലവുണ്ട്. അവിടെ അക്കാഡമിക് മേഖലയിലുള്ള ഏതെങ്കിലും കോഴ്സോ മറ്റു കാര്യങ്ങളോ തുടങ്ങണം. ഒരു ഹോസ്റ്റലിന്റെയും മറ്റും പണി അവിടെ തുടങ്ങിയിട്ടുണ്ട്. ഓർക്കാടി പഞ്ചായത്തിൽ ബഹുമാനപ്പെട്ട മന്ത്രി 3 പ്രാവശ്യം സന്ദർശിച്ചിട്ടുണ്ട്. അവിടെ കാര്യങ്ങൾ പഠിക്കാൻ ഒരു സ്പെഷ്യൽ ഓഫീസറെ നിയമിച്ചിട്ടുണ്ട്. അദ്ദേഹം പഠിച്ച് റിപ്പോർട്ട് സമർപ്പിക്കുകയും ചെയ്തു. പക്ഷെ, ആ റിപ്പോർട്ടിന്റെ അടിസ്ഥാനത്തിൽ ഒരു പരിഗണനയും ലഭിച്ചിട്ടില്ല. ഞങ്ങൾ കർഷകർ ധാരാളം തിങ്ങിപ്പാർക്കുന്ന ഒരു മണ്ഡലംകൂടിയാണ് മഞ്ചേശ്വരം നിയോജകമണ്ഡലം. അതുകൊണ്ട് ഞങ്ങളെ പരിഗണിക്കണമെന്ന് മാത്രമല്ല, ഇന്ന് ബിഷപ്പിന്റെ നേതൃത്വത്തിൽ അവിടെ സമരം നടക്കുകയാണ്. അതിൽ അവർ എന്തൊക്കെ ആവശ്യപ്പെട്ടിട്ടുണ്ടോ ആ അവകാശങ്ങളൊക്കെ പരമാവധി പരിഹരിച്ചുകൊടുക്കാൻ സാഹചര്യമുണ്ടാക്കണം. അതുകൊണ്ട് നമ്മുടെ പ്രിയങ്കരനായ ശ്രീ. സണ്ണി ജോസഫ് ഇവിടെ അവതരിപ്പിച്ചിട്ടുള്ള അടിയന്തരപ്രമേയവുമായി ബന്ധപ്പെട്ട ഈ ചർച്ചയെ ഞാൻ ശക്തമായി പിന്താങ്ങിക്കൊണ്ട് എന്റെ വാക്കുകൾ

ഉപസംഹരിക്കുന്നു.

ശ്രീ. പി. ജെ. ജോസഫ്: സർ, ശ്രീ. സണ്ണി ജോസഫ് അവതരിപ്പിച്ച പ്രമേയത്തെ ഞാൻ അനുകൂലിക്കുന്നു.

റബ്ബറിന്റെ ഉല്പാദന ചെലവ് ഒരു കിലോയ്ക്ക് 176 രൂപയാണ്. റബ്ബർ ബോർഡ് കേന്ദ്രത്തിന് കൊടുത്തതാണ്. അതിന്റെ 50 ശതമാനം കൂട്ടി 250 രൂപയാക്കി വർദ്ധിപ്പിക്കേണ്ടതാണ്. പച്ചത്തേങ്ങയ്ക്ക് ഗവൺമെന്റിന്റെ സംഭരണവില ഒരു കിലോയ്ക്ക് 27 രൂപയാണ്. ഇപ്പോൾ ഇതിനേക്കാൾ വിലയുണ്ട്. അത് കുറഞ്ഞത് 40 രൂപയെങ്കിലുമാക്കിയാലേ കർഷകന് പ്രയോജനമുള്ളൂ. ഏലം ഒഴികെ എല്ലാ ഉല്പന്നത്തിന്റെയും വില കുറഞ്ഞിരിക്കുകയാണ്. ഈ പശ്ചാത്തലത്തിൽ പച്ചത്തേങ്ങ 40 രൂപയ്ക്കെങ്കിലും സംഭരിക്കണം. കുരുമുളകിന്റെ സംഭരണവില 276 രൂപയാണ്. കുരുമുളകിന്റെ കാലം കഴിഞ്ഞു. കൃഷി ചെയ്യാൽ ഒരു ലാഭവുമില്ല. കൃഷിക്കാരൻ എന്ത് ചെയ്യണം? എനിക്ക് 15 ഏക്കർ റബ്ബർ കൃഷിയുണ്ടായിരുന്നു. അതിന്റെ കണക്കുകൾ കൃത്യമായി സൂക്ഷിക്കുന്ന ആളാണ് എന്റെ ഭാര്യ. എല്ലാംകൂടി 3 ലക്ഷം രൂപ വരുമാനം എന്നുപറഞ്ഞാൽ, ഒരേക്കർ റബ്ബർ കൃഷിക്ക് 20,000 രൂപയേ ലഭിക്കുകയുള്ളൂ. ഒരു കിലോ റബ്ബറിന് 176 രൂപ

ചെലവ്, പിന്നെ റബ്ബർ കൃഷി ചെയ്യണോ? ആ റബ്ബർ വെട്ടി പൈനാപ്പിൾ കൃഷി ചെയ്യപ്പോൾ ഒരേക്കറിന് 70,000 രൂപ കിട്ടി. ഇപ്പോൾ റബ്ബട്ടാൻ കൃഷി ചെയ്തു. അത് രണ്ടാം വർഷം പൂവിട്ടുതുടങ്ങി. ഇപ്പോൾ റബ്ബർ കൃഷിയുമായി എങ്ങനെ മുന്നോട്ടുപോകും? നാളികേര കൃഷിയിൽനിന്നും എന്ത് ആദായമാണ് ലഭിക്കുന്നത്? ചെമ്പൻചെല്ലിയെ കൊല്ലുമെന്ന് അങ്ങ് പറയുന്നുണ്ടെങ്കിലും അതുകേട്ട് ഒരു ചെമ്പൻചെല്ലിയും പേടിച്ചിട്ടില്ല. ചെമ്പൻചെല്ലി വന്ന് തെങ്ങിനെ മറിക്കുകയാണ്. നാളികേര കൃഷി തുടരണോ? ഇവിടെ കർഷകന് ഒരു രീതിയിലും രക്ഷയില്ലാത്ത അവസ്ഥയാണ്. അതുകൊണ്ട് കർഷകരുടെ മാർച്ച് എല്ലായിടത്തും നടക്കുകയാണ്. ഈ കർഷകർ എന്ത് ചെയ്യണം? മിനിമം സപ്പോർട്ട് പ്രൈസ് ഗവൺമെന്റ് നയമായി സ്വീകരിക്കുമോ? സ്വീകരിക്കുമെങ്കിൽ റബ്ബറിന് 250 രൂപയാക്കണം, ഇപ്പോൾ ആർ.എസ്.എസ്. 5-ന് 131 രൂപയും ആർ.എസ്.എസ്. 4-ന് 135-ഉം ആണ്. അതുകൊണ്ട് ഇതെല്ലാം കേട്ടിട്ടും ബഹുമാനപ്പെട്ട കൃഷി വകുപ്പുമന്ത്രിക്ക് ഒരു അനക്കവുമില്ലല്ലോ.

"കണ്ണൂരുറക്കാത്ത ദൈവങ്ങളേ.....കണ്ണൂരുറക്കാത്ത ദൈവങ്ങളേ

കരയാനറിയാത്ത, ചിരിക്കാനറിയാത്ത കളിമൺപ്രതിമകളേ

.....”

ഇതിന് നടപടി സ്വീകരിക്കേണ്ട ആളുകൾ കണ്ണ് തുറക്കുന്നില്ല. കണ്ണുതുറക്കണം. കർഷകരെ രക്ഷിക്കണം. നാളികേരത്തിന് 27 രൂപ നൽകുന്നത് സംഭരണമില്ലാതാക്കാനാണ്. ഇന്ന് മാവേലിക്കരയിൽ അന്വേഷിച്ചപ്പോൾ 27 രൂപയാണ് വില, അതിൽ രണ്ട് തേങ്ങ കാണം. അപ്പോൾ ഒരു തേങ്ങയുടെ വില 13½ രൂപയാണ്. ഇതാണോ നയം. റബ്ബറിന്റെ സംഭരണവില 70 ആയിരുന്ന അവസരത്തിൽ കെ. എം. മാണി സർ ഇതിനെ 150 രൂപയാക്കി വർദ്ധിപ്പിച്ചു. ഇപ്പോൾ 130 രൂപയാക്കി. റബ്ബർ സംഭരണവും കുരുമുളക് സംഭരണവും അടിയന്തരമായി തുടങ്ങണം. മിനിമം സപ്പോർട്ട് പ്രൈസ്, നെൽകൃഷിക്കാർക്ക് പണം കൊടുക്കുന്നുണ്ടോ? പല നെൽകൃഷിക്കാരും എടുത്ത ലോൺ തിരിച്ചടയ്ക്കാത്തതിനാൽ ജപ്തി നടപടി നേരിടുകയാണ്. ഇതല്ലാം കേട്ട് അങ്ങയുടെ മനസ് അലിയണം. അങ്ങ് മനസ് അലിവുള്ള ആളാണ്. പക്ഷേ കണ്ണ് മാത്രം തുറക്കുന്നില്ല. അങ്ങ് കണ്ണുതുറക്കാതിരുന്നാൽ ഒരു രക്ഷയുമില്ല.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ആ പാട്ട് ഒരിക്കൽ കൂടി പാടുമോ?

ശ്രീ. പി. ജെ. ജോസഫ്:

“ കണ്ണൂരക്കാത്ത ദൈവങ്ങളേ.....കണ്ണൂരക്കാത്ത ദൈവങ്ങളേ
കരയാനറിയാത്ത, ചിരിക്കാനറിയാത്ത കളിമൺപ്രതിമകളേ
മറയ്ക്കൂ നിങ്ങളീ

ശ്രീ. വി. എസ്. സുനിൽ കുമാർ: സർ, ഞാൻ അങ്ങയോട് ആ പാട്ട്

ഒരിക്കൽ കൂടി പാടാൻ പറഞ്ഞത് നേരത്തെ പാടിയത് ശരിയാക്കാത്തതുകൊണ്ട്
ശരിയാക്കി പാടാനാണ്.

ശ്രീ. പി. ജെ. ജോസഫ്: എത്ര പാടിയാലും കണ്ണൂരക്കുമെങ്കിൽ വീണ്ടും

വീണ്ടും ഞാൻ പാടാം. കണ്ണൂരക്കുമോ? കൃഷിക്കാർ എല്ലായിടത്തും
തെരുവിലിറങ്ങിയിരിക്കുകയാണ്. എല്ലാ സ്ഥലങ്ങളിലുമുള്ള

പതിനായിരത്തോളം കൃഷിക്കാർ ഇന്ന് തിരുവനന്തപുരത്ത് എത്തിയിട്ടുണ്ട്.

അവരുടെ ആവശ്യങ്ങളൊന്നും അംഗീകരിക്കാൻ സാധിക്കാത്തതാണോ?

സിവിൽ സപ്ലൈസ് സംഭരിച്ച നെല്ലിന്റെ വില കർഷകരുടെ അക്കൗണ്ടിൽ

ഉടനെ ലഭ്യമാക്കുക. കേന്ദ്ര ഗവൺമെന്റ് കൃഷിക്കും ജലസേചനത്തിനും

മത്സ്യകൃഷിക്കും മുൻഗണന നൽകി. ഇവിടെ അതിന് മുൻഗണന നൽകിയിട്ടില്ല.

കർഷകനെ സ്നേഹിക്കുന്ന ഗവൺമെന്റാണെങ്കിൽ അതിന് മുൻഗണന നൽകി

മിനിമം സപ്പോർട്ട് പ്രൈസ് നടപ്പാക്കണം. ശ്രീ. സണ്ണി ജോസഫ് അവതരിപ്പിച്ച ഈ പ്രമേയത്തെ ഞാൻ അനുകൂലിക്കുന്നു.

ശ്രീ. സി. കെ. ഹരീന്ദ്രൻ: സർ, ഞങ്ങൾക്കും ഇക്കാര്യത്തിൽ ഇടപെട്ട് സംസാരിക്കാൻ സാധിക്കുമെന്നതിനാൽ ഈ പ്രമേയം ചർച്ചയ്ക്കെടുത്തത് എന്തുകൊണ്ടും നന്നായി. ഞാൻ സംസാരിക്കുമ്പോൾ കേരളത്തിലെ പല മണ്ഡലങ്ങളിലും ചെയ്യുന്നതുപോലെ എന്റെ മണ്ഡലത്തെയും സമ്പൂർണ്ണ തരിശ് രഹിത മണ്ഡലമായി മാറ്റുന്നതിനുവേണ്ടി നടത്തിയ പരിശ്രമം വിജയം കണ്ടതിന്റെ അനുഭവംകൂടി എനിക്കുള്ളതുകൊണ്ടാണ് അക്കാര്യങ്ങൾ കൂടെ ഈ സഭയിൽ പങ്കുവയ്ക്കാനാഗ്രഹിക്കുന്നത്. മൂന്ന് മാസങ്ങൾക്കുമുമ്പ് ബഹുമാന്യരായ കേരള മുഖ്യമന്ത്രിയും കൃഷി വകുപ്പുമന്ത്രിയും വിദ്യാഭ്യാസ വകുപ്പുമന്ത്രിയും പങ്കെടുത്തുകൊണ്ടാണ് എന്റെ മണ്ഡലത്തെ തരിശുരഹിത മണ്ഡലമായി പ്രഖ്യാപിച്ചത്. 14 ഹെക്ടർ സ്ഥലത്തുമാത്രം നെൽകൃഷിയുണ്ടായിരുന്ന പാറശ്ശാല മണ്ഡലം പുതിയതായി 60 ഹെക്ടർ സ്ഥലത്തുകൂടി നെൽകൃഷിയിൽ കൊണ്ടുവരാൻ പരിശ്രമിച്ചു. പ്രതിപക്ഷാംഗമായ ശ്രീ വി. എസ്. ശിവകുമാറിന് ഇതെല്ലാം അറിയാം. കാരണം, അദ്ദേഹം ആ നാട്ടുകാരനാണ്. കുന്നത്തുകാൽ പാറശ്ശാല

പഞ്ചായത്തുകളിലെ മാലിന്യം നിറഞ്ഞുകിടന്നിരുന്ന പല പാടശേഖരങ്ങളെയും നെൽകൃഷിക്ക് യോഗ്യമാക്കാൻ നടത്തിയ പരിശ്രമത്തിന്റെ ഭാഗമായി വലിയ മാറ്റമാണ് ആ പ്രദേശത്തെ ജനങ്ങളിലും കൃഷിയിലും കേരളത്തിലെ ഗവൺമെന്റിനെ ഇടപെടുവിപ്പിച്ചുകൊണ്ട് നടത്തിയതും മാറ്റം വന്നതും. കഴിഞ്ഞ ഗവൺമെന്റിന്റെ കാലത്ത് വാങ്ങിക്കൂട്ടിയ കാർഷികയന്ത്രങ്ങൾ കൂട്ടിയിട്ടിരുന്ന വെള്ളായണിയിൽനിന്നും കൃഷി വകുപ്പുമന്ത്രിയുടെ ഉത്തരവിൻപ്രകാരം അതെടുത്ത് എന്റെ മണ്ഡലത്തിലെ വിവിധ സ്ഥലങ്ങളിൽ കൊണ്ടുപോയി ഭൂമി തരിശ് രഹിതമാക്കാൻ നടത്തിയ പരിശ്രമം പലരെയും അതൃപ്തപ്പെടുത്തി. ഇത്രമാത്രം യന്ത്രോപകരണങ്ങൾ കാർഷികമേഖലയിൽ വാങ്ങിക്കൂട്ടിയിരുന്നല്ലോ എന്ന നിലയിൽ അഭിപ്രായം പറയാൻ ഇടവന്നു. കാർഷികമേഖലയിൽ നടത്തിയ ഈ മാറ്റത്തിന് കൃഷിവകുപ്പിനെ മാത്രമല്ല ഫിഷറീസ് വകുപ്പിനെയും വിദ്യാഭ്യാസ വകുപ്പിനെയും പ്രയോജനപ്പെടുത്തിയിട്ടുണ്ട്. തരിശുരഹിതം എന്നുപറയുമ്പോൾ ഭൂമിയിലെ തരിശ് മാത്രമല്ല ജലാശയങ്ങളിലെ തരിശും മാറ്റുന്നതിനുവേണ്ട പരിശ്രമം നടത്തിയതിന്റെ ഭാഗമായി ഏകദേശം 14 ലക്ഷത്തോളം വരുന്ന മത്സ്യക്കുഞ്ഞുങ്ങളെ ജലാശയങ്ങളിൽ നിക്ഷേപിക്കാനും സാമ്പത്തിക

നേട്ടത്തിനായി ഇതിനെ പ്രയോജനപ്പെടുത്താൻ കഴിയും. അതുകൊണ്ട് എല്ലാമായി എന്നല്ല. ഇതെല്ലാം ചെയ്യുമ്പോഴും കേരളത്തിലെ കാർഷികമേഖല നേരിടുന്ന ഒട്ടനവധി പ്രശ്നങ്ങൾ നമ്മുടെ മുന്നിലുണ്ട്. കേരളത്തിലെ ഭൂരിപക്ഷം ജനതയുടെയും ജീവസന്ധാരണ മാർഗ്ഗം കാർഷികമേഖലയാണ്. കാർഷികേതര മേഖലകളിൽ അഭയംതേടിയവർക്കും ഒരു കൈതാങ്ങായി കാർഷികമേഖല ഇപ്പോഴും തുടരുകയാണ്. ജീവിതത്തിന്റെ അടിത്തട്ടിൽ കഴിയുന്ന ആദിവാസികളുടെയും ഹരിജന പിന്നോക്കവിഭാഗങ്ങളിലെ ഭൂരിപക്ഷം പേരുടെയും ജീവിത സംരക്ഷണത്തിന്റെ ഉറവിടം കാർഷിക മേഖലതന്നെയാണ്. കാർഷികോല്പന്നങ്ങളുടെ വിലയിടിവോടുകൂടി ഈ വിഭാഗത്തിന് തൊഴിൽനഷ്ടവും വരുമാന നഷ്ടവും സംഭവിച്ചു. ഉല്പന്നങ്ങളുടെ വില നഷ്ടംമൂലം ഒരു വർഷം 8000 കോടി രൂപയുടെ സാമ്പത്തികനഷ്ടം കേരളത്തിൽ സംഭവിച്ചു. അതുമൂലം യു.ഡി.എഫ്-ന്റെ ഭരണമായിരുന്ന 2001 മുതൽ 2006 വരെ 1400-ഓളം വരുന്ന കൃഷിക്കാരാണ് കേരളത്തിൽ ആത്മഹത്യ ചെയ്തത്. ഏറിയപങ്കും കൃഷിക്കാർ ആത്മഹത്യ ചെയ്തത് വയനാട് ജില്ലയിലാണെന്ന് നിയമസഭയിൽനിന്നും കിട്ടിയ പ്രസംഗങ്ങളും അന്ന് നടത്തിയ ചർച്ചകളും വഴി നമ്മുടെ മുന്നിൽ രേഖയായിട്ടുണ്ട്. കാർഷികത്തകർച്ച

സമൂഹത്തെയാകെ പിടികൂടിയപ്പോൾ വ്യാപാരമേഖല സ്തംഭിച്ചു. ചെറുകിട ഉല്പാദനമേഖലയും തകർന്നു. ഇതോടെ കാർഷികമേഖലയുടെ തകർച്ചയാണെന്ന ബോധം കൃഷിക്കാർക്കുമുണ്ടായി. കൃഷി ഒരു വെറുക്കപ്പെട്ട കനിയായി മാറാൻ ഇടവന്നു. 1975-നശേഷം കാർഷികമേഖലയുടെ ഉല്പാദനവും ഉല്പാദനക്ഷമതയും ഗണ്യമായി കുറയുകയുണ്ടായി. ഗവൺമെന്റ് തലത്തിൽ നൽകിയിരുന്ന പ്രത്യേക കാർഷിക സംരക്ഷണങ്ങൾ 1980-90-കളിൽ ശക്തിയായി നടപ്പിലാക്കിയ നിയോഗി ലിബറൽ നയങ്ങളുടെ ഭാഗമായി ഇല്ലാതെപോയി എന്നർത്ഥമായി. കാർഷികവൃദ്ധി നഷ്ടമായിരുന്നറിഞ്ഞ് കൃഷി ചെയ്യുന്ന ഭൂമിയുടെ വിസ്തീർണ്ണം കേരളത്തിൽ ക്രമേണ കുറഞ്ഞുവന്നു. 1970-80-കളിൽ ജനസംഖ്യയുടെ 40 ശതമാനംവരെ കാർഷികമേഖലയെ ആശ്രയിച്ചുകഴിഞ്ഞിരുന്നു. എന്നാൽ ഇന്നും ആ നിലതന്നെ തുടരുന്നുണ്ടെങ്കിലും കാർഷികമേഖലയുടെ പങ്ക് ഏറ്റവും ഒടുവിലത്തെ കണക്കുകൾ പ്രകാരം മൊത്തം സംസ്ഥാന ഉല്പാദനത്തിന്റെ 13 ശതമാനമായി കുറയുകയുണ്ടായി. കാർഷികമേഖലയെ ആശ്രയിച്ചുകഴിയുന്ന 40 ശതമാനം വരുന്ന ജനവിഭാഗത്തിന് പങ്കുവയ്ക്കാൻ 13 ശതമാനം സ്റ്റേറ്റ് വരുമാനം

മാത്രമാണെന്നാണ് ഇതിനർത്ഥം. ഇവിടെയാണ് ആത്മഹത്യ കർഷകന്റെ മൂന്നിൽ പരിഹാര മാർഗ്ഗമായി പ്രത്യക്ഷപ്പെടുന്നത്. മറ്റൊരു മാർഗ്ഗം അവരുടെ മൂന്നിലില്ല. ഇന്നത്തെ അവസ്ഥയിൽ കേരളവികസനം എന്നത് പ്രധാനമായും കാർഷിക മേഖലയുമായി ബന്ധപ്പെട്ടിരിക്കുകയാണ്. എടുത്താൽ തീരാത്ത വസ്തുവാണ് മണ്ണ്. കൊടുത്താൽ അതുപോലെ തിരിച്ചുതരുന്നതാണ് മണ്ണ്. മനുഷ്യവംശത്തിന്റെ നിലനിൽപ്പിന് അടിസ്ഥാനം മനുഷ്യനിണങ്ങിയ മണ്ണാണ്. ഈ മണ്ണിനെ സംരക്ഷിച്ച് വികസനത്തിന് അടിത്തറ പാകാം. ഇത്തരമൊരു വികസനതലം വച്ച് കഴിഞ്ഞ മൂന്ന് വർഷക്കാലമായി ഇടതുപക്ഷ ഗവൺമെന്റ് നടത്തിയ പരിശ്രമത്തിന്റെ ഫലമായി കേരളത്തിൽ പ്രകടമായ മാറ്റം കാണാനിടവന്നു എന്ന യാഥാർത്ഥ്യം നമുക്ക് അംഗീകരിക്കേണ്ടി വരും. നെൽകൃഷി മേഖലയിൽ, കൃഷി ഇവിടെ വിജയിക്കില്ലെന്ന് പ്രചരിപ്പിച്ചുവരുണ്ടായിരുന്നു. എൽ.ഡി.എഫ്. സർക്കാർ അധികാരത്തിൽ വരുമ്പോൾ ആദ്യവർഷം 8.5 രൂപ ഒരു കിലോ നെല്ലിന് താങ്ങുവില നൽകി.

രണ്ടാമത്, അത് 9 രൂപയായി വർദ്ധിപ്പിച്ചു. 35 ശതമാനം ഉൽപ്പാദന വർദ്ധനയാണ് കേരളത്തിനുണ്ടായത്. അതിന്റെ കണക്കുകളുണ്ട്. നിയമസഭയിൽതന്നെ കൃഷി വകുപ്പുമന്ത്രി അവതരിപ്പിച്ച റിപ്പോർട്ടുകളിൽ കൃത്യമായ കണക്കുകൾ രേഖപ്പെടുത്തിയിട്ടുണ്ട്. നെൽകൃഷിയുടെ വികസനവും വികേന്ദ്രീകരണ ആസൂത്രണവും നെൽകൃഷിയുടെ വികസനത്തിനായി പലിശരഹിത വായ്പയും കുറഞ്ഞ പലിശ 4 ശതമാനമാക്കി നിജപ്പെടുത്തിയതും വൈദ്യുതി സൗജന്യവും നെൽവയൽ സംരക്ഷണ നിയമവും പശ്ചാത്തല സൗകര്യങ്ങളുടെ സംരക്ഷണവും ലഭ്യമാകുന്നതോടെ ലക്ഷക്കണക്കിന് തൊഴിലവസരം ഈ രംഗത്ത് സൃഷ്ടിക്കപ്പെടും എന്നത് എൽ.ഡി.എഫ്. കാണുകയാണ്.

നാളികേര കൃഷിയിൽ തെങ്ങിൽനിന്നും ഏകദേശം 100 നാളികേരം എന്ന ലക്ഷ്യം നേടിയാൽ വമ്പിച്ച കുതിപ്പ് ഈ രംഗത്ത് ഉണ്ടാക്കാൻ കഴിയും. എൽ.ഡി.എഫ്. സ്വീകരിച്ച നയത്തിലൂടെ, കർഷക കടാശ്വാസ നിയമം നടപ്പായതോടെ കർഷക ആത്മഹത്യയ്ക്ക് വിരാമമിടാൻ കേരളത്തിൽ

ഇക്കഴിഞ്ഞ മൂന്ന് വർഷമായി കഴിഞ്ഞിരിക്കുന്നു. കടാശ്വാസ നടപടിക്ക് നീക്കിവച്ച തുക ഏറെക്കുറെ പൂർണ്ണമായി ചെലവാക്കുന്നതോടെ ഇന്ത്യയിൽ ഒരിടത്തും ലഭിക്കാത്ത സംരക്ഷണം കേരളത്തിന് ലഭിച്ചുവരുന്നു. വരുംകാല കാർഷിക മുന്നേറ്റത്തിന് അടിത്തറ പാകുന്ന സമീപനം, വികേന്ദ്രീകൃത ആസൂത്രണം ആരംഭിച്ചതിന്റെ മാറ്റം കേരളത്തിൽ കാണുന്നുണ്ട്. ഉൽപ്പാദന മേഖലയ്ക്ക് 40 ശതമാനം നീക്കിവയ്ക്കുന്ന ആസൂത്രണ രീതി കാർഷിക വളർച്ചയുടെ അടിത്തറ വികസിപ്പിക്കുമെന്ന കാര്യത്തിൽ തർക്കമില്ല. കാർഷിക മേഖലയിൽ നിക്ഷേപിക്കുന്ന ഓരോ തുകയും പാവപ്പെട്ട കർഷകത്തൊഴിലാളിയും ദരിദ്ര കർഷകനും കൂടുതൽ തൊഴിലവസരം സൃഷ്ടിക്കുന്നതും ഗ്രാമീണ ജീവിതം മെച്ചപ്പെടുത്തുന്നതുമായിരിക്കും. ഇക്കാര്യത്തിൽ നമുക്ക് യാതൊരു തർക്കവുമുണ്ടാകേണ്ടതില്ല. നിക്ഷേപ തോത് വർദ്ധിപ്പിക്കാനും കാർഷിക മേഖലയെ ശക്തിപ്പെടുത്താനുമുള്ള സമീപനമാണ് എൽ.ഡി.എഫ്. സർക്കാരിന്റേതെന്ന് വ്യക്തമാക്കി കഴിഞ്ഞിരിക്കുകയാണ്. ഇന്ത്യയും ചൈനയും

ലോകരാജ്യങ്ങൾക്കിടയിൽ ഉയർന്ന വളർച്ചാനിരക്ക് രേഖപ്പെടുത്തുന്ന രാജ്യങ്ങളാണ്. വളർച്ചാ നിരക്കുകളുടെ കാര്യത്തിൽ നമ്മുടെ ഈ കൊച്ചുകേരളം ഒട്ടും പുറകിലല്ലെന്ന് വ്യക്തമാക്കുകയാണ്. ദേശീയ ശരാശരിയെ വെല്ലുന്ന പ്രകടനമാണ് കേരളം ഈ കാലയളവിൽ കാഴ്ചവെച്ചിട്ടുള്ളത്. കഴിഞ്ഞ 10 വർഷത്തിനിടയിൽ ഒരു ലക്ഷത്തിലധികം പേർ ആത്മഹത്യ ചെയ്യേണ്ടിവന്ന ദേശീയ സ്ഥിതിഗതികൾ നമുക്ക് ഓർമ്മയുള്ളതാണ്. രണ്ടാം യു.പി.എ. ഗവൺമെന്റിന്റെ കാലത്താണ് വലിയ തോതിൽ കർഷക ആത്മഹത്യകൾ രേഖപ്പെടുത്തി കാണുന്നത്. ബി.ജെ.പി. ഗവൺമെന്റിന്റെ കാലത്തും അതിൽനിന്നും ഒട്ടും വ്യത്യസ്തമല്ല. അതാണ് ഇന്ത്യയുടെ ഗ്രാമീണ മേഖലയിൽ കാണുന്ന കാഴ്ച. കാർഷിക തകർച്ചയുടെയും വില നഷ്ടത്തിന്റെയും കണക്കുകളാണ് രേഖപ്പെടുത്തി കാണുന്നത്. എന്നാൽ ഇതിൽനിന്നും വ്യത്യസ്തമായ ബദൽ നയം കാർഷിക മേഖലയിൽ ആവിഷ്കരിച്ചതിന്റെ ഭാഗമായി എന്തുമാറ്റമാണ് ഉണ്ടായതെന്ന് നമ്മുടെ മുമ്പിലുണ്ട്. ഇക്കാര്യങ്ങൾ

ഒന്നും കാണാതെ കേരളത്തിൽ ഇടതുപക്ഷത്തിന്റെ പുറത്ത് കാർഷിക മേഖലയുടെ പ്രശ്നങ്ങൾ മുഴുവൻ കെട്ടിവയ്ക്കാനുള്ള പരിശ്രമമാണ് നടത്തിക്കൊണ്ടിരിക്കുന്നത്. രണ്ടാം യു.പി.എ. സർക്കാർ സ്വീകരിച്ച നയത്തിന്റെ ഭാഗമായുണ്ടായ ആത്മഹത്യയുടെ കണക്കുകൾ നമ്മുടെ മുന്നിലുണ്ട്. അതൊന്നും പുറത്ത് പറയുന്നില്ല. കേരളത്തിൽ ഈ ഗവൺമെന്റ് സ്വീകരിച്ച ബദൽ നയങ്ങളുടെ ഭാഗമായി ഉണ്ടായ മാറ്റങ്ങൾ യാഥാർത്ഥ്യബോധത്തോടുകൂടി കാണാൻ ശ്രമിക്കുന്നില്ലെന്നതാണ് യാഥാർത്ഥ്യം. രാജ്യത്ത് പതിയിരിക്കുന്ന അപകടമാണ് കാർഷികമേഖലയിൽ നമുക്ക് ദർശിക്കാൻ കഴിയുന്നത്. കൃഷി അനുബന്ധ മേഖലയുടെയും പരമ്പരാഗത വ്യവസായങ്ങളുടെയും തകർച്ചയുടെ കാര്യത്തിൽ നമ്മുടെ സംസ്ഥാനത്തിന്റെ സ്ഥിതി അഖിലേന്ത്യാ തലത്തിൽനിന്നും വ്യത്യസ്തമാണെന്നതും നാം കാണണം. നാളികേരകൃഷിയും നെൽകൃഷിയും അനുബന്ധ കൃഷികളും വളർത്തിയെടുക്കുന്നതിനുവേണ്ടിയുള്ള പരിശ്രമമാണ് നടത്തുന്നത്. ഇവിടെ ഇന്നലെ ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിൽ അക്കാര്യം വ്യക്തമാക്കിയിട്ടുണ്ട്. യഥാർത്ഥത്തിൽ

കാർഷിക മേഖലയുമായി ബന്ധപ്പെട്ടുകൊണ്ട് ഏറിയ പങ്കും പ്രോജക്ടുകൾ കൊണ്ടുവരുന്നതിനുവേണ്ടിയുള്ള സമീപനമാണ് ബഡ്ജറ്റിലൂടെ വ്യക്തമാക്കിയിരിക്കുന്നത്. എന്നിട്ടും കാർഷിക മേഖലയ്ക്ക് യാതൊരുവിധ ഊന്നൽ കൊടുക്കുന്നില്ലെന്ന പരാമർശമാണ് ചില പ്രതിപക്ഷ അംഗങ്ങളെങ്കിലും വ്യക്തമാക്കിയിട്ടുള്ളത്. കേരളത്തിന്റെ കാർഷിക മേഖലയെ സമ്പുഷ്ടമാക്കാതെ നമുക്ക് നിലനിൽപ്പില്ല എന്ന യാഥാർത്ഥ്യബോധം അംഗീകരിച്ചുകൊണ്ടാണ് എൽ.ഡി.എഫ്. സർക്കാരിന്റെ നീക്കങ്ങളെന്ന് വസ്തുനിഷ്ഠമായ യാഥാർത്ഥ്യം നമ്മുടെ മുമ്പിലുണ്ട്. ഒരുപാട് കണക്കുകളുണ്ട്. അതൊന്നും ഞാൻ പ്രസംഗത്തിലൂടെ വ്യക്തമാക്കുന്നില്ല. ഒരുപാട് കണക്കുകൾ കേരളത്തിലെ കാർഷിക മേഖലയിൽ വന്ന മാറ്റങ്ങളെ സംബന്ധിച്ച് ഇവിടെ അവതരിപ്പിക്കാനുണ്ട്. അതുകൊണ്ട് ഇക്കാര്യത്തിൽ കേരളത്തിൽ വന്ന മാറ്റങ്ങളെ ശരിയായ തോതിൽ കാണാനും ദേശീയതലത്തിൽ ബി.ജെ.പി. ഗവൺമെന്റ് സ്വീകരിക്കുന്ന നയങ്ങളെ ശക്തമായി എതിർക്കുന്നതിനുവേണ്ടി യോജിച്ച പോരാട്ടരംഗത്ത് കടന്നുവരാനുള്ള ബാധ്യതയുമാണ്

പ്രതിപക്ഷത്തിനുള്ളതെന്ന കാര്യം കൂടി വ്യക്തമാക്കിക്കൊണ്ട് എന്റെ പ്രസംഗം അവസാനിപ്പിക്കുന്നു.

ശ്രീ. അനൂപ് ജേക്കബ്: സർ, കേരളത്തിലെ കർഷകർ ഏറ്റവും വലിയ പ്രതിസന്ധിയിലൂടെ കടന്നുപോകുന്ന സന്ദർഭമാണിത്. ഇന്ന് കേരളത്തിൽ നടക്കുന്ന കർഷക പ്രക്ഷോഭങ്ങളും സമരങ്ങളുമാണ് അതിന്റെ ഉദാഹരണങ്ങൾ. അത് കണ്ടില്ലെന്ന് നടിച്ചു ഒരു ഗവൺമെന്റിന് മുമ്പോട്ട് പോകാൻ കഴിയുകയില്ല എന്നത് അങ്ങയെ ഓർമ്മപ്പെടുത്താൻ വളരെ വിനയപൂർവ്വം ഞാൻ ഈ സന്ദർഭം വിനിയോഗിക്കുകയാണ്. ഇവിടെ പ്രതിപാദിച്ച ഒരു കാര്യം, വിറ്റ നെല്ലിന്റെ പണം വായ്പയായി വാങ്ങേണ്ട ഗതികേടിലാണ് കേരളത്തിലെ കർഷകർ. ഇത്തരത്തിലുള്ള പ്രതിസന്ധി കേരളത്തിലെ കർഷകരെ സംബന്ധിച്ച് ആദ്യമായാണ് ഉടലെടുത്തിരിക്കുന്നത്. ബാങ്കുകൾക്ക് 400 കോടി രൂപ ഗവൺമെന്റ് നൽകാനുള്ളതിന് നോട്ടീസ് ലഭിക്കുന്നത് കേരളത്തിലെ പാവപ്പെട്ട കർഷകനാണ്. ഭാവിയിൽ ഒരു പക്ഷേ നിങ്ങൾ അത് കൊടുത്തു തീർത്തേക്കാം. അതിന് കേന്ദ്രത്തെ നിങ്ങൾ കുറ്റം പറയുന്നു. അത് മറ്റൊരു

വിഷയം. പക്ഷേ ചരിത്രത്തിൽ ഇന്നത് രേഖപ്പെടുത്തിയിരിക്കുന്നു. നിങ്ങളുടെ ഗവൺമെന്റിന്റെ കാലഘട്ടത്തിൽ കൊടുക്കാനുള്ള കുടിശ്ശികയുടെ പേരിൽ പാവപ്പെട്ട കർഷകന് നോട്ടീസ് ലഭിച്ചിരിക്കുന്നു. ഇതാണോ ഇവരുടെ കർഷക നേട്ടം? ഇത് കർഷകർക്കുണ്ടാക്കുന്ന പ്രതിസന്ധി വളരെ വലുതാണ്. കൂടുതൽ വായ്പകൾ ലഭിക്കുന്നതിനുപോലും ഇത് തടസ്സമായി മാറുന്നുവെന്നത് ബഹുമാനപ്പെട്ട മന്ത്രിയും ഗവൺമെന്റും തിരിച്ചറിയണമെന്ന് സൂചിപ്പിക്കുവാൻ ഞാൻ ആഗ്രഹിക്കുകയാണ്. കേരളത്തിൽ കർഷക ആത്മഹത്യകൾ ഉണ്ടായിട്ടില്ലെന്ന് ശ്രീ. സി. കെ. ഹരീന്ദ്രൻ ഇവിടെ സംസാരിച്ചപ്പോൾ സൂചിപ്പിച്ചു. ഈ ഗവൺമെന്റ് അധികാരത്തിൽ വന്നതിനുശേഷം കേരളത്തിലെ 22-ഓളം കർഷകർ ആത്മഹത്യ ചെയ്തിട്ടുണ്ട്. പക്ഷേ ബഹുമാനപ്പെട്ട മന്ത്രി രേഖാമൂലം നൽകിയിരിക്കുന്ന മറുപടിയിൽ കേരളത്തിൽ 12 കർഷകർ ആത്മഹത്യ ചെയ്തുവെന്നാണ് പറഞ്ഞിരിക്കുന്നത്. അത് തെറ്റാണ്. പ്രളയത്തെത്തുടർന്ന് 2018 ആഗസ്റ്റ് മാസത്തിനുശേഷം ഇടുക്കി, വയനാട്,

കണ്ണൂർ, കാസർഗോഡ് ജില്ലകളിലായിട്ടാണ് ആത്മഹത്യകൾ ഉണ്ടായിട്ടുള്ളതെന്ന് ഗവൺമെന്റ് ഇവിടെ പറഞ്ഞിരിക്കുന്നത്. കാലാവസ്ഥാ വ്യതിയാനവും പ്രകൃതിക്ഷോഭവും കീടരോഗങ്ങളും ഞങ്ങളുടെ കുറ്റമാണോയെന്ന് ശ്രീ. രാജു എബ്രഹാം സൂചിപ്പിക്കുന്നത് കേട്ടു. ഇതൊന്നും അവരുടെ കുറ്റമാണെന്ന് ഞങ്ങൾ പറഞ്ഞിട്ടില്ല. പക്ഷേ ഈ വിഷയങ്ങൾ വരുമ്പോൾ, ഇതുമൂലം കർഷകർ അനുഭവിക്കുന്ന പ്രതിസന്ധികളുടെ മുന്നിൽ കണ്ണടച്ചു നിൽക്കുന്ന സമീപനമാണ് ഗവൺമെന്റിന്റേത്. അത് ചർച്ച ചെയ്യാനാണ് ഈ അടിയന്തരപ്രമേയം ഞങ്ങൾ മുമ്പോട്ടുവച്ചത്. ഇത്തരത്തിലുള്ള വിഷയങ്ങൾ വളരെ ഗൗരവതരമായ, ഗുരുതരമായ സ്ഥിതിവിശേഷത്തിലേക്ക് എത്തിയിരിക്കുന്നു. കാലാവസ്ഥാ വ്യതിയാനത്തിന്റെ ഭാഗമായി പ്രളയമുണ്ടാകുമ്പോൾ അതിന്റെ ഭാഗമായി കർഷകർ ആത്മഹത്യ ചെയ്യുമ്പോൾ കർഷകർക്ക് ലഭിക്കുന്ന, നിങ്ങൾ പ്രഖ്യാപിക്കുന്ന ആശ്വാസ പദ്ധതികൾ എവിടെ എന്നൊരു ചോദ്യം നിങ്ങൾ സ്വയം ചോദിക്കേണ്ടതായിട്ടുണ്ട്.

കർഷകർക്ക് ഇൻഷുറൻസ് പരിരക്ഷ ഏർപ്പെടുത്തണമെന്നുള്ളത് കാലാകാലങ്ങളായുള്ള ആവശ്യങ്ങളാണ്. അതിനുള്ള നടപടികൾ സ്വീകരിക്കാൻ കഴിയണം. കൃഷിനാശം ഉണ്ടായിക്കഴിഞ്ഞാൽ ഒരു സാധാരണ കർഷകന് ലഭിക്കുന്ന, ഗവൺമെന്റ് നൽകുന്ന നഷ്ടപരിഹാര തുക വളരെ കുറവാണെന്ന് നമുക്കറിയാം. അത് ബഹുമാനപ്പെട്ട മന്ത്രിയും സമ്മതിക്കും. അതിന് ഗവൺമെന്റിന് പരിമിതിയുണ്ട്, ഇല്ലെന്ന് ഞങ്ങൾ പറയുന്നില്ല. പക്ഷേ സാധാരണ കർഷകരെ സംബന്ധിച്ച് അവർക്ക് ഇൻഷുറൻസ് പരിരക്ഷ ലഭിക്കുന്നതിനുള്ള സംവിധാനം ചെയ്തുകൊടുക്കാൻ ഗവൺമെന്റിന് ഉത്തരവാദിത്വമുണ്ടെന്നാണ് സൂചിപ്പിക്കാൻ ആഗ്രഹിക്കുന്നത്. കേരളത്തെ സംബന്ധിച്ച് ഇത്തരത്തിലുള്ള കാര്യങ്ങളിൽ മുന്പോട്ടുവരേണ്ടതുണ്ട്. പ്രളയത്തിനുശേഷം കാർഷിക മേഖലയിൽ എന്തു കാര്യങ്ങൾ ചെയ്യാൻ ഗവൺമെന്റിന് കഴിഞ്ഞു എന്നത് ബഹുമാനപ്പെട്ട മന്ത്രി വ്യക്തമാക്കണമെന്ന് ഞാൻ ആവശ്യപ്പെടുകയാണ്. പ്രളയത്തിനുശേഷം കാലികൾക്കുണ്ടായ നാശനഷ്ടം, കേരളത്തിൽ എത്ര പശുക്കൾ ചത്തു? അതിനുള്ള

നഷ്ടപരിഹാരത്തുക ഗവൺമെന്റിന് കൊടുത്തുതീർക്കാൻ കഴിഞ്ഞിട്ടില്ല. ഇത് ഇന്നും എനിക്ക് വളരെ ആധികാരികമായി പറയാൻ കഴിയും. എറണാകുളം ജില്ലയിലടക്കം പല സ്ഥലങ്ങളിലും ക്ഷീരകർഷകർ ഇതുമൂലം പ്രതിസന്ധി നേരിടുന്ന സാഹചര്യങ്ങളുണ്ട്. പ്രഖ്യാപിച്ച കാര്യങ്ങളെങ്കിലും അവർക്ക് നൽകാനുള്ള സമ്മനസ് ഗവൺമെന്റ് കാണിക്കണമെന്നുള്ളതാണ് എനിക്ക് സൂചിപ്പിക്കാനുള്ളത്. ഇന്ന് കേരളത്തിൽ ഉയർന്നുവരുന്ന കർഷക പ്രക്ഷോഭങ്ങൾ ഈ ഗവൺമെന്റിനെതിരെയുള്ള ഏറ്റവും വലിയ കുറ്റപത്രമാണെന്ന് ഈ സന്ദർഭത്തിൽ സൂചിപ്പിക്കാൻ ഞാൻ ആഗ്രഹിക്കുന്നു. ഇക്കാര്യത്തിൽ ഗവൺമെന്റ് സമ്പൂർണ്ണമായി പരാജയപ്പെട്ടിരിക്കുകയാണ്.

ശ്രീ. പി. സി. ജോർജ്ജ്: സർ, ശ്രീ. സണ്ണി ജോസഫ് അവതരിപ്പിച്ച അടിയന്തര പ്രമേയം വസ്തുതാപരമായതുകൊണ്ടാണ് ഗവൺമെന്റ് ഈ അടിയന്തരപ്രമേയം ചർച്ചയ്ക്ക് സമ്മതിച്ചത്. ശ്രീ. സണ്ണി ജോസഫ് അവതരിപ്പിച്ച പ്രമേയത്തിൽ 'ചെറുകിട കർഷകർ' എന്നുകൂടി ചേർത്തിരുന്നവെങ്കിൽ നൂറ് ശതമാനമാകുമായിരുന്നുവെന്നാണ് എന്റെ അഭിപ്രായം. ബഹുമാനപ്പെട്ട

ധനകാര്യമന്ത്രിയുടെ സാന്നിധ്യത്തിൽ എനിക്ക് സൂചിപ്പിക്കാനുള്ള ഒരു കാര്യം, വിദ്യാഭ്യാസ വായ്പയെടുത്തിട്ടുള്ളവർക്കുള്ള റീപേയ്മെന്റ് സപ്പോർട്ട് സ്കീംപ്രകാരം 40 ശതമാനം തുക തിരിച്ചടയ്ക്കുന്നവരുടെ വായ്പാ ബാധ്യത തീരുമെന്നും അതിൽ 60 ശതമാനം തുക ഗവൺമെന്റ് ബാങ്കുകൾക്ക് നൽകാമെന്നുമാണ് പ്രഖ്യാപിച്ചിരുന്നത്. ആ 60 ശതമാനം തുക ഗവൺമെന്റ് ബാങ്കുകളിൽ അടയ്ക്കാത്തതിന്റെ പേരിൽ 40 ശതമാനം തുക അടച്ച കുട്ടികളുടെ മാതാപിതാക്കളുടെ പേരിൽ ബാങ്കുകൾ നോട്ടീസ് അയച്ച് ബുദ്ധിമുട്ടിക്കുകയാണ്. സ്റ്റേറ്റ് ലെവൽ ബാങ്കിംഗ് കമ്മിറ്റികൾക്ക് ഗവൺമെന്റ് നൽകിയ എഗ്രിമെന്റ് പാലിക്കാത്തതാണ് ഇതിന് കാരണം. ആ കാര്യമൊന്ന് പ്രത്യേകം പരിഗണിക്കണം. അല്ലെങ്കിൽ ആത്മഹത്യയുടെ കൂമ്പാരമായിരിക്കും കേരളത്തിലുണ്ടാകുകയെന്നുള്ള കാര്യത്തിൽ യാതൊരു സംശയവും വേണ്ട. ഈ കാര്യത്തിനുവേണ്ടി സർഫാസി ആക്ടിനെപ്പറ്റി പഠിക്കുന്നതിനായി ശ്രീ. എസ്. ശർമ്മ, അധ്യക്ഷനായി ഒരു കമ്മിറ്റിയെ നിയമിച്ചിരുന്നു, ആ കമ്മിറ്റിയുടെ റിപ്പോർട്ട് ഒന്ന് പരിശോധിക്കണ്ട. ആ റിപ്പോർട്ട് ഉറങ്ങാനുള്ളതല്ലല്ലോ. സർഫാസി ആക്ടിൽ പത്തുലക്ഷം രൂപവരെയുള്ളവരെ ഒഴിവാക്കണമെന്നാണ് അദ്ദേഹം അതിൽ വച്ചിരിക്കുന്നത്. അത് ഇരുപത്

ലക്ഷം എന്നാക്കി മാറ്റണം എന്നൊരു അമെന്റ്‌മെന്റ് കൂടി ഞാൻ പറയുകയാണ്. ആ നിലയിൽ അതിനെ മുന്നോട്ട് കൊണ്ടുപോകണം. ഈ സാഹചര്യത്തിൽ നമുക്കത് ഒളിച്ചുവെച്ചിട്ട് കാര്യമില്ല. വലിയ നഷ്ടകച്ചവടം മുഴുവൻ തകർന്ന് തരിപ്പണമായി. ഇവിടെ ജീവിക്കാൻ ഒരു മാർഗ്ഗവുമില്ല. ഒരു ഉദാഹരണം പറയുകയാണ്, ഒരു എൽ.ഡി. ക്ലാർക്കിന്റെ തുടക്ക ശമ്പളം എന്നത് ഇരുപത്തയ്യായിരം രൂപയാണ്. അപ്പോൾ ഒരു മാസം ഇരുപത്തയ്യായിരം രൂപ വച്ച് മൂന്ന് ലക്ഷം രൂപയാകും ഒരു വർഷത്തെ വരുമാനം. അവർക്കത് കൊടുക്കണമെന്നാണ് പറയുന്നത്. അതിൽ എനിക്ക് തർക്കമൊന്നുമില്ല. എൽ.ഡി.ക്ലാർക്കിന് മൂന്ന് ലക്ഷം രൂപ കിട്ടുമ്പോൾ അഞ്ച് ഏക്കർ റബ്ബർ തോട്ടമുള്ള ഒരു കൃഷിക്കാരന് എത്ര രൂപ കിട്ടും. അറുപതിനായിരം രൂപയാണ് അവന്റെ ഒരു വർഷത്തെ വരുമാനം. അപ്പോൾ പത്തേക്കറുള്ള ഒരു കൃഷിക്കാരന് ഒരു ലക്ഷത്തി ഇരുപതിനായിരം രൂപയും ഇരുപതേക്കർ കൃഷിഭൂമിയുള്ളയാൾക്ക് രണ്ട് ലക്ഷത്തി നാൽപ്പതിനായിരം രൂപയും മൂന്ന് ലക്ഷം രൂപയുടെ വരുമാനമുണ്ടാകണമെങ്കിൽ ഇരുപത്തിയഞ്ചേക്കർ റബ്ബർ തോട്ടവും വേണം. അപ്പോൾ കൃഷിക്കാർ എങ്ങനെ ജീവിക്കും? കൃഷിക്കാരന്റെ ജീവിതം എവിടെ പോയി അവസാനിക്കും? അവൻ ആത്മഹത്യയുടെ

വക്കത്താണ്. ഇപ്പോൾ സർക്കാർ മാർച്ച് 31 വരെ മോറട്ടോറിയം പ്രഖ്യാപിച്ചിട്ടുണ്ട്, ഞാൻ അതിനെ അഭിനന്ദിക്കുകയാണ്. അത് കഴിയുമ്പോൾ അവർ എവിടെ പോകും? നോട്ടീസ് അയച്ച് തുടങ്ങിയിട്ടുണ്ട്. ആത്മഹത്യയുടെ കൂമ്പാരം കേരളത്തിലുണ്ടാകും. അതിൽനിന്നും കർഷകരെ രക്ഷിക്കാനുള്ള ശക്തമായ ഇടപെടൽ ഈ ഗവൺമെന്റിന്റെ ഭാഗത്തുനിന്നും ഉണ്ടാകണം. ബഹുമാന്യനായ കൃഷിമന്ത്രിയെപ്പറ്റി എനിക്ക് പരാതിയേയില്ല. നിങ്ങൾ നേതൃത്വം കൊടുത്തുകൊണ്ട് ഈ പാവപ്പെട്ട ജനങ്ങളെ ആത്മഹത്യയിൽനിന്നും രക്ഷിക്കണമെന്നുമാത്രമാണ് എനിക്ക് അഭ്യർത്ഥിക്കാനുള്ളത്.

ശ്രീ. കെ. വി. വിജയദാസ്: സർ, ഞാൻ ഈ ബഡ്ജറ്റിനെ അനുകൂലിക്കുന്നു.

ഇവിടെ അവതരിപ്പിച്ച ഈ അടിയന്തരപ്രമേയം കേന്ദ്ര ഗവൺമെന്റിനെതിരെയെയാണ് അവതരിപ്പിക്കേണ്ടതെന്ന് ഞാൻ സൂചിപ്പിക്കുകയാണ്. 2009-ആഗസ്റ്റ് 13-ാം തീയതി കർഷകർ ആരും മറക്കില്ല, യു.ഡി.എഫും മറക്കില്ല. കാരണം അന്നാണ് യു.പി.എ. ഗവൺമെന്റിന്റെ പ്രധാനമന്ത്രിയായിരുന്ന ഡോ. മൻമോഹൻ സിംഗ് ആസിയാൻ കരാറിൽ ഒപ്പുവെച്ചത്. ആ ആസിയാൻ കരാർ കേരളത്തിലെ മാത്രമല്ല ഇന്ത്യയിലെ കൃഷിക്കാരെ തകർക്കുമെന്ന് ഞങ്ങൾ ആദ്യംതന്നെ

പറഞ്ഞു. എൽ.ഡി.എഫ്. അതിനെ രാഷ്ട്രീയമായിതന്നെ നേരിട്ടു. ഈ കരാർ രാജ്യത്ത് അപകടങ്ങളും ആത്മഹത്യയുമായിരിക്കുമുണ്ടാക്കുകയെന്ന് പറഞ്ഞു. ലക്ഷക്കണക്കിന് ജനങ്ങളെ പങ്കെടുപ്പിച്ചുകൊണ്ട് ഞങ്ങൾ അന്ന് മനുഷ്യചങ്ങല തീർത്തു. പക്ഷെ യു.ഡി.എഫ്. ഞങ്ങളെ പരിഹസിച്ചു, ഈ മനുഷ്യചങ്ങല ഉണ്ടാക്കിയതുകൊണ്ട് വല്ലതും സംഭവിക്കുമോ, വല്ല ആശ്വാസവും ലഭിക്കുമോയെന്ന് ചോദിച്ചു, മാത്രമല്ല യു.ഡി.എഫ്. ഒന്നുകൂടി കടത്തി പറഞ്ഞു, ഈ ആസിയാൻ കരാർ കർഷകരെ സ്വർഗത്തിലേയ്ക്ക് കൂട്ടിക്കൊണ്ടുപോകുമെന്ന്. ഇപ്പോൾ മൂന്നര ലക്ഷം കർഷകരാണ് പത്ത് വർഷത്തിനുശേഷം ഇവിടെ ആത്മഹത്യ ചെയ്തത്. കാർഷികകോൽപ്പന്നങ്ങൾക്ക് ഇവിടെ വില കുറഞ്ഞു, വിവിധ രാജ്യങ്ങളിലൂടെയുള്ള കാർഷികകോൽപ്പന്നങ്ങളുടെ ഇറക്കുമതി വർദ്ധിച്ചു, നാട്ടിലെ കൃഷിക്കാർ ആത്മഹത്യയിലേയ്ക്ക് നീങ്ങി. കർഷക കുടുംബങ്ങൾ വലിയ ആശങ്കയിലാണ്. ഇതിന്റെ പ്രധാന ഉത്തരവാദി യു.ഡി.എഫും കോൺഗ്രസ് ഗവൺമെന്റുമാണെന്നാണ് എനിക്ക് പറയാനുള്ളത്. നിങ്ങൾ അത് മറച്ചുവയ്ക്കുകയാണ്. ഈ കരാറിനെക്കുറിച്ച് ഒരു വാക്കെങ്കിലും നിങ്ങൾ പറഞ്ഞോ? കേരളത്തിലേയും ഇന്ത്യയിലേയും കർഷകരെ ദ്രോഹ നടപടിയിലേയ്ക്ക് തള്ളിവിട്ടത് നിങ്ങളാണ് എന്നാണ് എനിക്ക് പറയാനുള്ളത്.

മാത്രമല്ല, ഇപ്പോൾ ആസിയാൻ കരാറിന്റെ ചുവടുപിടിച്ചുകൊണ്ട് വെള്ളം കൂടുതലായി ആവശ്യം വരുന്ന നെൽകൃഷിപോലുള്ള കൃഷികൾക്കുള്ള സഹായം കുറയ്ക്കണമെന്ന് കേന്ദ്ര സർക്കാരിനോട് നീതി ആയോഗ് പറഞ്ഞിരിക്കുകയാണ്.

റബ്ബർ കൃഷിയെക്കുറിച്ച് വാ തോരാതെ സംസാരിക്കുന്ന ആളുകളുണ്ട്. അങ്ങനെ പ്രസംഗിക്കുന്ന ആളുകളോട് ഒരു കാര്യം ചോദിക്കാൻ ഞാൻ ആഗ്രഹിക്കുന്നു, റബ്ബറിനെക്കുറിച്ച് യു.പി.എ. ഗവൺമെന്റും എൻ.ഡി.എ. ഗവൺമെന്റും പറഞ്ഞത് റബ്ബർ ഒരു കാർഷികോൽപ്പന്നമല്ല വ്യാവസായികോൽപ്പന്നമാണെന്നാണ്. ഇതിനെക്കുറിച്ച് യു.ഡി.എഫിന് എന്തെങ്കിലും പറയാനുണ്ടോ? നിങ്ങൾ കേന്ദ്ര സർക്കാരിനോട് ഒരു വാക്കെങ്കിലും പറയുമോ? റബ്ബർ കൃഷി ഇവിടെ കാർഷികോൽപ്പന്നമാണെന്ന് കേന്ദ്ര ഗവൺമെന്റിനെക്കൊണ്ട് അംഗീകരിപ്പിക്കാൻ നിങ്ങളുടെ പത്തൊൻപത് എം.പി.മാരെ ഇവിടെനിന്നും തെരഞ്ഞെടുത്ത് വിട്ടിട്ടില്ലേ അവരാരെങ്കിലും ഇതിനുവേണ്ടി ഒരു വാക്ക് സംസാരിക്കുമോ? ഞങ്ങൾക്ക് അറിയാൻ ആഗ്രഹമുണ്ട്. ആസിയാൻ കരാറിൽ ഒപ്പ് വച്ചിട്ടില്ലെന്ന് സഭയിലെ ഒരംഗമായിരുന്ന ശ്രീ. പി. ടി. തോമസ് അന്ന് പറഞ്ഞിരുന്നു. എന്നിട്ട് അദ്ദേഹംകൂടി അംഗമായിരുന്ന ഗവൺമെന്റാണ് അന്ന് ആസിയാൻ കരാറിൽ

ഒപ്പ് വച്ചത്. ഇപ്പോൾ അതൊന്നും കണക്കിലില്ല. കേരളത്തിലെ കൃഷിക്കാർക്ക് നാഷണലൈസ്ഡ് ബാങ്കുകൾ വഴി 4 ശതമാനം നിരക്കിൽ സ്വർണ്ണപണയം കൊടുക്കുന്ന ഒരു സ്കീമുണ്ടായിരുന്നു, അതും ഇപ്പോൾ പിൻവലിച്ചിരിക്കുകയാണ്. യു.ഡി.എഫ് എന്തെങ്കിലും പറഞ്ഞോ? കോൺഗ്രസ് പാർട്ടി ഇതിനെപ്പറ്റി എന്തെങ്കിലും പ്രതികരിച്ചോ? പാർലമെന്റിൽ ഈ കാര്യത്തെപ്പറ്റി ഏതെങ്കിലും ഒരു എം.പി. ശബ്ദിച്ചോ? നാഷണലൈസ്ഡ് ബാങ്കുകൾ വഴി കർഷകർക്ക് നാല് ശതമാനം നിരക്കിൽ നൽകിക്കൊണ്ടിരുന്ന സ്വർണ്ണപണയ വായ്പപോലും കേന്ദ്ര ഗവൺമെന്റ് നിർത്തലാക്കി. പാർലമെന്റിലോ മിണ്ടുന്നില്ല, നിയമസഭയിലെങ്കിലും ഒരു വാക്ക് സംസാരിച്ചുകൂടെ? ഒരു ഉപക്ഷേപം ഇതിനെ സംബന്ധിച്ച് യു.ഡി.എഫിലെ ആർക്കെങ്കിലും സഭയിൽ സമർപ്പിച്ചുകൂടെ, ഇല്ല. ഇവിടെ നാട്ടിൻപുറത്തെ പാവപ്പെട്ട കൃഷിക്കാർക്കുവേണ്ടി നിരവധി പ്രവർത്തനങ്ങൾ എൽ.ഡി.എഫ്. സർക്കാർ ചെയ്തു. അതാണ് എൽ.ഡി.എഫ്. ഗവൺമെന്റിന്റെ മാറ്റം. ശ്രീ. പിണറായി വിജയൻ നേതൃത്വം കൊടുക്കുന്ന സർക്കാർ അതിൽനിന്നും വിരലധമായിട്ടാണ് പ്രവർത്തിക്കുന്നത്. കേരളത്തിൽ ഒരു പുതിയ കാർഷിക സംസ്കാരമുണ്ടാക്കണമെന്ന് പിണറായി സർക്കാർ തീരുമാനിച്ചു. നവകേരള നിർമ്മിതിക്ക് അർഹമായ പരിഗണനയാണ്

ഇവിടെ കർഷകർക്ക് കൊടുക്കേണ്ടത് അതാണ് പിന്നറായി സർക്കാരിന്റെ നയം. കാർഷിക മേഖലയ്ക്ക് ബദൽ നയമുള്ള ഇന്ത്യയിലെ ഒരേയൊരു സർക്കാരാണ് കേരള സർക്കാർ. ഇത് നമുക്ക് തള്ളിക്കളയാൻ കഴിയില്ല. കേരളത്തിലെ ഈ ഗവൺമെന്റ് അധികാരത്തിൽ വന്നതിനുശേഷമുള്ള ബഡ്ജറ്റ് പ്രൊപ്പോസൽതന്നെ പരിശോധിച്ചാൽ മനസ്സിലാകും. വലിയ മാറ്റമുണ്ട്. 2015-2016-ലെ ബഡ്ജറ്റിൽ, യു.ഡി.എഫ്. ഗവൺമെന്റ് 1100 കോടി രൂപയാണ് വകയിരുത്തിയിരുന്നതെങ്കിൽ ഇപ്പോൾ ബഹുമാനപ്പെട്ട ധനകാര്യ മന്ത്രി കാർഷിക മേഖലയ്ക്ക് രണ്ടായിരം കോടി രൂപയാണ് വകയിരുത്തിയിട്ടുള്ളത്. ഒരു കാര്യംകൂടി, 2015-2016-ൽ കേന്ദ്രാവിഷ്കൃത പദ്ധതികൾക്കുള്ള കേന്ദ്ര വിഹിതം 90:10 എന്ന അനുപാതത്തിലായിരുന്നു നടപ്പാക്കിയിരുന്നതെങ്കിൽ ഇപ്പോൾ 2020 ആയപ്പോൾ അത് 60:40 എന്ന നിരക്കിലാണ് കേന്ദ്രാവിഷ്കൃത പദ്ധതികൾ കേരളത്തിൽ നടപ്പിലാക്കുന്നത്. ആരെങ്കിലും മിണ്ടുന്നുണ്ടോ? യു.ഡി.എഫിന് അനക്കമില്ല. ഇതിനെതിരായി എന്തെങ്കിലും പറയേണ്ടതല്ലേ അവർ. പ്രമേയാവതാരകനെങ്കിലും ഇത് പറയുമെന്ന് ഞാൻ വിചാരിച്ചു. അദ്ദേഹവും ഒന്നും പറഞ്ഞില്ല. ഇതെല്ലാം കേന്ദ്രാവിഷ്കൃത പദ്ധതികളിന്മേൽ കേരളത്തോടുള്ള ദ്രോഹമല്ലേ?

ഇതിനെക്കുറിച്ച് സംസാരിക്കണ്ടേ സാർ. അടിയന്തരപ്രമേയമെന്ന് പറയുമ്പോൾ എല്ലാ കാര്യങ്ങളും ഒരുമിച്ച് പറയേണ്ടതല്ലേ. എന്താണ് കേന്ദ്ര ഗവൺമെന്റിനോട് നിങ്ങൾക്കൊരു മൗനം? എന്തിനാണ് നിങ്ങൾ കേന്ദ്ര ഗവൺമെന്റിന്റെ ദ്രോഹ നയങ്ങളെ കണ്ടില്ലെന്ന് നടിക്കുന്നത്? ഇത് ശരിയാണോ സാർ. നിങ്ങൾക്കെന്താണ് കേന്ദ്ര സർക്കാരിനോട് ഇത്ര അനുകമ്പ? നിങ്ങൾക്ക് കേന്ദ്ര ഗവൺമെന്റിനോട് ഏതെങ്കിലും തരത്തിലുള്ള പ്രേമമുണ്ടോ? ഈ പൗരത്വ ഭേദഗതി നിയമം അവതരിപ്പിച്ച മോദി ഗവൺമെന്റിനെ വിട്ട്, ബഹുമാന്യനായ ഗവർണ്ണറെ ആക്രമിക്കാമെന്ന ചെന്നിത്തല സാറിന്റെ നയംതന്നെ ഇതിൽനിന്നും വ്യക്തമാണ്. കേന്ദ്ര ഗവൺമെന്റല്ല തെറ്റുകാരൻ, ഗവർണ്ണറാണെന്ന് വരുത്തി വച്ച് കേന്ദ്ര ഗവൺമെന്റിനെ വെള്ള പൂശുകയല്ലേ നിങ്ങൾ ചെയ്തത്. അതെല്ലാം ഇതിന്റെ ഭാഗമല്ലേ? കേന്ദ്രാവിഷ്കൃത പദ്ധതികളുടെ രേഷ്യോ വർദ്ധിപ്പിച്ച, ഇത്രയും വലിയ ദ്രോഹ നടപടിയിൽപ്പോലും നിങ്ങൾ ഒന്നും മിണ്ടാത്തത് അതുകൊണ്ടല്ലേ? ഒന്നും മിണ്ടുന്നില്ല. വളരെ വളരെ മോശമായിപ്പോയി. കാർഷിക മേഖലയോട് കാണിക്കുന്ന ഇത്തരം ദ്രോഹ നടപടികൾ നിങ്ങൾ കണ്ടില്ലെന്ന് നടിക്കുന്നത് ജനങ്ങൾ മനസ്സിലാക്കും. അടുത്ത കാലത്ത് ഒരു തെരഞ്ഞെടുപ്പ് നടന്നത്

നിങ്ങൾ കേട്ടിട്ടുണ്ടാകും. മലബാർ മേഖലയിലെ ക്ഷീരോല്പാദകരുടെ തെരഞ്ഞെടുപ്പ്. 30 വർഷമായി കോൺഗ്രസ് ഭരിച്ചുകൊണ്ടിരുന്ന മലബാർ മേഖലാ റീജിയണൽ കോ-ഓപ്പറേറ്റീവ് യൂണിയൻ മിൽമ തെരഞ്ഞെടുപ്പിൽ 14-ൽ 9 സീറ്റും നേടി ഇപ്പോൾ എൽ.ഡി.എഫ്. വിജയിച്ചു. കോൺഗ്രസിന്റെ 30 വർഷത്തെ കുത്തക അവസാനിപ്പിച്ചു. കർഷകരോടുള്ള അവഗണനയെ സംബന്ധിച്ചാണ് ഇതിൽനിന്നും മനസ്സിലാക്കാൻ സാധിക്കുന്നത്. യു.ഡി.എഫ്.കാർ കർഷകരെ വഞ്ചിക്കുകയാണെന്ന് കർഷകർക്ക് മനസ്സിലായി.

ശ്രീ. പി. ജെ. ജോസഫ്: സർ, അങ്ങ് ജയിച്ചു എന്ന് പറയുമ്പോൾ കർഷകൻ ജയിച്ചോ; പാലിന് കുറച്ചുകൂടി വില കൂട്ടിക്കൊടുക്കുമോ; കാലിത്തീറ്റയുടെ വിലയൊന്ന് കുറയ്ക്കുമോ?

ശ്രീ. കെ. വി. വിജയദാസ്: സർ, കർഷകരാൽ തെരഞ്ഞെടുക്കപ്പെടുന്ന ഭരണസമിതി പ്രസിഡന്റുമാരാണ് അതിലെ വോട്ടർമാർ. ക്ഷീര കർഷകരെ രക്ഷിച്ചത് എൽ.ഡി.എഫ്. സർക്കാരാണെന്ന് അവർക്കൊക്കെ അറിയാം. സ്വയംപര്യാപ്ത നേടി.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും

സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, പ്രളയകാലത്ത് മരിച്ച 9,000 കന്നുകാലികൾക്ക് 22 കോടി രൂപയാണ് ബഹുമാനപ്പെട്ട വനം പരിസ്ഥിതി വകുപ്പുമന്ത്രി നൽകിയത്. ഒരു പശുവിന് 33,000 വീതം കൊടുത്തു. ആലപ്പുഴയിൽ ഒരു പശുവിന് പുറമേ ഒരു കിടാവിനെയുംകൂടി കൊടുത്തു. അതൊക്കെ വാങ്ങിയിട്ടാണ് ഒന്നും ചെയ്തിട്ടില്ലെന്ന് പറയുന്നത്.

ശ്രീ. പി. ജെ. ജോസഫ്: സർ, 4 ലക്ഷം കന്നുകാലികൾ ചത്തുപോയിട്ട് 4,000 എണ്ണത്തിന്റെ കണക്കാണ് കൊടുത്തത്.

ശ്രീ. പി. ടി. തോമസ്: സർ, മിൽമ പിടിച്ചെടുക്കാൻ പോകുന്നതിനെ കുറിച്ചാണല്ലോ എന്റെ സ്പെഹിതൻ ഇവിടെ പരാമർശിച്ചുകൊണ്ടിരിക്കുന്നത്. വയനാട്ടിൽനിന്നും വിജയിച്ച് വന്നുകൊണ്ടിരുന്ന ശ്രീ. ഗോപാലക്കുറുപ്പ് എന്നയാളെ ഒഴിവാക്കാൻവേണ്ടി ആ സീറ്റ് സംവരണമാക്കി നിങ്ങൾ അട്ടിമറി നടത്തി. നിയമഭേദഗതി കൊണ്ടുവന്നിട്ടാണ് നിങ്ങൾ മിൽമയിൽ ചില അട്ടിമറികൾ നടത്തിയത് എന്നുള്ള വിവരം അറിയുമോ?

ശ്രീ. കെ. വി. വിജയദാസ്: സർ, സാറിന് എന്തെങ്കിലും ആത്മാർത്ഥതയുണ്ടെങ്കിൽ ആസിയാൻ കരാറിനെ കുറിച്ച് ഒരു വാക്ക്

പറയണം. അതാണ് പറയേണ്ടത്.

ശ്രീ. പി. ടി. തോമസ്: സർ, ഇത് ആസിയാൻ കരാറിന്റെ രേഖയാണ്.

(രേഖയുടെ പകർപ്പ് സഭയിൽ ഉയർത്തിക്കാണിച്ചു). നിങ്ങൾ അറിയേണ്ടതാകാകാകാ, 1992 മുതൽ തുടർന്നുവരുന്ന Peace, Progress and Shared Prosperity എന്ന മുദ്രാവാക്യത്തിന്റെ അടിസ്ഥാനത്തിൽ മാറിമാറി വന്ന സർക്കാരുകൾ തുടർന്നുപോന്ന നയമാണ്. ഇത് അഗ്രിക്കൾച്ചറിന് മാത്രമല്ല, അക്കാദമി നിങ്ങളുടെ പാർട്ട്ണർ ആയ സി.പി.ഐ. നേതാക്കന്മാരോട് ചോദിച്ചാൽ അവർ കൃത്യമായി പറയും. 1996-ൽ ചതുരാനൻ മിശ്ര എന്ന കേന്ദ്ര അഗ്രിക്കൾച്ചറൽ മിനിസ്റ്ററാണ് ഇതിന്റെ രണ്ടാംവട്ട അഗ്രിക്കൾച്ചർ സംബന്ധമായ ഏറ്റവും വലിയ ചർച്ച നടത്തിയത്. അക്കാദമി സംബന്ധിച്ച് ശ്രീ. വി. എസ്. സുനിൽ കുമാർ മറുപടി പറയുമ്പോൾ പറയട്ടെ. ഇത് അതിന്റെ രേഖയാണ്.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ശ്രീ. പി. ടി.

തോമസ് എനിക്ക് വളരെ താൽപര്യമുള്ള ഒരാളാണ്. എന്നും വസ്തുതാ വിരുദ്ധമായ കാര്യങ്ങൾ പറയാൻ നല്ല ചാതുര്യമുള്ള ഒരാളാണ് അദ്ദേഹം. ചതുരാനൻ മിശ്ര ചർച്ചയിൽ പങ്കെടുത്തത് അതിനെതിരായിട്ടാണ്. ഞങ്ങൾ

കരാറിനകത്ത് വരുന്ന കാര്യങ്ങളിൽ ശക്തമായ വാദഗതി ഉന്നയിച്ചത് ആ സർക്കാരിന്റെ കാലത്താണ്. നിങ്ങൾ വന്നിട്ടാണ് ഒപ്പിട്ടത്. നിങ്ങൾ എന്താണ് അത് പറയാത്തത്; ആസിയാൻ കരാർ ഒപ്പിട്ടത് ആരാണ്; അങ്ങ് ചതുരാനൻ മിശ്രയെ കുറിച്ച് ചതുരവടിവിൽ സംസാരിച്ചിട്ട് കാര്യമൊന്നുമില്ല. അങ്ങയുടെ പാർട്ടി ചെയ്തിരിക്കുന്ന അക്ഷന്തവ്യമായ തെറ്റിന് ചതുരാനൻ മിശ്രയുടെ പേരും വച്ച് അതിനെ പരിഹരിക്കാൻ നോക്കരുത്. ഞാൻ ദയവായി അങ്ങയോട് പറയുകയാണ്, ഇനി ഈ സഭയിൽ അങ്ങ് ഇത് ആവർത്തിക്കരുത്.

ശ്രീ. പി. ടി. തോമസ്: സർ, 1992 മുതൽ തുടർന്നുവരുന്ന ചർച്ചയാണിത്. 1996-98-ൽ നിങ്ങളുടെ മന്ത്രിയാണ് കേന്ദ്രത്തിൽ കൃഷി വകുപ്പ് കൈകാര്യം ചെയ്തിരുന്നത്.

ശ്രീ. റ്റി. വി. രാജേഷ്: സർ, അന്നത്തെ വാണിജ്യകാര്യ മന്ത്രി ആനന്ദ് ശർമ്മയാണ് ആസിയാൻ കരാറിൽ ഒപ്പുവച്ചത്. സഭയെ തെറ്റിദ്ധരിപ്പിക്കരുത്. അക്കാലത്ത് ശ്രീ. പി. ടി. തോമസ് നടത്തിയ പ്രസംഗം എന്താണെന്ന് അറിയാമോ; ആസിയാൻ കരാരിന്റെ പേരിൽ ഇടതുപക്ഷം കേരളത്തിലെ ജനങ്ങളെ തെറ്റിദ്ധരിപ്പിക്കുകയാണെന്നാണ് അദ്ദേഹം പറഞ്ഞത്. അതിന്റെ രേഖ ഞാൻ കാണിച്ചുതരാം.

ശ്രീമതി വീണാ ജോർജ്ജ്: സർ, ബഹുമാന്യനായ പി. ടി. തോമസ്

സംസാരിക്കുമ്പോൾ ഇപ്പോൾ അദ്ദേഹം എന്താണ് ചിന്തിക്കുന്നത്; ആസിയാൻ കരാർ കർഷകർക്ക് ഗുണകരമായോ എന്ന നിലപാട് അദ്ദേഹത്തിനുണ്ടോ എന്നുകൂടി അറിഞ്ഞാൽ കൊള്ളാം.

ശ്രീ. കെ. വി. വിജയദാസ്: സർ, യു.ഡി.എഫ്. സർക്കാർ

കർഷകർക്കുവേണ്ടി ചെയ്ത ആനുകൂല്യംകൂടി കേൾക്കണം. ആറന്മുള വിമാനത്താവളത്തിനായി ആയിരക്കണക്കിന് ഏക്കർ ഭൂമി കൺവർട്ട് ചെയ്തു. തീർന്നില്ല, റാണി, ചിത്തിര കായലുകൾ ഷോപ്പിംഗ് കോംപ്ലക്സ് കെട്ടുന്നതിനായി മാറ്റിവെച്ചു. ഇതെല്ലാം എൽ.എഡി.എഫ്. സർക്കാർ വന്ന് മാറ്റിമറിച്ചു. തെറ്റാണെന്ന് കണ്ടെത്തി. ഇപ്പോൾ ആറന്മുള ബ്രാൻഡ് അരി ഇവിടെ ഉല്പാദിപ്പിക്കുന്നുണ്ട്. റാണി, ചിത്തിര കായലുകൾ ഞങ്ങൾ തിരിച്ചു പിടിച്ചു. ഇവിടെ നെൽകൃഷി ചെയ്യുന്നതിനുള്ള സംവിധാനമുണ്ടാക്കി. നെൽകൃഷിയെ ഇല്ലാതെയാക്കുക എന്നതാണ് യു.ഡി.എഫ്.ന്റെ സംഭാവന.

ശ്രീ. പി. ടി. തോമസ്: സർ, റാണി, ചിത്തിര കായലിനെ ആ

നിലയിലാക്കിയതും നിങ്ങൾ തന്നെയാണ്.

ശ്രീ. കെ. വി. വിജയദാസ്: സർ, ഇവിടെ നെൽകൃഷിക്ക് ഇന്ത്യയിൽ

മറ്റൊരു സംസ്ഥാനത്തുമില്ലാത്ത വിലയാണ്, 26.95 രൂപ. ഇന്ത്യയിൽ ഒരു സംസ്ഥാനത്തുമില്ല. അതാണ് കേരളത്തിലുള്ളത്. പിണറായി സർക്കാർ കൊണ്ടുവന്നു. 2015-16-ൽ നെല്ലിന്റെ വില 21.80 രൂപ. 2019-ൽ കേരളത്തിൽ നെല്ലിന്റെ വില 26.95 രൂപ. അതാണ് കേരളത്തിലെ ഇടതുപക്ഷ ജനാധിപത്യ മുന്നണി സർക്കാർ. യു.ഡി.എഫ്.-ന് ആയില്ലല്ലോ; യു.ഡി.എഫ്. കൊടുത്തില്ലല്ലോ. കേന്ദ്രം ഇപ്പോഴും 17.60 രൂപയാണ് നൽകുന്നത്. എന്തുകൊണ്ടാണ് നിങ്ങൾ കേന്ദ്ര സർക്കാരിനെ കുറിച്ച് ഒരക്ഷരം പറയാത്തത്; അതാണ് പറയേണ്ടത്.

കർഷക ക്ഷേമനിധി ബിൽ. ഇന്ത്യയിൽ എങ്ങുമില്ലാത്ത രീതിയിൽ ബഹുമാനപ്പെട്ട കൃഷി വകുപ്പുമന്ത്രി സഖാവ് വി. എസ്. സുനിൽ കുമാർ കർഷക ക്ഷേമനിധി ബിൽ കൊണ്ടുവന്നു. മാസത്തിൽ 5,000 രൂപ പെൻഷൻ കൊടുക്കുന്ന രീതിയിലേയ്ക്ക് കർഷക ക്ഷേമനിധി ബിൽ കൊണ്ടുവന്നു. കാർഷിക മേഖലയ്ക്ക് നവോന്മേഷമാണ്.

ഇന്ന് കേരളത്തിന്റെ കാർഷിക സംസ്കാരത്തിൽ വലിയ മാറ്റം വന്നു. IAS, IPS, മറ്റ് ഉദ്യോഗസ്ഥവൃന്ദം എന്നിവരെല്ലാം ഇന്ന് പച്ചക്കറി കൃഷി ചെയ്യുകയാണ്. സെലിബ്രിറ്റികൾ, സിനിമാ താരങ്ങൾ, മമ്മൂട്ടി, മോഹൻലാൽ,

മഞ്ചുവാര്യർ തുടങ്ങിയ ആളുകളെല്ലാം കൃഷി ചെയ്യുന്നു. കർഷക സംസ്കാരത്തിൽ മാറ്റം വന്നു. കൃഷിഭൂമി വർദ്ധിച്ചു. എൽ.ഡി.എഫ്. സർക്കാർ വന്നതിനുശേഷം കാർഷിക മേഖലയിൽ വലിയ മാറ്റമാണുണ്ടായത്. അതുകൊണ്ടുതന്നെ കർഷകർക്കെതിരെ ദ്രോഹനടപടി എടുക്കുന്ന കേന്ദ്ര സർക്കാരിനെതിരായിട്ടാണ് പ്രമേയം അവതരിപ്പിക്കേണ്ടത് എന്ന് പറഞ്ഞുകൊണ്ട് ഞാൻ അവസാനിപ്പിക്കുന്നു.

ശ്രീ. ഷാഫി പറമ്പിൽ: സർ, ഞാൻ ഈ ബഡ്ജറ്റിനെ എതിർക്കുന്നു.

പഞ്ചസാര എന്ന് കടലാസിൽ എഴുതിയിട്ട് അത് രുചിച്ച് നോക്കിയാൽ ഒരു മധുരവും ഉണ്ടാവില്ല. ബഡ്ജറ്റിൽ ഇങ്ങനെ കോടികൾ എന്ന് എഴുതിവെച്ചുകൊണ്ട് ഒരു ഗുണവും ഉണ്ടാവില്ല. അത് നടപടികളായി ജനങ്ങളിലേയ്ക്ക് എത്തിയാൽ മാത്രമേ കർഷകന് മാത്രമല്ല, ആർക്കും ഗുണമുണ്ടാകുകയുള്ളൂ. എനിക്ക് മുമ്പ് പ്രസംഗിച്ച കെ. വി. വിജയദാസേട്ടൻ നെൽകർഷകരുടെ പ്രയാസങ്ങൾ അറിയാത്ത ആളൊന്നുമല്ല. യു.ഡി.എഫ്. സർക്കാരിന് 26.95 രൂപയാക്കാൻ കഴിഞ്ഞില്ലല്ലോ എന്ന് അദ്ദേഹം പ്രസംഗിച്ചു. യു.ഡി.എഫ്. സർക്കാർ ഇറങ്ങുമ്പോൾ 21.50 രൂപയാക്കി അതിനെ വർദ്ധിപ്പിച്ചിരുന്നു. യു.ഡി.എഫ്. സർക്കാർ വരുമ്പോൾ അത് 15 രൂപ

മാത്രമായിരുന്നു. ഈ വർദ്ധിപ്പിച്ചത് മുഴുവൻ നമ്മുടെ സർക്കാരിന്റെ മിടുക്കാണെന്ന് അദ്ദേഹം പ്രസംഗിക്കുകയാണ്. 26.95 രൂപയിൽ 18.15 രൂപ കേന്ദ്ര സർക്കാർ നൽകുന്നതും 8.80 രൂപ സംസ്ഥാന സർക്കാർ നൽകുന്നതുമാണ്. ചെറിയ ഏറ്റക്കുറച്ചിൽ ഉണ്ടാകാം. കഴിഞ്ഞ യു.ഡി.എഫ്. സർക്കാരിന്റെ അവസാനത്തെ വർഷം ഒരു കിലോ നെല്ലിന് 7.40 രൂപ നൽകിയിരുന്നു. അഞ്ച് വർഷംകൊണ്ട് 1.40 രൂപയാണ് ഒരു കിലോ നെല്ലിന് നിങ്ങൾ വർദ്ധിപ്പിച്ചത്. ഇവിടെ കർഷകരുടെ മൊത്തം സംരക്ഷണത്തിന്റെ ഉത്തരവാദിത്വവും അവകാശവുമൊക്കെ ഏറ്റെടുക്കുന്ന ആളുകൾ അതറിയാത്തവരല്ല. കണ്ടില്ലെന്ന് നടിക്കുകയാണ്. ശ്രീ. പി. ജെ. ജോസഫ് പാടിയ പാട്ടിന് അർത്ഥം കൂടിക്കൊണ്ടിരിക്കുകയാണ്. കണ്ണണ്ടായിട്ടും കണ്ടില്ലെന്ന് നടിക്കുന്ന അവസ്ഥ. എം.എസ്.പി. 30 രൂപയാക്കണമെന്നുള്ള ആവശ്യം നിരവധി സംസ്ഥാനങ്ങൾ കേന്ദ്ര സർക്കാരിന് മുമ്പിൽ വെച്ചിട്ടുണ്ട്. കേരളം ഇനിയും ശക്തമായൊരു മുന്നേറ്റം അക്കാദമിയിൽ ഉണ്ടാക്കിയിട്ടുണ്ടോ എന്നുള്ളത് നമുക്കിനിയും അറിയേണ്ട കാര്യങ്ങളാണ്. ബഹുമാനപ്പെട്ട ധനകാര്യ വകുപ്പുമന്ത്രിയോട് പറയുവാനുള്ളത്, അങ്ങയിൽനിന്ന് വളരെ അകലെ ഇരിക്കുന്ന പ്രിയപ്പെട്ട പൊതുമരാമത്ത് വകുപ്പുമന്ത്രി ശ്രീ. ജി. സുധാകരൻ

അവർകളെപ്പോലെ തൊട്ടടുത്തിരിക്കുന്ന കൃഷി വകുപ്പുമന്ത്രിയെ അങ്ങ് അവഗണിക്കരുത് എന്നുള്ളത് കേരളത്തിലെ കർഷകർക്കുവേണ്ടി ഞാൻ പറയുകയാണ്. സീറ്റിന്റെ ദൂരം മാത്രമാണ് ഞാൻ സൂചിപ്പിച്ചത്.

ബഡ്ജറ്റിൽ പ്രഖ്യാപനങ്ങൾ വളരെ വലുതാണ്. ശ്രീ. വി. ഡി. സതീശൻ നേരത്തെ ഇവിടെ സൂചിപ്പിച്ചതുപോലെ, ബഡ്ജറ്റിലെ പേജ് നമ്പർ 92 മുതൽ 106 വരെ പാക്കേജുകളുടെ പ്രളയമാണ്. തീരദേശ പാക്കേജിന് 5000 കോടി രൂപ, കട്ടനാട് പാക്കേജിന് 2400 കോടി രൂപ, വയനാട് പാക്കേജിന് 2000 കോടി രൂപ, ഇടുക്കി പാക്കേജിന് 1000 കോടി രൂപ, കാസർഗോഡ് പാക്കേജിന് വേറെ. ശ്രീ. കെ. വി. വിജയദാസിനോടും, ശ്രീ. കെ. ഡി. പ്രസേനനോടും എനിക്ക് പറയാനുള്ളത്, വാളയാറിനിപ്പുറം പാലക്കാട് കേരളത്തിലാണെന്ന കാര്യം ഈ ഗവൺമെന്റിനെ ചെറുതായെങ്കിലും ഓർമ്മപ്പെടുത്തണമെന്ന് ഞാൻ വിനീതമായി അഭ്യർത്ഥിക്കുകയാണ്. കേരളത്തിൽ നെല്ലിന്റെ 10.5 ശതമാനത്തോളം സംഭരിക്കപ്പെടുന്ന പാലക്കാട് ജില്ലയിലെ നെൽകർഷകർക്കായി ഒരു പാക്കേജം പ്രഖ്യാപിക്കാൻ ഈ ഗവൺമെന്റ് തയ്യാറായിട്ടില്ല എന്നുപറയുന്നതുതന്നെ കർഷകരോടുള്ള ഇവരുടെ സമീപനത്തിന്റെ തെളിവാണ്. നിങ്ങൾ, പാലക്കാടുനിന്നുള്ള

ജനപ്രതിനിധികൾ ആവേശത്തോടെ പ്രസംഗിച്ചപ്പോൾ പാലക്കാട് ജില്ലയിലെ നെൽകർഷകന് ഒരു പാക്കേജ് വേണമെന്ന് ഗവൺമെന്റിനോട് ആവശ്യപ്പെടാതിരുന്നത് എന്തുകൊണ്ടാണ്; അവർക്കായി എന്തു പാക്കേജാണ് ഇവിടെ പ്രഖ്യാപിച്ചത്? ഇനിയെങ്കിലും അക്കാര്യം പരിഗണിക്കാൻ ഗവൺമെന്റ് തയ്യാറാകണം. അങ്ങനെ പരിഗണിക്കപ്പെടുമ്പോൾ ഒരു ചെറിയ വ്യത്യാസം കൂടി മറ്റു പാക്കേജുകളിൽ നിന്നും വരുത്തണം. മറ്റുള്ളവ പ്രഖ്യാപനത്തിൽ മാത്രം ഒതുങ്ങിപ്പോകുന്നതാണെങ്കിൽ കർഷകനുവേണ്ടി പ്രഖ്യാപിക്കുന്നത് നടപ്പിലാക്കുന്ന പാക്കേജായിരിക്കണം എന്നാണ് ഞങ്ങൾക്ക് അഭ്യർത്ഥിക്കാനുള്ളത്. നെൽകർഷകരുടെ ഒന്നാം വിളയുടെ പണം നാഷണലൈസ്ഡ് ബാങ്കുകളിൽ നിന്നും ഷെഡ്യൂൾഡ് ബാങ്കുകളിൽ നിന്നും ഇതുവരെ കർഷകന് കിട്ടിയിട്ടില്ല. എന്നുമാത്രമല്ല, നേരത്തേ വായ്പയായി കൊടുത്ത പണം അവരുടെ സിബിൽ റേറ്റിംഗ് (CIBIL Rating) -ൽ അവർക്ക് കുറവു വരികയാണ്. മകളുടെ വിദ്യാഭ്യാസ ചെലവിനോ, മകളുടെ കല്യാണ ആവശ്യത്തിനോ വേണ്ടി ഒരു ലോണിനായി ബാങ്കിലേയ്ക്ക് പോകുമ്പോൾ കർഷകനുവേണ്ടി സർക്കാർ എടുത്ത ലോൺ തിരിച്ചടയ്ക്കാത്തതിന്റെ പേരിൽ അവന്റെ റേറ്റിംഗ് കുറച്ച് അവനെ പ്രയാസപ്പെടുത്തുകയാണ്. ശ്രീ. അനൂപ്

ജേക്കബ് ഇവിടെ സൂചിപ്പിച്ച, ഇക്കാര്യത്തിൽ നോട്ടീസ് അയയ്ക്കുന്ന നടപടികൾ ഉൾപ്പെടെ ഇവിടെയുണ്ടാകുന്നു എന്നുള്ളത് കർഷകനെ സംബന്ധിച്ചിടത്തോളം ഏറെ വേദകരമായ സാഹചര്യമാണ്. സ്വാശ്രയ കോളേജിൽ ഫീസ് നിശ്ചയിക്കുന്നതുപോലെയാണ് നെല്ലിന്റെ സംഭരണം. സ്വകാര്യ മില്ലുകൾക്ക് മെച്ചമുണ്ടാകാൻ ഇത് ഒരു സീസണൽ ഇഷ്യൂ ആയി നിലനിർത്തുകയാണ്. തമിഴ്നാട്ടിൽ നിന്നും നെല്ലെടുത്ത് പാലക്കാട്ടുള്ള കർഷകരെ വഞ്ചിക്കുന്ന സമീപനം ഉദ്യോഗസ്ഥരുടെ ഭാഗത്തുനിന്നും ഉണ്ടാകുന്നു എന്നുള്ള കാര്യം ഒരിക്കൽ പാലക്കാട് ജില്ലാ വികസന സമിതി യോഗത്തിൽ ഒരു ഭരണകക്ഷി എം.എൽ.എ. തന്നെ എഴുന്നേറ്റ് നിന്ന് ഉന്നയിച്ചത് ഈ സന്ദർഭത്തിൽ ഞാൻ കൃത്യമായി ഓർക്കുന്നു. കർഷകർ പ്രയാസത്തിലാണ്. അവന്റെ ഒന്നാം വിളയുടെ പണം ലഭ്യമായിട്ടില്ല, വിള ഇൻഷുറൻസ് കൃത്യമായി ലഭിക്കുന്നില്ല. മറ്റ് ആവശ്യങ്ങൾക്ക് ലോണെടുക്കാൻ പോകുമ്പോൾ ബാങ്കുകളിൽ നിന്നും പീഡനവും പ്രയാസവും നേരിടുകയാണ്. ഓപ്പൺ മാർക്കറ്റിൽ നെല്ല് വിറ്റഴിക്കേണ്ടി വന്ന സാഹചര്യം കർഷകന് ഉണ്ടായിട്ടുണ്ടെന്ന് ഞാൻ തന്നെ സഭയിൽ ഉന്നയിച്ച ചോദ്യത്തിനുള്ള മറുപടിയായി ഗവൺമെന്റ് തന്നിട്ടുണ്ട്. അങ്ങനെ വിറ്റഴിക്കുമ്പോൾ ലഭ്യമാകുന്ന പണം 26.95 രൂപ അല്ല,

കാലാവസ്ഥയും മറ്റു പ്രയാസങ്ങളും ബാധിക്കുമ്പോഴും നെല്ലിന്റെ ഉണക്കം പ്രയാസകരമായി ബാധിക്കുമ്പോഴുമൊക്കെ കർഷകർക്ക് നെല്ല് ചുരുങ്ങിയ വിലയ്ക്ക്, പതിനെട്ടോ പത്തൊമ്പതോ രൂപയ്ക്കൊക്കെ വിൽക്കേണ്ടി വരുന്നുണ്ട്. ഗവൺമെന്റിൽ നിന്നുള്ള സംഭരണം വൈകുന്നതും പണം കിട്ടാത്തതുംകാരണം ഓപ്പൺ മാർക്കറ്റിൽ നെല്ല് വിറ്റഴിക്കേണ്ട ഗതികേടിലാണ് പാലക്കാട്ടെ കർഷകർ എന്നുള്ളകാര്യം നമ്മൾ അറിയാതെ പോകരുത്. ഇവിടെ കാര്യങ്ങൾ പരസ്പരം കുറ്റപ്പെടുത്തുന്നതിനുവേണ്ടി പറയുകയാണ്.

കേന്ദ്രസർക്കാരിനെ നമുക്കെല്ലാവർക്കും അറിയാം, വിജയ് മല്യയ്ക്കും മറ്റു കോർപ്പറേറ്റുകൾക്കും പതിനായിരക്കണക്കിന് കോടി രൂപ കൊടുത്തുകൊണ്ട് അവർക്ക് ലോൺ വേവറും (loan waiver) പാവപ്പെട്ട കർഷകന് തുക്കുകയറും എന്നതാണ് കേന്ദ്രഗവൺമെന്റിന്റെ സമീപനം എന്നുള്ളകാര്യം നമുക്കെല്ലാവർക്കും അറിയാവുന്നതാണ്. ആ സാഹചര്യത്തിൽ കേരളത്തെ സംബന്ധിച്ചിടത്തോളം നമ്മുടെ സർക്കാരിന്റെ ഉത്തരവാദിത്വം വർദ്ധിക്കുകയാണ്. കർഷകനെ തുക്കുകയറിലേയ്ക്ക് അയയ്ക്കുകയും ആത്മഹത്യയിലേയ്ക്ക് തള്ളിവിടുകയും ചെയ്തശേഷം, ആത്മഹത്യ ചെയ്ത കർഷകന്റെ കുടുംബത്തിന് നഷ്ടപരിഹാരം കൊടുക്കുന്നതിനേക്കാളും നല്ലത്

അവനെ ആത്മഹത്യയിലേയ്ക്ക് തള്ളിവിടാതെ നോക്കുന്നതാണ്. കടങ്ങൾക്ക് മൊറട്ടോറിയം നൽകുക എന്നതല്ല, ലോൺ തിരിച്ചടയ്ക്കാൻ കഴിയാതിരുന്ന സാഹചര്യങ്ങളും പ്രളയം ഉൾപ്പെടെയുള്ള കാരണങ്ങളും ചൂണ്ടിക്കാണിച്ചുകൊണ്ട് കോൺഗ്രസ് സർക്കാരുകൾ കർണ്ണാടകയിലും പഞ്ചാബിലും രാജസ്ഥാനിലും മദ്ധ്യപ്രദേശിലും ചെയ്തതുപോലെ കർഷകന്റെ വായ്പകൾ എഴുതിത്തള്ളി അവനെ ജീവനോടെ നിലനിർത്താനുള്ള നടപടികളാണ് ഗവൺമെന്റിന്റെ ഭാഗത്തുനിന്നും ഉണ്ടാകേണ്ടത്, എന്നാൽ അതുണ്ടാകുന്നില്ല. നെല്ല് സംഭരിച്ച വകയിൽ 1341 കോടി രൂപയോളം കൊടുക്കാനുണ്ടെന്നാണ് ഈ മാസം മൂന്നാം തീയതി സഭയിൽ തന്ന ഉത്തരത്തിൽ പറഞ്ഞിരിക്കുന്നത്. പത്തിരൂപത്തിരണ്ട് കർഷകർ കേരളത്തിന്റെ മണ്ണിൽ ജീവൻ വെടിഞ്ഞതായി പത്രവാർത്തകൾ വരുന്നു. കർഷകനെ സംബന്ധിച്ച് മാധ്യമങ്ങൾ കൊടുക്കുന്ന റിപ്പോർട്ട് നോക്കൂ, 'എല്ലാം തോൽവി, കർഷകൻ തോറ്റതല്ല, തോൽപ്പിച്ചതാണ്' എന്ന പരമ്പരകൾ വരെ മാധ്യമങ്ങൾ കൊടുക്കേണ്ടി വരുന്നു. ഇതെല്ലാം അറിഞ്ഞിട്ടും കേരളത്തിലെ കർഷകർ മുഴുവൻ സേഫാണ്, അവരെല്ലാവരും വലിയ ആഘോഷമായി ജീവിച്ചുകൊണ്ടിരിക്കുകയാണ് എന്നു പറഞ്ഞുകൊണ്ട് രാഷ്ട്രീയ നേട്ടത്തിനുവേണ്ടി കവർഅപ്പ് ചെയ്ത് സംസാരിക്കുമ്പോൾ ഈ ദൃശ്യങ്ങൾ

അവരിലേയ്ക്കെത്തുന്നുണ്ട്, അവരും കാണുന്നുണ്ടെന്ന് ഓർക്കണം. ജീവിതത്തിന്റെ രണ്ടറ്റവും കൂട്ടിമുട്ടിക്കാൻ ഇപ്പോഴും പ്രയാസപ്പെടുന്നത് നാട്ടിലെ കർഷകൻ തന്നെയാണെന്നുള്ളത് നമുക്കെല്ലാവർക്കും അറിഞ്ഞിരിക്കെ അവരെ സഹായിക്കാൻ ഏതുതരത്തിലുള്ള നടപടികളുമായും മുമ്പോട്ടുപോകണമെന്നു തന്നെയാണ് പറയുന്നത്. ആ പ്രതിസന്ധിയെ എങ്ങനെ മറികടക്കും എന്നുതന്നെയാണ് ചിന്തിക്കേണ്ടത്. അർഹതപ്പെട്ട വിഹിതം കേന്ദ്രസർക്കാർ നമുക്ക് നൽകാത്തതിൽ തീർച്ചയായും ശക്തമായ പ്രതിഷേധമുണ്ട്. കോർപ്പറേറ്റുകൾക്ക് പണവും ലോണം നൽകുകയും അവ എഴുതിത്തള്ളി രാജ്യം വിടാനുള്ള സൗകര്യം നൽകുകയും ചെയ്യുമ്പോൾ, പാലക്കാട്ടെ കൃഷി ചെയ്യുന്ന പാവം കർഷകനായ ഒരു ഉണ്ണൂട്ടന് വിജയ് മല്യയെപ്പോലെ നാടുവിടാൻ കഴിയില്ല. കർഷകർ ജീവനോടെ നിലനിൽക്കണമെങ്കിൽ ഗവൺമെന്റ് അവരുടെ സഹായത്തിന് എത്തിയേ പറ്റൂ. കേന്ദ്രവിഹിതത്തിൽ കുറവുകളുണ്ട്, കിട്ടാനുണ്ട്, അവ നേടിയെടുത്തേ മതിയാകൂ. അതേസമയം നമ്മുടെ കൃഷി വകുപ്പിന്റെ പദ്ധതി നിർവ്വഹണം 40% മാത്രമാണ്. തെങ്ങുകൃഷിക്കുവേണ്ടി മാറ്റിവച്ചുവെന്ന് പറയുന്ന 69 കോടി രൂപയിൽ ചെലവഴിച്ചത് 14 കോടി രൂപ മാത്രമാണ്. നെൽകൃഷിക്കുവേണ്ടി നീക്കിവച്ച 90.85 കോടി രൂപയിൽ

ചെലവഴിച്ചത് 43 കോടി രൂപയാണ്. ഹൈടെക് കൃഷിക്കായി 55 ലക്ഷം രൂപ മാറ്റിവച്ചതിൽ നിന്നും ഒരു രൂപ പോലും ചെലവഴിച്ചിട്ടില്ല. കുട്ടനാട് കാർഷിക വികസനത്തിനായി 20 കോടി രൂപ മാറ്റിവച്ചത് ഒന്നും ചെലവഴിക്കപ്പെടുന്നില്ല. വയനാട്ടിലെ കൃഷി വികസനത്തിനായി 17 കോടി രൂപ മാറ്റിവച്ചതിൽ ചെലവഴിക്കപ്പെട്ടത് 40 ലക്ഷം രൂപ മാത്രമാണ്. ചില സാമ്പത്തിക അവലോകന കണക്കുകൾ സൂചിപ്പിക്കുന്നപോലെ മൈനസ് വളർച്ചയിലേയ്ക്ക്, നെഗറ്റീവ് വളർച്ചയിലേയ്ക്ക് കാർഷികരംഗം പോകുകയാണെന്ന റിപ്പോർട്ടുകൾ പോലും നമ്മുടെ മുമ്പിൽ വരുന്നു. പ്രഖ്യാപനത്തിലെ കോടികളും കടലാസിലെ കോടികളും കർഷകനെ ജീവനോടെ നിലനിർത്താനും മുന്നോട്ടുപോകാനും സഹായിക്കുന്നില്ല. ആ സാഹചര്യം തിരിച്ചറിഞ്ഞ് അടിയന്തര ഇടപെടലുകളോടുകൂടി കേരളത്തിലെ കർഷകന്റെ നടുവെടിയാതെ നോക്കാൻ ഗവൺമെന്റിന് ബാധ്യതയുണ്ട്. ഈ വിഷയത്തിൽ നിന്നും ഒഴിഞ്ഞുമാറാൻ ഗവൺമെന്റ് ശ്രമിക്കുന്നതിനെതിരെ കൊണ്ടുവന്ന പ്രമേയത്തെ ഞാൻ പരിപൂർണ്ണമായും കേരളത്തിലെ കർഷകനുവേണ്ടി പിന്താങ്ങുന്നു.

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു):

സർ, വന്യമൃഗശല്യം മൃഗസംരക്ഷണവും തുടങ്ങിയവയുമായി ബന്ധപ്പെട്ട

കാര്യങ്ങൾ ഇവിടെ ഉന്നയിക്കപ്പെട്ടിട്ടുണ്ട്. കേരളത്തിലെ കാർഷിക മേഖല ഗുരുതരമായ പ്രതിസന്ധികൾ നേരിടുകയാണെന്നും അതിന്റെ കാരണങ്ങൾ ഉൾപ്പെടുത്തിക്കൊണ്ടും ശ്രീ. സണ്ണി ജോസഫ് എം.എൽ.എ. ഇവിടെ സംസാരിച്ചതിൽ ഒരുകാര്യം വന്യമൃഗശല്യം തുടങ്ങിയ കാരണങ്ങളാണ് എന്നുപറഞ്ഞു, പിന്നീടുള്ള അദ്ദേഹത്തിന്റെ വിശദീകരണത്തിൽ വീണ്ടും ആ കാര്യങ്ങൾ പറയുകയുണ്ടായി. ചർച്ചയുടെ ഇടയിൽ ഉയർന്നുവന്ന ഒരു കാര്യത്തെപ്പറ്റി ആദ്യമായി വ്യക്തത വരുത്തേണ്ടതുണ്ട്, അത് മിൽമയുമായി ബന്ധപ്പെട്ടതാണ്. മിൽമ ഫെഡറേഷനിൽ യാതൊരു വിധത്തിലുള്ള ഭരണമാറ്റവും ഉണ്ടായിട്ടില്ല, ആരും പിടിച്ചെടുത്തിട്ടുമില്ല. ആ ഫെഡറേഷന്റെ കീഴിൽ മൂന്ന് മേഖലാ യൂണിയനുകളുണ്ട്. അവ തിരുവനന്തപുരം മേഖലാ യൂണിയൻ, എറണാകുളം മേഖലാ യൂണിയൻ, മലബാർ മേഖലാ യൂണിയൻ എന്നിവയാണ്. മലബാർ മേഖലാ യൂണിയനിൽ 6 ജില്ലകൾ ചേർന്നതാണ്. ഈ മൂന്ന് മേഖലാ യൂണിയനുകളിൽ വച്ച് ഏറ്റവും കൂടുതൽ പാൽ സംഭരിക്കുകയും ഏറ്റവും കൂടുതൽ വിപണനം നടത്തുകയും ഏറ്റവും കൂടുതൽ പ്രവർത്തനങ്ങൾ ഏറ്റെടുക്കുകയും ചെയ്യുന്ന മേഖലാ യൂണിയനാണിത്. ഒരു വർഷം ഏതാണ്ട് 1000 കോടി രൂപയുടെ പ്രവർത്തനം നടന്നുവരുന്ന

യൂണിയനാണ് മലബാർ മേഖല യൂണിയൻ. മലബാർ മേഖല യൂണിയനിൽ രണ്ടു ദിവസം മുമ്പ് തെരഞ്ഞെടുപ്പ് നടന്നു. കഴിഞ്ഞ 30 വർഷക്കാലമായി ആ മേഖല യൂണിയൻ ഭരിച്ചിരുന്നത് യു.ഡി.എഫ്. ആയിരുന്നു. ഇപ്പോൾ അതിൽ 9 സീറ്റുകളിൽ എൽ.ഡി.എഫ് -ഉം 5 സീറ്റുകളിൽ യു.ഡി.എഫ് -ഉം ആയി മാറി. അതാണ് ഇപ്പോഴത്തെ സ്ഥിതി. മലബാർ മേഖല യൂണിയന്റെ ചരിത്രത്തിൽ ആദ്യമായി എൽ.ഡി.എഫ്. ഭരണത്തിലേയ്ക്ക് വന്നു. ഇതിനകത്ത് ഒരു ജനാധിപത്യ വിരുദ്ധമായ നടപടികളും സ്വീകരിച്ചിട്ടില്ല. അതാണല്ലോ ശ്രീ. പി. ടി. തോമസ് ഇവിടെ ഉന്നയിച്ചത്. ജനാധിപത്യ വിരുദ്ധമായ ഒരു നടപടിയും സ്വീകരിച്ചിട്ടില്ല, ഒരു ഭരണസമിതിയെയും പിരിച്ചുവിട്ടിട്ടില്ല. താങ്കൾ ഉദ്ദേശിക്കുന്നത് മേഖല യൂണിയന്റെ ഭരണസമിതിയെ പിരിച്ചുവിട്ടുവെന്നായിരിക്കും, കാര്യങ്ങൾ മനസിലാക്കാത്തതുകൊണ്ട് പറയുന്നതാണ്.

ശ്രീ. പി. ടി. തോമസ്: സർ, വയനാട് സീറ്റ് എസ്.സി. സംവരണ സീറ്റാക്കി മാറ്റി. സീറ്റ് സംവരണം ചെയ്ത് ഗോപാലക്കുറുപ്പിനെ ഒഴിവാക്കി (.....മൈക്ക് ഓഫ്.....)

മി. സ്പീക്കർ: മന്ത്രി സംസാരിക്കൂ... മൈക്ക് അനുവദിച്ചത് അങ്ങേയ്ക്കാണ്..

അങ്ങ് സംസാരിക്കൂ...

ശ്രീ. കെ. രാജു: സർ, എല്ലാ കുറുപ്പിന്റെ കാര്യവും പറയാം. മലബാർ മേഖല യൂണിയന്റെ കാലാവധി തീർന്നതിനെത്തുടർന്നുള്ള തെരഞ്ഞെടുപ്പാണ് രണ്ടുദിവസം മുമ്പ് നടന്നത്. അല്ലാതെ ഗവൺമെന്റ് ഇടപെട്ട് ഭരണസമിതി പിരിച്ചുവിട്ടശേഷം നടത്തിയ ഒരു തെരഞ്ഞെടുപ്പല്ല. നിയമസഭയിൽ ഒരു ഭേദഗതി കൊണ്ടുവന്ന് സഭ അംഗീകരിച്ച ഭേദഗതിയുടെ അടിസ്ഥാനത്തിൽ വയനാട് സീറ്റ് എസ്.സി. സംവരണ സീറ്റായി മാറി. എസ്.സി./എസ്.റ്റി വിഭാഗം ഏറ്റവും കൂടുതലുള്ള പ്രദേശമായതിനാലാണ് അത് സംവരണ സീറ്റായി മാറിയത്, ആ കാര്യം ശരിയാണ്, യാഥാർത്ഥ്യമാണ്. ആ ബെലോ അനുസരിച്ചാണ് തെരഞ്ഞെടുപ്പ് നടത്തിയത്. ഗവൺമെന്റിന്റെ നടപടികൾക്കെതിരായി ഹൈക്കോടതിയിൽ ഫയൽ ചെയ്തത് 16 കേസുകളാണെന്ന കാര്യം സഭ അറിഞ്ഞിരിക്കേണ്ടതാണ്. ആ 16 കേസുകളിലും വിധി വന്നു, 16 -ലും സർക്കാർ ജയിച്ചുവെന്ന കാര്യം ശ്രീ. പി. ടി. തോമസ് അറിഞ്ഞുവോ? അതിനുശേഷം തെരഞ്ഞെടുപ്പ് നടന്നു, റിസൾട്ട് വന്നു. എന്തുകൊണ്ടാണ്? ഈ ഗവൺമെന്റ് ക്ഷീരകർഷകർക്ക് അനുകൂലമായി കേരളത്തിലൊട്ടാകെ സ്വീകരിച്ച വളരെ വ്യക്തമായ നടപടികളുടെ

അടിസ്ഥാനത്തിലാണ്. ക്ഷീരകർഷകരും ക്ഷീരസംഘം ഭാരവാഹികളും അത് മനസിലാക്കിയാണ് ഈ തെരഞ്ഞെടുപ്പിൽ അനുകൂലമായ വിധി എഴുതിയത് എന്നാണ് ഞാൻ കരുതുന്നത്. അക്കാര്യം നിങ്ങൾക്ക് അന്വേഷിക്കാം. ഞാൻ പറഞ്ഞു നിർത്തട്ടെ, ബഹുമാനപ്പെട്ട പ്രതിപക്ഷനേതാവ് ചോദിച്ചല്ലോ, അദ്ദേഹത്തിന് വഴങ്ങാം.

ശ്രീ. കെ. സി. ജോസഫ്: സർ, ഇലക്ഷൻ ജില്ലാ തലത്തിലാക്കി.

നിരവധി സംഘങ്ങളെ പ്രവർത്തിക്കാതെയാക്കി. അഡ്മിനിസ്ട്രേഷൻ വെച്ചു. പിൻവാതിലിലൂടെ നിങ്ങൾ ജയിച്ചു. വയനാട് സീറ്റ് എസ്.സി.-ക്കുവേണ്ടി മാറ്റിവെച്ചു.

ശ്രീ. കെ. രാജു: സർ, ഈ പറഞ്ഞ കാര്യങ്ങളൊക്കെ പൂർണ്ണമായും

നിഷേധിക്കുകയാണ്. അവിടെ ജനാധിപത്യപരമായ രീതിയിലാണ് തെരഞ്ഞെടുപ്പ് നടന്നത്. വയനാട് ജില്ലയിൽ യു.ഡി.എഫ്. ആണ് ജയിച്ചത്.

അദ്ദേഹം അറിയാതെയാണ് ഈ പറയുന്നത്. യാതൊരു വിധത്തിലുള്ള ജനാധിപത്യവിരുദ്ധ നിലപാടും സ്വീകരിച്ചിട്ടില്ലെന്നാണ് എനിക്ക് അതുമായി

ബന്ധപ്പെടുത്തി സൂചിപ്പിക്കാനുള്ളത്. എന്നുമാത്രമല്ല യാതൊരു വിധത്തിലുമുള്ള ജനാധിപത്യവിരുദ്ധ നിലപാടും സ്വീകരിക്കാൻ

ഉദ്ദേശിക്കുന്നുമില്ല. അങ്ങനെ സ്വീകരിക്കണമെന്നുണ്ടെങ്കിൽ എന്തെങ്കിലും ന്യായങ്ങൾ പറഞ്ഞുകൊണ്ട് ഫെഡറേഷനെ പിരിച്ചുവിടാമായിരുന്നല്ലോ; അത്തരമൊരു സമീപനമല്ലല്ലോ ഈ ഗവൺമെന്റ് സ്വീകരിച്ചത്. ഞാൻ ചോദിക്കട്ടെ, എറണാകുളം മേഖലയിൽ യൂണിയൻ തെരഞ്ഞെടുപ്പ് നടന്നല്ലോ; അവിടെ യു.ഡി.എഫ്. ആണല്ലോ ജയിച്ചത്. അപ്പോൾ ജനാധിപത്യവിരുദ്ധ നിലപാടാണ് സ്വീകരിച്ചതെങ്കിൽ അവിടെ എൽ.ഡി.എഫ്-നെ ജയിപ്പിച്ചെടുത്തുകൂടായിരുന്നോ? അത്തരം ജനാധിപത്യവിരുദ്ധ നടപടികളുമായി പോകുന്ന നയമല്ല ഈ ഗവൺമെന്റിനുള്ളത് എന്നതാണ് അതുമായി ബന്ധപ്പെടുത്തി എനിക്ക് സൂചിപ്പിക്കാനുള്ളത്.

വന്യമൃഗശല്യത്തെക്കുറിച്ച് സാധാരണഗതിയിൽ എല്ലാ ചോദ്യോത്തരവേളകളിലും ചർച്ചകളിലും ഉയർന്നുവരുന്നതാണ്. സ്വാഭാവികമായും ബഡ്ജറ്റ് ചർച്ചകളുമായി ബന്ധപ്പെട്ട് സബ്ജക്ട് അടിസ്ഥാനത്തിൽ എടുക്കുമ്പോഴും ഉയർന്നുവരാൻ ഇടയുള്ള ഒരു സംഗതിയാണിത്. വന്യജീവികളുടെ ആക്രമണം നേരിട്ടവർക്ക് 1980-ലെ The Kerala Rules for Payment of Compensation to victims of attack by wild animals പ്രകാരം നഷ്ടപരിഹാരം നൽകിവരുന്നുണ്ട്. ഈ ഗവൺമെന്റ്

അധികാരത്തിൽ വന്നതിനുശേഷം 5-4-2018-ലെ സർക്കാർ ഉത്തരവുപ്രകാരം നഷ്ടപരിഹാര നിരക്ക് ഇരട്ടിയാക്കി വർദ്ധിപ്പിച്ചു. വന്യജീവി ആക്രമണംമൂലമുണ്ടാകുന്ന കൃഷിനാശം, കന്നുകാലി നഷ്ടം, വീട് നഷ്ടം തുടങ്ങിയവർക്ക്, നഷ്ടത്തിന്റെ 100 ശതമാനം പരമാവധി ഒരു ലക്ഷമെന്നുള്ള രീതിയിൽ അനുവദിച്ചുവരുന്നുണ്ട്. വിവിധ ഡിവിഷനുകളുമായി പെൻഡിംഗ് ഉണ്ടായിരുന്ന കേസുകൾക്കെല്ലാം പരിഹാരം കാണുന്നതിനുവേണ്ടി ഞാൻതന്നെ പങ്കെടുത്തുകൊണ്ട് കേരളത്തിലെ പതിനാല് ജില്ലകളിലും വനഅദാലത്തുകൾ സംഘടിപ്പിച്ചു. കണ്ണൂർ ജില്ലയിൽ നടന്ന അദാലത്തിൽ എന്റെ തൊട്ട് വലതുവശത്തിരുന്ന് കാര്യങ്ങൾ കേട്ട് പരിഹാരമുണ്ടാക്കി മുപ്പത്തിഏഴ് ലക്ഷം രൂപ നഷ്ടപരിഹാരമായി അവിടത്തെ അപേക്ഷകർക്ക് കൊടുത്തതിലെ പ്രധാനി എന്റെ വലതുവശത്തിരുന്ന ഈ പ്രമേയ അവതാരകൻ തന്നെയാണ്. ഇടത് വശത്തിരുന്ന് ശ്രീ. കെ. സി. ജോസഫാണ്. അവർ രണ്ടുപേരുംകൂടി എന്റെ വലത്തും ഇടത്തും ഇരുന്നാണ് കർഷകർക്കുവേണ്ടിയുള്ള ന്യായമായ പരിഹാരമുണ്ടാക്കിയത്. ഇതിലുള്ള എല്ലാ ജില്ലകളിലും അദാലത്തുകൾ നടത്തി പെൻഡിംഗായ മുഴുവൻ അപേക്ഷകളിലും തീരുമാനമെടുക്കുകയും ഈ ഗവൺമെന്റ് അധികാരത്തിൽ വന്നശേഷം

വർദ്ധിപ്പിച്ച നഷ്ടപരിഹാരം ഇരട്ടി തുകവച്ച് കൊടുക്കുകയും ചെയ്തു. അതാണ് അതുമായി ബന്ധപ്പെട്ട് പറയാനുള്ളത്. ശാശ്വതമായി ഇതിന് പരിഹാരം കാണുക എന്നുപറഞ്ഞാൽ അതിനുവേണ്ടി ഒട്ടേറെ നടപടികൾ സ്വീകരിക്കേണ്ടതുണ്ട്. മനുഷ്യരും വന്യമൃഗങ്ങളും തമ്മിലുള്ള സംഘർഷം ഒഴിവാക്കുന്നതിന് സംസ്ഥാനത്ത് 2018-19 വരെ 2413.7 കി.മീ നീളത്തിൽ സൗരോർജ്ജവേലി, 631 കി.മീ നീളത്തിൽ ആനപ്രതിരോധ കിടങ്ങുകൾ, 178.133 കി.മീ. നീളത്തിൽ ആനപ്രതിരോധ വേലി, 11 കി.മീ നീളത്തിൽ ആനപ്രതിരോധ മതിൽ എന്നിവ നിർമ്മിച്ചത് ബഹുമാന്യനായിട്ടുള്ള പ്രമേയാവതാരകന്റെ മണ്ഡലത്തിൽ തന്നെയാണ്. ഒരു കിലോമീറ്റർ മതിൽ കെട്ടാൻ ഒന്നേകാൽ കോടി രൂപയാണ് ചെലവ്. അത്രയുമാണ് അദ്ദേഹത്തിന്റെ നിയോജകമണ്ഡലത്തിൽ ചെയ്തത്. കല്ല് കെട്ടിയ കിടങ്ങുകൾ, 26 കിലോമീറ്റർ ജൈവവേലി, 248 കിലോമീറ്റർ കയ്യാല, 12 കിലോമീറ്റർ കോസ്റ്റഗാർഡ് റോപ്പ് ഫെൻസിംഗ് എന്നിവ നിർമ്മിച്ചിട്ടുണ്ട്. വനാതിർത്തിയിൽ വന്യമൃഗങ്ങൾ മനുഷ്യവാസസ്ഥലങ്ങളിൽ ഇറങ്ങുന്നത് പ്രതിരോധിക്കുന്നതിന് സൗരോർജ്ജവേലി, ആനപ്രതിരോധ കിടങ്ങുകൾ, ആനപ്രതിരോധ മതിലുകൾ, കോസ്റ്റഗാർഡ് റോപ്പ് ഫെൻസിംഗ് എന്നിവ നിർമ്മിക്കുന്നു. വനത്തിൽ നിന്ന്

പുറത്തേയ്ക്ക് വരുന്ന മൃഗങ്ങളെ വഴിതെളിച്ച് തിരിച്ചുവിടുന്നതിന് ആവശ്യമായ സംവിധാനത്തോടെ പ്രവർത്തിക്കുന്ന റാപ്പിഡ് റെസ്പോൺസ് ടീമുകളുണ്ട്. മുമ്പുണ്ടായിരുന്നതിനെക്കാൾ കൂടുതൽ ടീമുകളെ ഇപ്പോൾ നിയോഗിച്ച് ആയുധമടക്കം നൽകിയിട്ടുണ്ട്. പ്രശ്നക്കാരായ ആനകളെ റേഡിയോ കോളർ ഘടിപ്പിച്ച് സഞ്ചാരപഥം നിരീക്ഷിച്ച് വനാതിർത്തിയിലെ താമസക്കാർക്ക് സംരക്ഷണം കൊടുക്കുന്ന സംവിധാനവും ഏർപ്പെടുത്തിയിട്ടുണ്ട്. സ്ഥിരമായി ജനവാസ കേന്ദ്രങ്ങളിൽ ഇറങ്ങുന്ന വന്യജീവികളെ മയക്ക് വെടിവെച്ചോ കൂടുകൾ സ്ഥാപിച്ചോ പിടിച്ച് ജനവാസ കേന്ദ്രങ്ങളിൽനിന്ന് അകലെയുള്ള വനമേഖലയിലേയ്ക്ക് റീ-ലൊക്കേറ്റ് ചെയ്യാൻ നടപടികൾ നടന്നുവരികയാണ്.

മി. സ്നീക്കർ: ഇത്രയും വിശദമായ മറുപടി പ്രതീക്ഷിച്ചില്ലെന്നാണ് അദ്ദേഹം പറയുന്നത്.

ശ്രീ. കെ. രാജു: സർ, ഇതുകൂടാതെ പന്നി ശല്യമാണ് പ്രധാനമായും എല്ലാപേർക്കും പറയാനുള്ളത്. പന്നിശല്യം പരിപൂർണ്ണമായും ഒഴിവാക്കാനുള്ള നടപടികളിലേയ്ക്ക് സർക്കാർ പോകുകയാണ്. എല്ലാപേരുടെയും സഹകരണത്തോടുകൂടി അതും നടപ്പിലാക്കുന്നതാണ്.

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ):

സർ, നെല്ല് സംഭരണം സംബന്ധിച്ചുള്ള ചില വിവരങ്ങൾ പറയാനാണ്. നമ്മുടെ സംസ്ഥാനത്ത് കൃഷിക്കാർ ഉല്പാദിപ്പിക്കുന്ന നെല്ല് സംഭരിക്കുന്നത് ഗവൺമെന്റിനുവേണ്ടി സപ്ലൈകോ ആണ്. നേരത്തെ സപ്ലൈകോ സംഭരിക്കുന്ന നെല്ലിന്റെ താങ്ങുവില എപ്പോഴാണോ കേന്ദ്രസർക്കാരിൽനിന്നും ലഭിക്കുന്നത്, അപ്പോഴാണ് കൃഷിക്കാർക്ക് നൽകിക്കൊണ്ടിരുന്നത്. സംസ്ഥാന ഗവൺമെന്റ് നൽകുന്ന സ്റ്റോർ ഇൻസെന്റീവ് പണം എപ്പോഴാണോ ലഭിക്കുന്നത് അതനുസരിച്ചാണ് നൽകിക്കൊണ്ടിരുന്നത്. എന്നാൽ ഈ ഗവൺമെന്റ് അധികാരത്തിൽ വന്നശേഷം ആ സമ്പ്രദായത്തിന് മാറ്റം വരുത്തി. സംഭരിക്കുന്ന നെല്ലിന് വൈകാതെ പണം കൊടുക്കാനാവശ്യമായ പി.ആർ.എസ്. വായ്പാ പദ്ധതിക്ക് രൂപംകൊടുത്തു. കേരളത്തിലെ പ്രധാനപ്പെട്ട ദേശസാൽകൃത ബാങ്കുകളുമായി ഗവൺമെന്റ് ഗ്യാരന്റിയോടുകൂടി ഒരു സ്കീം തയ്യാറാക്കി. കൃഷിക്കാർ നൽകുന്ന നെല്ലിന്റെ വില അപ്പോൾത്തന്നെ അവർക്ക് ലഭ്യമാകണം എന്നുള്ളതിന് ഗവൺമെന്റ് ഗ്യാരന്റി നൽകുന്നു. തിരിച്ചടവ് കേന്ദ്രസർക്കാർ നൽകുമ്പോൾ സപ്ലൈകോ വഴി അത് സംസ്ഥാന സർക്കാർ ബാങ്കുകൾക്ക് നൽകണം. എന്നാൽ കഴിഞ്ഞ രണ്ട് സീസണുകളിലായി

കേന്ദ്രത്തിൽനിന്ന് സംഭരണവില യഥാസമയം കിട്ടുന്നില്ല. പൊതുവിൽ വൈകിച്ചാണവർ പൈസ തരുന്നത്, എന്നാൽ അതിനെക്കാളേറെ വൈകിച്ചിട്ടും പണം ലഭിച്ചില്ല. 1035 കോടി രൂപ നമുക്ക് കേന്ദ്രത്തിൽനിന്ന് താങ്ങുവില ഇനത്തിൽ ലഭിക്കാനുണ്ട്. നമ്മൾ ബാങ്കുകൾക്ക് നൽകേണ്ട തിരിച്ചടവ് മുടങ്ങി എൻ.പി.എ. ആയപ്പോൾ കൃഷിക്കാർക്ക് നോട്ടീസ് അയച്ചു. ആ സമയത്ത് ഞാനും ബഹുമാന്യനായ കൃഷിവകുപ്പുമന്ത്രിയും കൂടി പങ്കെടുത്ത് സ്റ്റേറ്റ് ലെവൽ ബാങ്കേഴ്സ് സമിതി വിളിച്ചുകൂട്ടി, ഈ മാർച്ച് 31-ാം തീയതിക്കകം പണം തിരിച്ചടച്ചുകൊള്ളാമെന്നും അതുകൊണ്ട് പി.ആർ.എസ്. വായ്പ തുടരണമെന്നും വായ്പ കൊടുത്തുതീർത്ത കൃഷിക്കാർക്ക് പി.ആർ.എസ്.-ന്മേൽ നൽകുന്ന വായ്പ തുടർന്നും നൽകണമെന്നും ആവശ്യപ്പെട്ടു. കേരളത്തിലെ കൃഷിക്കാർക്ക് മൊറട്ടോറിയം പ്രഖ്യാപിച്ചത് പരിഗണിച്ച് അവർക്കുകൂടി പരിഗണന നൽകണമെന്ന് ആവശ്യപ്പെട്ടതനുസരിച്ച് അത് അംഗീകരിച്ചു. എന്നാൽ റിസർവ് ബാങ്കിന്റെ കൺഫർമേഷൻ അവർക്കാവശ്യമാണെന്നു പറഞ്ഞതുകൊണ്ടാണ് ഒരാഴ്ചയുടെ വ്യത്യാസം വന്നത്. കഴിഞ്ഞ സീസണിൽ 5236 ലക്ഷം രൂപയുടെ നെല്ലാണ് സംഭരിച്ചത്. 3313 ലക്ഷം രൂപ കൊടുത്തുകഴിഞ്ഞു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, എൻ.പി.എ.

ആകുന്നതുകൊണ്ട് കർഷകർക്ക് നോട്ടീസ് വരുന്നതുവെന്ന് മാത്രവുമല്ല പലതരത്തിലുള്ള പ്രയാസങ്ങളും, അതുകൊണ്ടുണ്ടാകുന്നതുകൊണ്ട്, കർഷകർ നേരിടുകയാണ്. ഞാൻ അങ്ങയെ വിളിച്ചുപറഞ്ഞതാണ്. നിരണത്തുനിന്നുള്ള ഒരു കർഷകൻ എന്ന വിളിച്ചിരുന്നു. അദ്ദേഹം റിട്ടയേർഡ് കേണലാണ്. അദ്ദേഹം കരുതുന്നത് നമ്മളെല്ലാപേരും കൂടിയാണ് ഇത് ചെയ്തുകൊണ്ടിരിക്കുന്നതെന്നാണ്. നമ്മുടെയെല്ലാം കുറ്റമാണ്. ഫോണിൽ വിളിച്ച് ഇനി പറയാനൊന്നുമില്ല. അയാളുടെ പേരിൽ സ്റ്റേറ്റ് ബാങ്കിൽ നിന്ന് നോട്ടീസ് വന്നു. അതുകൊണ്ട് മറ്റ് ബാധ്യതകളുണ്ടായിരിക്കുന്നു എൻ.പി.എ. ആയതിനാൽ മറ്റ് വായ്പകൾ ലഭിക്കില്ലല്ലോ; അപ്പോൾ ഇതിന് അടിയന്തരമായി പരിഹാരം ഉണ്ടാകണം. ഇന്ന് കുട്ടനാട്ടിലെ മുഴുവൻ കർഷകരും നേരിടുന്ന ഏറ്റവും വലിയ പ്രശ്നവും ഇതാണ്.

ശ്രീ. പി. തിലോത്തമൻ: സർ, അങ്ങ് പറഞ്ഞതുശരിയാണ്. എൻ.പി.എ.

ആയപ്പോൾ നോട്ടീസ് അയച്ചു. ആ വിഷയമുൾപ്പെടെ സ്റ്റേറ്റ് ലെവൽ ബാങ്കേഴ്സ് സമിതിയുടെ മീറ്റിംഗിൽ ചർച്ച ചെയ്തു. യാതൊരുവിധ നടപടിയും അവർ

സ്വീകരിക്കുകയില്ല. നമ്മുടെ അപ്പീൽ അവർ അംഗീകരിക്കും. റിസർവ് ബാങ്കിന്റെ കൺഫർമേഷൻ ആവശ്യമെന്നുപറഞ്ഞു. കൺഫർമേഷൻ അവർക്ക് ലഭിച്ചു. സ്റ്റേറ്റ് ബാങ്ക് ഓഫ് ഇന്ത്യ, കാനറാ ബാങ്ക്, സൗത്ത് മലബാർ ഗ്രാമീൺ ബാങ്ക്, വിജയാ ബാങ്ക്, അഞ്ച് ജില്ലാ സഹകരണ ബാങ്കുകൾ എന്നിവ ആ സമയത്തുതന്നെ വായ്പ കൊടുക്കാനുള്ള നടപടി ആരംഭിച്ചു. മറ്റ് ബാങ്കുകളും ഇപ്പോൾ ലഭിച്ച കൺഫർമേഷന്റെ അടിസ്ഥാനത്തിൽ പണം നൽകുമെന്നാണ് പറഞ്ഞിരിക്കുന്നത്. എന്നുമാത്രമല്ല, ഡ്യൂ എമൗണ്ടിനുള്ള പലിശ അടച്ചുതുടങ്ങി. അതുകൊണ്ട് അവർ യാതൊരു തരത്തിലും തർക്കം പറയേണ്ടതില്ല. തീർച്ചയായും റെഗുലറായി കൊടുക്കാനുള്ള തുക കൊടുക്കാനും പുതിയ പി.ആർ.എസ്. വായ്പ നൽകാനും സാധിക്കുമെന്നുള്ള കാര്യം ഉറപ്പാണ്. കൊടുക്കാനുള്ള 5,236 ലക്ഷം രൂപയിൽ 3,313 ലക്ഷം രൂപയും കൊടുത്തതാണ്. ബാക്കിയാണ് കൊടുക്കാനുള്ളത്. ഇപ്പോൾ കൊയ്ൽ ആരംഭിച്ചിട്ടുണ്ട്. നെല്ലിന് പി.ആർ.എസ്. വായ്പ കിട്ടുമോയെന്നുള്ള ആശങ്കയാണ് കൃഷിക്കാർക്കുള്ളത്. ബാങ്കുകാർ കൊടുക്കാമെന്ന് സമ്മതിച്ചിട്ടുണ്ട്. പി.ആർ.എസ്. വായ്പ നൽകുന്നതിന്റെ 29% വഹിക്കുന്നത് സ്റ്റേറ്റ് ബാങ്ക് ഓഫ് ഇന്ത്യയാണ്. കാനറാ ബാങ്ക്, സൗത്ത് മലബാർ ഗ്രാമീൺ ബാങ്ക്, വിജയാ ബാങ്ക്, അഞ്ച് ജില്ലാ

സഹകരണ ബാങ്കുകൾ എന്നിവ യാതൊരു പ്രശ്നവുമില്ലാതെ വായ്പ കൊടുത്തുകൊണ്ടിരിക്കുകയാണ്. ഫെഡറൽ ബാങ്കാണ് ഇനി വായ്പ കൊടുക്കേണ്ടത്. തീർച്ചയായും കൊടുക്കുമെന്നാണ് ഞാൻ മനസ്സിലാക്കുന്നത്. അവരുടെ ഡ്യൂ എമൗണ്ടിന് ഇപ്പോൾ പലിശ അടച്ചുതുടങ്ങിയിട്ടുണ്ട്. ഇതാണ് നെല്ല് സംഭരണത്തെക്കുറിച്ച് പറയാനുള്ളത്.

ശ്രീ. സി. എഫ്. തോമസ്: സർ, കർഷക കുടുംബങ്ങളിൽനിന്ന് അപേക്ഷിച്ചാൽ വായ്പ ലഭിക്കാത്ത സാഹചര്യം ഇതുകൊണ്ട് വന്നിട്ടുണ്ട്. അതുകൂടി ഒഴിവാക്കാൻ ചുമതലപ്പെടുവരുമായി ചർച്ച ചെയ്യുമോ?

ശ്രീ. പി. തിലോത്തമൻ: സർ, ബാങ്കുകൾ ഒരു നടപടിയും സ്വീകരിച്ചിട്ടില്ല. ഒരു നടപടിയും സ്വീകരിക്കില്ലെന്ന് ഉറപ്പുപറഞ്ഞിട്ടുണ്ട്. അതുകൊണ്ടുമാത്രമല്ല ബാങ്കുകൾ വായ്പ കൊടുത്തുതുടങ്ങി. പഴയ നോട്ടീസിന്റെ പ്രശ്നമില്ലാതായി.

മി. സ്റ്റീക്കർ: പ്ലീസ്..... പ്ലീസ്.....

ശ്രീ. ഷാഫി പറമ്പിൽ: സർ, മറ്റ് ലോണുകൾക്കുവേണ്ടി പോകുമ്പോൾ ബാധിക്കുന്നുണ്ട്.

ശ്രീ. പി. തിലോത്തമൻ: സർ, ഇല്ല, ബാധിക്കുന്നില്ല. അവർ നോട്ടീസ് അയച്ചുവെന്നുള്ളത് ശരിയാണ്. എന്നാൽ ഒരുനടപടിയും സ്വീകരിച്ചില്ല.

ഇനിയൊട്ട് സ്വീകരിക്കുകയുമില്ലെന്ന് പറഞ്ഞിരിക്കുകയാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് ഇവിടെ നെല്ല് സംഭരണത്തെക്കുറിച്ച് നേരത്തെ പറഞ്ഞു. നെല്ല് സംഭരണത്തിനുവേണ്ടി സ്വകാര്യ കമ്പനികൾ വരികയാണ്. പാഡി ആഫീസറേയും കൂട്ടിയാണ് വരുന്നത്. നെല്ല് ഇങ്ങനെ കൂന കൂടിക്കഴിയുമ്പോൾ കർഷകന് ഇതെടുത്ത് കൊടുക്കുകയല്ലാതെ മറ്റൊരു മാർഗ്ഗവുമില്ല. മഴ വന്നാൽ തീർന്നു. അവന്റെ മനസ്സുമുഴുവൻ തീയാണ്. അങ്ങനെ വന്ന സ്ഥലത്ത് നേരെ അവർ വിലപേശുകയാണ്. അഞ്ചുകിലോ കുറയ്ക്കണം, പത്തുകിലോ കുറയ്ക്കണം, ഈ നിലയിൽ റേറ്റ് കുറയ്ക്കാൻ ശ്രമിക്കുകയാണ്. ഇതുവരുന്നതുകൊണ്ട് നെൽകർഷകൻ വളരെ വിഷമത്തിലാണ്. ഞാൻ തന്നെ ചില കാര്യങ്ങൾ അങ്ങയോട് വിളിച്ചുപറഞ്ഞിട്ടുള്ളതാണ്. പാടത്ത് കിടക്കുന്ന നെല്ല് എങ്ങോട്ടുകൊണ്ടുപോകാൻ കഴിയും? ഒരു മഴ പെയ്താൽ അതു മുഴുവൻ കിളിർക്കും. ഇക്കാര്യത്തിൽ തൃപ്തികരമായ തീരുമാനമെടുക്കുന്നതിന് അങ്ങ് നേതൃത്വം കൊടുക്കുമോ?

ശ്രീ. പി. തിലോത്തമൻ: സർ, ഇതിന് ചില ഗുണമേന്മാ മാനദണ്ഡങ്ങൾ നിശ്ചയിച്ചിട്ടുണ്ട്. അത് പാലിച്ചാലേ നമുക്ക് ഇത്രശതമാനം അരി ലഭിക്കൂ;

അല്ലെങ്കിൽ അരി ലഭിക്കില്ല. അതുകൊണ്ട് എന്തെല്ലാം മാനദണ്ഡങ്ങളാണ് നെല്ല് സംഭരിക്കുമ്പോൾ പരിഗണിക്കേണ്ടതെന്നുള്ളത് എല്ലാ പാടശേഖര സമിതിയെയും കൃഷിക്കാരെയും കർശനമായി അറിയിച്ചിട്ടുണ്ട്. ഓരോ പ്രദേശങ്ങളിലും മിൽ ഉടമകൾ വന്ന് നെല്ല് സംഭരണം നടത്തുമ്പോൾ, ഈ പ്രശ്നങ്ങളെപ്പോൾ പഞ്ചായത്ത് പ്രസിഡന്റും കൃഷി ആഫീസറും പാഡി ആഫീസറുമുൾപ്പെടെയുള്ള ആളുകൾ ഒന്നിച്ചിരുന്ന് അതിന്മേൽ തീരുമാനമെടുക്കണമെന്ന് പറഞ്ഞു. അത് ഞങ്ങൾ കർശനമായി നിരീക്ഷിച്ചുവരികയാണ്. എവിടെയെങ്കിലും പ്രശ്നമുണ്ടാകുമ്പോൾ അവിടെ ഞങ്ങൾ ഇടപെടാറുണ്ട്. ഏതായാലും അങ്ങ് പറഞ്ഞ കാര്യം, അപ്പർ കട്ടനാട് മേഖലയിൽ പ്രശ്നങ്ങളെപ്പോഴും സങ്കീർണ്ണമാകാറുണ്ട്. അത് നെല്ലിന്റെ ഗുണവുമായി ബന്ധപ്പെട്ട വിഷയമാണ്. അത് പരിശോധിച്ചാലേ ബോധ്യമാകുകയുള്ളൂ.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ശ്രീ. സണ്ണി ജോസഫ് അവതരിപ്പിച്ച അടിയന്തരപ്രമേയം ചർച്ച ചെയ്യാനുള്ള പ്രധാന കാരണം ഇതിൽ ഉന്നയിക്കപ്പെട്ട കാര്യങ്ങളുടെ പ്രാധാന്യമാണ്. ഇതിനകത്ത് പ്രധാനമായും പറഞ്ഞ കാര്യം ഇവിടെ ചർച്ച ചെയ്തതാണ്.

കാലാവസ്ഥാ വ്യതിയാനം, പ്രകൃതിക്ഷോഭങ്ങൾ, വിലത്തകർച്ച, വിളത്തകർച്ച, കീടരോഗങ്ങൾ, വന്യമൃഗശല്യം തുടങ്ങിയവ വസ്തുതാപരമായ കാര്യങ്ങളാണ്. ഇതെല്ലാം കേരളത്തിന്റെ കാർഷികമേഖലയെ ബാധിച്ചുകൊണ്ടിരിക്കുന്ന വിഷയം തന്നെയാണ്. വസ്തുതകൾ വസ്തുതയായിത്തന്നെ കാണണം. ഇതിനകത്തുള്ള പ്രശ്നം ആരൊക്കെ പരിഹരിക്കണമെന്നുള്ളതാണ്. ഇവിടെ ഈ വിഷയത്തെ സംബന്ധിച്ച് ബഹുമാന്യനായ പ്രമേയാവതാരകൻ പതിനഞ്ച് മിനിറ്റിലധികം സംസാരിച്ചു. ശ്രീ. പി. ജെ. ജോസഫ്, ശ്രീ. സണ്ണി ജോസഫ്, ശ്രീ. കെ. സി. ജോസഫ് തുടങ്ങി ഒരുപാടുപേർ സംസാരിച്ചു. പക്ഷേ, എന്നെ അതുകൂടാതെപ്പറ്റിയ കാര്യം ഇവരാരും ഇതിനകത്ത് പറഞ്ഞ കാര്യങ്ങളുടെ കാരണഭൂതമായവരെപ്പറ്റി ഒരക്ഷരം മിണ്ടിയില്ല എന്നുള്ളതാണ്. അത് രാഷ്ട്രീയമായി മാത്രം കാണേണ്ട കാര്യമല്ല. നമുക്ക് തമ്മിൽ അഭിപ്രായവ്യത്യാസമുണ്ടാകേണ്ട കാര്യം ഇതിലില്ല. കേന്ദ്രഗവൺമെന്റിന്റെ നയങ്ങളെ സംബന്ധിച്ച കാര്യങ്ങളെക്കുറിച്ച് ഇവിടെ ചർച്ച ചെയ്യുമെന്നാണ് ഞങ്ങൾ പ്രതീക്ഷിച്ചത്. അതുമായി ബന്ധപ്പെട്ട് അവസാനം പ്രമേയംകൂടി പാസ്സാക്കണമെന്ന് ഞാൻ ആഗ്രഹിച്ചതാണ്. പക്ഷേ, ചർച്ച ചെയ്ത് പരിഹാരമുണ്ടാക്കാൻ കഴിഞ്ഞിട്ടില്ല. കൃഷിയുമായി ബന്ധപ്പെട്ട് ബഡ്ജറ്റിൽ

ഒന്നുമില്ലെന്നിവിടെ പറഞ്ഞു. നമ്മൾ മനസ്സിലാക്കേണ്ട കാര്യം, കേന്ദ്ര ഗവൺമെന്റ് അവതരിപ്പിച്ച കഴിഞ്ഞ ബഡ്ജറ്റിലെടുത്ത സമീപനമെന്താണ്? ആ സമീപനത്തെ സംബന്ധിച്ച് നിയമസഭയിൽ ചർച്ച ചെയ്യേണ്ടതാണ്. കാരണം കൃഷി കൺകറന്റ് ലിസ്റ്റിൽ വരുന്ന കാര്യമാണ്. സ്റ്റേറ്റിന് പല അധികാരങ്ങളുള്ള കാര്യമാണ് കൃഷി എന്നുപറയുന്നത്. കേന്ദ്രഗവൺമെന്റ് പ്രഖ്യാപിച്ചിരിക്കുന്ന പാക്കേജുകളും ആനുകൂല്യങ്ങളുമെല്ലാം അവർ പാസ്സാക്കിയിരിക്കുന്ന മൂന്നുനിയമങ്ങൾ പാസ്സാക്കിയ സ്റ്റേറ്റുകൾക്കുമാത്രമായി പരിമിതപ്പെടുത്തിയിരിക്കുകയാണ്. അതിൽ എന്താണ് സെൻട്രൽ ഗവൺമെന്റിന് ചെയ്യാൻ കഴിയുന്നത്; അത് ഭരണഘടനാവിരുദ്ധമായ കാര്യമല്ലേ; നമ്മൾ ചർച്ച ചെയ്യേണ്ട കാര്യമായിരുന്നില്ലേ? കാരണം അവർ പറയുന്ന മൂന്ന് നിയമങ്ങളിൽ ഒന്ന്, ഭൂപരിഷ്കരണ നിയമം പാസ്സായിരിക്കുന്ന സ്ഥലമെന്ന നിലയിൽ പാട്ടുകൃഷിയുമായി ബന്ധപ്പെട്ട നിയമം ഇവിടെ പാസ്സാക്കുന്നതിന് നിയമപരമായ നിരവധി പ്രശ്നങ്ങളുണ്ടെന്നാണ്. രണ്ടാമത്തെ കാര്യം, കന്നുകാലികളുടെ കച്ചവടവുമായി ബന്ധപ്പെട്ട നിയമമാണ്. ബി.ജെ.പി. ഗവൺമെന്റ് അനുവർത്തിച്ചുവരുന്ന പശുവുമായി ബന്ധപ്പെട്ട പല വിഷയങ്ങളും ഉൾപ്പെട്ട നിയമമാണത്. ആ നിയമം ഇവിടെ പാസ്സാക്കണമെന്ന് പറയുന്നു.

മൂന്നാമത്തേത്, കോൺട്രാക്ട് കൃഷിയുമായി ബന്ധപ്പെട്ടതാണ്. കോർപ്പറേറ്റുകൾക്കുവേണ്ടി നമ്മുടെ രാജ്യത്തിന്റെ കൃഷി പൂർണ്ണമായും അടിയറവയ്ക്കാൻ തീരുമാനിച്ചിട്ടുള്ള കോർപ്പറേറ്റ് കൃഷിയെപ്പറ്റിയാണ് പറയുന്നത്. ഈ നിയമം ഇവിടെ ഒരുകാരണവശാലും പാസ്സാക്കാൻ കഴിയില്ലായെന്ന കാര്യം കേന്ദ്രഗവൺമെന്റിനെ രേഖാമൂലം അറിയിച്ചു. മറ്റു രണ്ടുനിയമങ്ങളെക്കുറിച്ചും സ്റ്റേറ്റ് ഗവൺമെന്റിന്റെ അഭിപ്രായങ്ങളറിയിച്ചു. കൃഷി കൺകറന്റ് ലിസ്റ്റിലുള്ള ഒരു വിഷയമെന്നനിലയിൽ, ആ നിയമങ്ങൾ പാസ്സാക്കിയവർക്കുമാത്രമാണ് ഇതിന്റെ ആനുകൂല്യമെന്നുപറയുമ്പോൾ അതിനെപ്പറ്റി പ്രതിപക്ഷം അഭിപ്രായം പറയണ്ടേ? നിയമസഭ ഒറ്റക്കെട്ടായി അതിനെതിരെ നിലപാട് സ്വീകരിക്കേണ്ടതാണ്. എന്നുമാത്രമല്ല, കൃഷിക്കാരന്റെ വരുമാനം ഇരട്ടിയായി വർദ്ധിപ്പിക്കുമെന്ന് കേന്ദ്ര സർക്കാർ പറയുമ്പോൾ അതിനുതകുന്ന ഒരു നടപടിയും അവിടെ സ്വീകരിക്കുന്നില്ല. രാസവളത്തിന്റെ വില വർദ്ധിക്കുന്നു, കീടനാശിനികളുടെ വില വർദ്ധിക്കുന്നു, കൃഷിക്കാരന്റെ സബ്സിഡികൾ പിൻവലിക്കുന്നു. ശ്രീ. കെ. വി. വിജയദാസ് പറഞ്ഞൊരു കാര്യമുണ്ടായിരുന്നു. കേന്ദ്രാവിഷ്കൃത പദ്ധതികൾ നമുക്ക് സൗജന്യമായി തരുന്നതാണോ; അല്ല, എന്നാൽ 90:10 എന്ന

അനുപാതത്തിലുണ്ടായിരുന്ന കേന്ദ്രപദ്ധതികളിലെല്ലാം വൻതോതിൽ വെട്ടിക്കുറവ് വരുത്തി. വെട്ടിക്കുറവ് വരുത്തിയെന്നുമാത്രമല്ല ഇപ്പോൾ ആർ.കെ.വി.വൈ. പദ്ധതിയിൽ മാറ്റം വരുത്തി. മാറ്റം വരുത്തി 60:40-ൽനിന്ന് 50:50 ആക്കിയിരിക്കുകയാണ്. ഒരു കേന്ദ്രാവിഷ്കൃത പദ്ധതിയും നടപ്പാക്കാൻ കഴിയാത്തവിധത്തിൽ സംസ്ഥാനങ്ങൾക്കുമേൽ അമിതമായ സാമ്പത്തികഭാരം അടിച്ചേൽപ്പിക്കുന്ന സ്കീമുകളാണ് കേന്ദ്രഗവൺമെന്റ് ഇപ്പോൾ നടപ്പിലാക്കുന്നത്. ഇത് കേരളത്തിന്റെ കാർഷിക മേഖലയെ ഗുരുതരമായി ബാധിക്കുന്ന പ്രശ്നമല്ലേ? അതുമാത്രമല്ല, എവിടെയാണ് വിലത്തകർച്ചയെന്ന് ഇവിടെ പറഞ്ഞു. റബ്ബറിന്റെ വിലത്തകർച്ചയ്ക്ക് ആരാണ് ഉത്തരവാദി? സംസ്ഥാന ഗവൺമെന്റാണോ, നിങ്ങൾക്കെല്ലാവർക്കും അറിയാമല്ലോ; ആസിയാൻ കരാറിന്റെ കാര്യം പലതവണ ഇവിടെ ചർച്ച ചെയ്തതാണ്. ശ്രീ. പി. ടി. തോമസ് എന്തുന്യായം പറഞ്ഞാലും ശരി അത് കോൺഗ്രസ്സ് കൊണ്ടുവന്ന നിയമമാണ്. എന്തുപുഴിയാലും ശരി അത് നിങ്ങളിൽനിന്ന് മാറാൻ പോകുന്നില്ല. കാരണം ആസിയാൻ കരാർ നിങ്ങൾ കൊണ്ടുവന്നതാണ്. അതിനെത്തുടർന്നുള്ള പ്രത്യാഘാതമല്ലേ റബ്ബറുൾപ്പെടെയുള്ള ഉൽപ്പന്നങ്ങളുടെ വിലയിടിവിന്റെ പ്രധാന പ്രശ്നം. ആ പ്രശ്നം ഇവിടെ ചർച്ച ചെയ്തിട്ടില്ല. റബ്ബറിന്റെ

കാര്യത്തിൽ മാത്രമല്ല, ഇവിടെ പ്രളയമുണ്ടായി. വളർച്ചാനിരക്ക് കുറഞ്ഞതിനെപ്പറ്റി പറഞ്ഞു. അത് സത്യമാണ്. വളർച്ചാനിരക്ക് നെഗറ്റീവ് ഗ്രോത്തിലേക്ക് പോകുകയാണെന്നാണ് ശ്രീ. ഷാഫി പറമ്പിൽ പറഞ്ഞത്. നെഗറ്റീവ് ഗ്രോത്തിൽ പോകുകയാണെന്നുപറഞ്ഞാൽ 2013-14-ൽ യു.ഡി.എഫ്. ഭരണകാലത്ത് -6.31 ആണ് അന്നത്തെ ഗ്രോത്ത്. ശ്രീ. ഷാഫി പറമ്പിലിന് അത് അറിയില്ലേ? ഈ ഗവൺമെന്റ് അധികാരത്തിൽ വരുന്ന 2015-16-ൽ ഗ്രോത്ത് എത്രയായിരുന്നു? -5.10. അതിൽ നിന്നാണ് സംസ്ഥാന ഗവൺമെന്റ് 2016-17-ൽ ആ നെഗറ്റീവ് ട്രെൻഡിൽ നിന്നുമാറി പോസിറ്റീവ് ട്രെൻഡിലേക്കുവന്നത്. +0.65-ലേക്ക് എത്തി. 2017-18-ൽ അത് +1.78-ലേക്കെത്തി. 2018-19-ൽ -0.52-ലേക്കെത്തി എന്നുള്ളത് വസ്തുതയാണ്. അത് പറയുമ്പോൾ ഒരു കാര്യം മനസ്സിലാക്കേണ്ടത്, 2016-ൽ ഇവിടെ ഈ ഗവൺമെന്റ് അധികാരത്തിൽ വരുമ്പോൾ, നമുക്കുണ്ടായ ദുരന്തമെന്തായിരുന്നു എന്നുള്ളതാണ്. 67 ശതമാനം മഴയുടെ കുറവുണ്ടായ അന്ന് 50,917.62 ഹെക്ടർ സ്ഥലത്തെ കൃഷി ഉണങ്ങിപ്പോയി. പാലക്കാട് ജില്ലയിൽ പതിനായിരക്കണക്കിന് ഹെക്ടർ സ്ഥലത്ത് കൃഷി ആരംഭിക്കാൻപോലും കഴിഞ്ഞില്ല. അന്ന് 50,917.6 ഹെക്ടർ സ്ഥലത്തെ കൃഷി നശിച്ചുപോയി.

2017-ൽ ഓഖി ദുരന്തമുണ്ടായി. തിരുവനന്തപുരം മുതലുള്ള പല ജില്ലകളിലും ഓഖി ദുരന്തത്തെത്തുടർന്നുണ്ടായിട്ടുള്ള വ്യാപകമായ നാശം നമ്മുടെ കൃഷിയെ പുറകോട്ടിപ്പിച്ച കാര്യം എല്ലാവർക്കുമറിയാം. 2018-ലുണ്ടായ മഹാപ്രളയത്തിൽ 19,000 കോടി രൂപയുടെ നഷ്ടമുണ്ടായി. 2019-ൽ ഏഴായിരത്തി ചിലാനം കോടി രൂപയുടെ നഷ്ടമുണ്ടായി. ഏകദേശം 25,000 കോടി രൂപയുടെ നഷ്ടമുണ്ടായ 2018-19 കാലഘട്ടത്തിലെ കണക്ക് എടുക്കുമ്പോൾപ്പോലും നമ്മുടെ വളർച്ചാ നിരക്ക് -0.052 എന്ന നിലയിലേയ്ക്ക് പിടിച്ചുനിർത്തിയത് എങ്ങനെയാണ്? സംസ്ഥാന ഗവൺമെന്റ് കാർഷിക രംഗത്ത് കാര്യക്ഷമമായും ആത്മാർത്ഥമായും ഇടപെട്ടുകൊണ്ടാണ് അങ്ങനെ സംഭവിച്ചത്. ഞാൻ കണക്കുകൾ വെച്ചുകൊണ്ടുതന്നെ പറയാം. 2016 മുതൽ പ്രളയം പോലെയുള്ള കാര്യങ്ങളാൽ നഷ്ടം വന്നെങ്കിലും സംഭവിച്ചതെന്താണ്? ഒരുദാഹരണം പറയാം. 2018-ലെ പ്രളയത്തിൽ കുട്ടനാട് അടക്കമുള്ള എല്ലാ മേഖലകളിലും കൃഷി നശിച്ചുപോയി. 19,000 കോടി രൂപയുടെ നഷ്ടമുണ്ടായി. ബഹുമാന്യനായ പ്രതിപക്ഷനേതാവിന്റെ പ്രദേശം കൂടിയാണ് കുട്ടനാട് മേഖല. അദ്ദേഹത്തിന് അറിയാം. സംസ്ഥാന ഗവൺമെന്റ് പ്രളയകാലത്ത് എടുത്ത നടപടികൾ എന്തായിരുന്നു എന്നുള്ളതാണ് പ്രതിപക്ഷത്തിരിക്കുന്ന കുട്ടനാട് മേഖലയിലെ

എം.എൽ.എ.-മാർ അടക്കമുള്ളവരോട് ഞാൻ ചോദിക്കുന്ന ഒരു ചോദ്യം? അന്ന് കുട്ടനാട് മേഖലയിൽ 163 ബണ്ടുകൾ തകർന്നുപോയി. പതിനായിരക്കണക്കിന് ഹെക്ടർ ഭൂമി വെള്ളം പൊങ്ങി നശിച്ചുപോയി. കൃഷിക്കാർക്ക് തിരിച്ചുവരാൻ കഴിയുമോ എന്നതിനെപ്പറ്റി ആശങ്കയുണ്ടായി. ഇത്രയധികം ബണ്ടുകൾ തകർന്നുപോയിരിക്കുന്നതിനാൽ മൂന്ന് കൊല്ലത്തേക്ക് കുട്ടനാട്ടിൽ കൃഷി വരാൻ പോകുന്നില്ല എന്ന് പലരും പറഞ്ഞു. എങ്ങനെ തിരിച്ച് വരാൻ കഴിയും; എങ്ങനെയാണ് വെള്ളം വറ്റിച്ച് കൃഷിയിറക്കാൻ കഴിയുക? പക്ഷേ, സംസ്ഥാന ഗവൺമെന്റ് ഫലപ്രദമായി ഇടപെട്ടതിനെത്തുടർന്ന് 163 ബണ്ടുകളും യുദ്ധകാലാടിസ്ഥാനത്തിൽ പുനഃസ്ഥാപിച്ചു. കൃഷിക്കാർ ഒരു ഹെക്ടറിന് 120 കിലോ വിത്ത് വേണമെന്ന് ആവശ്യപ്പെട്ടപ്പോൾ, അത്രയും വിത്തും സൗജന്യമായി കൊടുത്തു. അവർക്ക് കുമ്മായം വേണമെന്ന് പറഞ്ഞപ്പോൾ, അതും സൗജന്യമായി കൊടുത്തു. ഉഴവുകൂലി രണ്ടാമതും കൊടുത്തു. പമ്പിംഗ് സബ്സിഡിയുമായി ബന്ധപ്പെട്ട് നിലനിന്നിരുന്ന നിയമത്തിലെ പ്രശ്നങ്ങൾ പരിഹരിച്ചുകൊണ്ട് പ്രത്യേകമായ എക്സിക്യൂട്ടീവ് ഉത്തരവിറക്കി. അങ്ങനെ കൃഷിക്കാർ ആവേശത്തോടുകൂടി കൃഷിയിലേക്ക് തിരിച്ചുവന്നപ്പോൾ കേരളത്തിലെ നെൽകൃഷി രംഗത്ത് തകർച്ചയല്ല ഉണ്ടായത്, മറിച്ച്,

ഒറ്റക്കൊല്ലംകൊണ്ട് അൻപതിനായിരം മെട്രിക് ടൺ അരി കേരളത്തിൽ അധികമായി ഉത്പാദിപ്പിക്കാൻ കഴിഞ്ഞു. ഇത് കൃഷിയുമായി ബന്ധപ്പെട്ട് നാം നടത്തിയ ആത്മാർത്ഥമായ ഇടപെടലാണ്.

പ്രളയവുമായി ബന്ധപ്പെട്ട് അങ്ങ് ഉന്നയിച്ച മറ്റ് കാര്യങ്ങളുണ്ട്. കേന്ദ്ര ഗവൺമെന്റ് നൽകുന്ന സാമ്പത്തിക സഹായം എന്താണ്? ഒരു വാഴ നശിച്ചാൽ അഞ്ച് രൂപ ഇരുപത് പൈസ, ഒരു കിലോമീറ്റർ ബണ്ട് തകർന്നാൽ അറുപതിനായിരം രൂപ, നെൽകൃഷി നശിച്ചവർക്ക് ഹെക്ടറിന് 12,500 രൂപ എന്നിങ്ങനെയാണ് നൽകുന്നത്. ഈ ഗവൺമെന്റ് 497 കോടി രൂപ പ്രളയവുമായി ബന്ധപ്പെട്ട് വിവിധ ഘടകങ്ങളിലായി അവർക്ക് സഹായം കൊടുത്തു. അതിനുപുറമെ, ഇപ്പോൾ റീബിൽഡ് കേരളയിൽ 182 കോടി രൂപയുടെ സാമ്പത്തിക സഹായത്തിന്റെ അടിസ്ഥാനത്തിൽ ഭരണാനുമതി കൊടുത്തുകഴിഞ്ഞിരിക്കുകയാണ്. ഇടുക്കി, വയനാട് ജില്ലകൾ ഏറ്റവും പ്രധാന പ്രശ്നമുണ്ടായ സ്ഥലങ്ങളാണ്. എല്ലാ എം.എൽ.എ.-മാർക്കും അനുവദിച്ചിരിക്കുന്ന സാമ്പത്തികസഹായത്തെയും പദ്ധതികളെയും സംബന്ധിച്ച് ഞാൻ കത്തുകൾ എഴുതിക്കൊണ്ടിരിക്കുകയാണ്. റീബിൽഡ് കേരളയിൽ വയനാടിനും ഇടുക്കിക്കുംവേണ്ടി മണ്ണിന്റെയും ജലത്തിന്റെയും സംരക്ഷണത്തിനായി

പ്രത്യേകമായി അൻപത് കോടി രൂപയുടെ സഹായം നൽകി. ഇടുക്കിയിലെയും വയനാട്ടിലെയും നശിച്ചുപോയ ഭൂമി എങ്ങനെ സംരക്ഷിക്കും എന്ന് ഇവിടെ ഏതോ ഒരു അംഗം ചോദിക്കുകയുണ്ടായി? വളരെ പ്രയാസപ്പെട്ട കാര്യമാണത്. നമ്മുടെ യൂണിവേഴ്സിറ്റി അതിനുവേണ്ടി പഠനങ്ങൾ നടത്തി. ആ പഠനത്തിന്റെ അടിസ്ഥാനത്തിൽ, 'ഇത് വളരെ ഗുരുതരമായ പ്രശ്നമാണ്, ശാശ്വത പരിഹാരം ഉണ്ടാകണമെങ്കിൽ കാർഷിക രംഗത്ത് പൊളിച്ചെഴുത്ത് ആവശ്യമാണ്' എന്ന് പറഞ്ഞു. മാസങ്ങളോളം നീണ്ടുനിന്ന ചർച്ചയ്ക്കൊടുവിൽ കേരളത്തിലെ കാർഷിക മേഖലയെ അഞ്ച് അഗ്രോ ഇക്കോളജിക്കൽ സോണുകളും ഇരുപത്തിമൂന്ന് അഗ്രോ ഇക്കോളജിക്കൽ യൂണിറ്റുകളുമായി വിഭജിച്ച് ഉത്തരവിറക്കിയിരിക്കുകയാണ്. അതിന്റെ അടിസ്ഥാനത്തിൽ മണ്ണിന്റെയും ജലത്തിന്റെയും ലഭ്യതയും മണ്ണിന്റെ ഘടനയും അനുസരിച്ച് ശാസ്ത്രീയമായി കൃഷി പുനഃസംഘടിപ്പിക്കാൻ ആവശ്യമായ നടപടി സംസ്ഥാന കൃഷി വകുപ്പിന്റെയും യൂണിവേഴ്സിറ്റിയുടെയും നേതൃത്വത്തിൽ ഇപ്പോൾ നടന്നുകൊണ്ടിരിക്കുകയാണ്. മാത്രമല്ല, ഈ പശ്ചാത്തലത്തിൽ, കാലാവസ്ഥാ വ്യതിയാനത്തെ അതിജീവിക്കാൻ കഴിയുന്ന അഞ്ച് തരം നെൽവിത്തുകൾ ഇറക്കിക്കഴിഞ്ഞു. ശ്രീ. പി. ജെ. ജോസഫിന് താൽപ്പര്യമുള്ള വിഷയമായിരിക്കും ഇത്.

അതുകൊണ്ട് ഞാൻ പറയുകയാണ്, കാർഷിക സർവ്വകലാശാല ഇറക്കിയിരിക്കുന്ന 'പൗർണ്ണമി' എന്ന വിത്തിനം വരൾച്ചയെ പ്രതിരോധിക്കാൻ കഴിയുന്നതാണ്. ഇപ്പോൾ വളരെ ഭംഗിയായി പൊയ്ക്കൊണ്ടിരിക്കുന്ന 'സുപ്രിയ' എന്ന ഇനം പുതിയ വിത്ത് സലൈൻ റെസിസ്റ്റാണ്. ഇപ്പോൾ ഷോർട്ട് ഡ്യൂറേഷനിൽ വളരെ നന്നായി വിളവ് ലഭിച്ചുകൊണ്ടിരിക്കുന്ന, അതായത്, 90 ദിവസം കൊണ്ട് ആറ് ടൺ നെല്ല് തരുന്ന 'മനുപ്രിയ' എന്ന വിത്തിനം ഈ ഗവൺമെന്റ് അധികാരത്തിൽ വന്നശേഷം കാർഷിക സർവ്വകലാശാല കൃഷിക്കാർക്ക് നൽകിയിരിക്കുന്ന ഉജ്ജ്വലമായ സംഭാവനയാണ്. കാർഷിക മേഖലയിൽ ദീർഘവീക്ഷണത്തോടുകൂടിയാണ് ഇതെല്ലാം ചെയ്യുന്നത്.

ഇവിടെ നെല്ലിന്റെ കാര്യം പറഞ്ഞു. നെൽകൃഷി നശിപ്പിച്ചത് ആരാണ്?

2008-ൽ ബഹുമാനപ്പെട്ട മുല്ലക്കര രത്നാകരൻ കൃഷി വകുപ്പുമന്ത്രിയായിരുന്ന സമയത്ത് നെൽവയൽ തണ്ണീർത്തട നിയമം കൊണ്ടുവന്നു. സംഭവിച്ചത് എന്താണ്? ആ നിയമത്തിനുശേഷം നിങ്ങളുടെ ഗവൺമെന്റ് ഭരിക്കുമ്പോൾ, എല്ലാവരും അത് സപ്പോർട്ട് ചെയ്തു എന്ന് ഞാൻ പറയുന്നില്ല, അന്ന് ശ്രീ. വി.

ഡി. സതീശനെപ്പോലുള്ളവരും ചെറുപ്പക്കാരായ കോൺഗ്രസ്

നേതാക്കളുമൊക്കെ നെൽവയൽ നികത്തൽ എതിർത്തിരുന്നു. സന്തോഷ് മാധവൻ 400 ഏക്കർ ഭൂമിയാണ് നികത്താൻ കൊടുത്തത്. അന്ന് ശ്രീ. വി. ഡി. സതീശൻ എതിർത്തു. നല്ല കാര്യമാണ്. പക്ഷേ, കോൺഗ്രസ് സമീപനം എന്തായിരുന്നു? എന്നാൽ ഈ ഗവൺമെന്റ് അധികാരത്തിൽ വന്നശേഷം, ഇപ്പോൾ ഞങ്ങൾ ഏകദേശം എഴുപതിനായിരം ഏക്കറിൽ അധികം ഭൂമിയിൽ, തരിശുനിലങ്ങളിൽ കൃഷി ചെയ്തുകൊണ്ടിരിക്കുകയാണ്. ശ്രീ. ഉമ്മൻ ചാണ്ടി ഇവിടെയില്ല. അദ്ദേഹത്തിന്റെ ഭൂമി തന്നെ ഇരുപത്തിയഞ്ച് കൊല്ലമായി തരിശ് കിടക്കുകയായിരുന്നു. അദ്ദേഹത്തെക്കൊണ്ടും അദ്ദേഹത്തിന്റെ ഭൂമിയിൽ വിത്തിറക്കിക്കാൻ ഈ ഗവൺമെന്റിന് സാധിച്ചു. അങ്ങനെ ഞങ്ങൾ ഓരോ പ്രദേശത്തും, ഇവിടെ നേരത്തെ പറഞ്ഞ സ്ഥലത്തുമാത്രമല്ല, മെത്രാൻ കായലിലും ആറന്മുളയിലും ഇപ്പോൾ കോട്ടയം ടൗണിന്റെ ചങ്ക് എന്നുപറയുന്ന സ്ഥലത്തുമൊക്കെ കൃഷിയിറക്കി. ശ്രീ. തിരുവഞ്ചൂർ രാധാകൃഷ്ണനും ഞാനുംകൂടി പോയാണ് പല തവണ വിത്തെറിഞ്ഞത്. ശ്രീ. തിരുവഞ്ചൂർ രാധാകൃഷ്ണൻ ആദ്യം എന്നോട് പറഞ്ഞത് -എം.പി. ആയി പോയ, ശ്രീ. അടൂർ പ്രകാശ്, നിങ്ങൾ ചുമ്മാ എവിടെയോകൊണ്ട് വിത്ത് ഇറക്കിയിരിക്കുകയാണ്, ആറന്മുളയിൽ വിത്തിറക്കാമോ എന്ന് ചോദിച്ചു എന്നാണ്. ആറന്മുളയിൽ

വിത്തിരക്കി എന്നുമാത്രമല്ല, ഇവിടെ ശ്രീമതി വീണാ ജോർജ്ജ് പഠത്തപോലെ, അവിടെ മാത്രം 691 ഏക്കർ സ്ഥലത്ത് അധികമായി കൃഷി ചെയ്യുകയും ചെയ്തു. ശ്രീ. തിരുവഞ്ചൂർ രാധാകൃഷ്ണന്റെ മണ്ഡലത്തിൽ അങ്ങുതന്നെ പരിശോധിക്കുക, കോട്ടയം ടൗണിൽ ആയിരത്തിലധികം ഏക്കർ സ്ഥലത്ത് ഈ ഗവൺമെന്റ് അധികാരത്തിൽ വന്നശേഷം കൃഷിയിറക്കിയില്ലേ? ഈ ഗവൺമെന്റ് നെൽകൃഷിയെ ലാഭകരമായ കൃഷിയാക്കി മാറ്റി. നെൽകൃഷിക്ക് സുസ്ഥിര വികസന പദ്ധതിയുടെ ഭാഗമായി 6,000 രൂപ, പ്രത്യേക നെല്ലിനങ്ങൾ കൃഷി ചെയ്യുകയാണെങ്കിൽ 10,000 രൂപ, കരനെൽകൃഷി ചെയ്യുമ്പോൾ 13,600 രൂപ, തരിശുനിലം കൃഷി ചെയ്യുന്നവർക്ക് 30,000 രൂപ, ഒരുപ്പു-ഇരിപ്പു കൃഷി ചെയ്യുന്നവർക്ക് 10,000 രൂപ, പ്രൊഡക്ഷൻ ബോണസ് 1,000 രൂപ, പമ്പിംഗ് സബ്സിഡി, സൗജന്യ വൈദ്യുതി തുടങ്ങിയവയെല്ലാം ഗവൺമെന്റ് കൊടുക്കുകയാണ്. എന്നുമാത്രമല്ല, ഇപ്പോൾ ഡോ. ടി. എം. തോമസ് ഐസക് പ്രഖ്യാപിച്ചിരിക്കുന്നതുപോലെ ഈ ബഡ്ജറ്റിൽ ഒരു ഹെക്ടറിന് രണ്ടായിരം രൂപ റോയൽറ്റിയായി, ഇന്ത്യയിലാദ്യമായി ഈ ഗവൺമെന്റ് പ്രഖ്യാപിച്ചിരിക്കുകയാണ്. കേരളത്തിലെ കൃഷിക്കാരെ സംരക്ഷിക്കാൻ ചെയ്തതാണ്. നിങ്ങളുടേതടക്കമുള്ള മണ്ഡലങ്ങളെ തരിശുരഹിത

മണ്ഡലമാക്കാനുള്ള പദ്ധതികൾ ആവിഷ്കരിക്കുകയാണ്. ബഹുമാനപ്പെട്ട പ്രതിപക്ഷനേതാവിനെ വളരെ ബഹുമാനത്തോടുകൂടി അഭിനന്ദിക്കുകയാണ്. കാരണം, അദ്ദേഹം തന്റെ മണ്ഡലത്തെ സമ്പൂർണ്ണ തരിശുരഹിതം ആക്കാൻവേണ്ടി പരിശ്രമിക്കുകയാണ്. ഇതിന്റെ ഭാഗമായി ആവിഷ്കരിച്ച പ്രത്യേക പദ്ധതിയായ 'ഹരിതം ഹരിപ്പാട്' മാതൃകാപരമായ പദ്ധതിയാണ്. സംസ്ഥാന കൃഷിവകുപ്പ് പണം കൊടുക്കുകയും പല തവണ ഞങ്ങൾ ഒരുമിച്ച് യോഗം ചേരുകയും ചെയ്തു. ശ്രീ. സി. കെ. ഹരീന്ദ്രൻ ഇവിടെയിരിക്കുന്നു. അദ്ദേഹത്തിന്റെ മണ്ഡലം സമ്പൂർണ്ണ തരിശുരഹിതമാക്കി മാറ്റിക്കഴിഞ്ഞിരിക്കുന്നു. അങ്ങനെ ഓരോ മണ്ഡലങ്ങളും തരിശുരഹിതമാക്കാൻ കൃഷിക്കാരൻ വരുന്നത് എന്തുകൊണ്ടാണ്? നിങ്ങളുടെ ഭരണകാലത്ത് നെൽകൃഷി മരിച്ചുപോയെങ്കിൽ ഞങ്ങളുടെ കാലത്ത് തളിർക്കുകയാണ്. ഇവിടെ കൃഷി വ്യാപിക്കുകയാണ്. അതിൽ നിങ്ങളും പങ്കാളികളാകുന്നു എന്നുള്ളതിൽ വളരെ സന്തോഷമുണ്ട്. അതിൽ ആർക്കും നിഷേധാത്മക സമീപനമില്ല. ശ്രീ. തിരുവഞ്ചൂർ രാധാകൃഷ്ണൻ ആണെങ്കിലും ഇവിടെ ഇരിക്കുന്ന ആരാണെങ്കിലും നെൽകൃഷിയെ പ്രോത്സാഹിപ്പിക്കും. കാരണം, നെൽകൃഷിയെ ലാഭകരമായ കൃഷിയാക്കി മാറ്റാൻ ഈ സർക്കാരിന് സാധിച്ചു. ഇതൊക്കെ ചെയ്തശേഷവും

നെല്ലുല്പാദിപ്പിച്ചാൽ ഒരു കിലോ നെല്ലിന് 26.95 രൂപ കൊടുത്ത് സംഭരിക്കുന്ന സംവിധാനമുള്ള ഒരേയൊരു സംസ്ഥാനം കേരളമാണ് എന്ന് ഇവിടെ സൂചിപ്പിച്ചു.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് തരിശുകൃഷിയെപ്പറ്റി പറഞ്ഞു.

അങ്ങ് തരിശുകൃഷിക്കുവേണ്ടി സജീവമായി പ്രവർത്തിക്കുന്നത് അറിയാം. അങ്ങയോട് നെഗറ്റീവായി പെരുമാറിയ ഒരാളും ഉണ്ടാകുമെന്ന് എനിക്ക് തോന്നുന്നില്ല, എല്ലാ ആളുകളും പോസിറ്റീവാണ്. പക്ഷേ, ഇതിനകത്ത് ഒരു പ്രശ്നമുള്ളത്, കാവാലത്തും ആലപ്പുഴയിലുമെല്ലാം പാട്ടുകൃഷിക്കാരാണ് വരുന്നത്. നമ്മൾ ഉദ്ദേശിക്കുന്ന കൃഷി എന്താണ്? ഈ ഭൂമി തരിശിട്ടിരിക്കുന്ന കർഷകനെത്തന്നെ കൃഷിയിറക്കുന്നതിനുവേണ്ടി പ്രാപ്തരാക്കുക എന്നുള്ളതാണ് നമ്മൾ ഉദ്ദേശിക്കുന്നത്. പാട്ടുകൃഷിക്കാർ വന്നുകഴിഞ്ഞാൽ സബ്സിഡി വാങ്ങി പോകുകയാണ്. പിന്നീട് എന്താണ് സംഭവിക്കുന്നത് എന്നതിനെക്കുറിച്ച് ഡിപ്പാർട്ട്മെന്റ് ആലോചിക്കണം. അതങ്ങ് പരിശോധിക്കണം. ഇപ്പോൾ ഇത്രയും വർഷമായില്ലേ? നമുക്ക് എത്ര രൂപ റിട്ടേൺ കിട്ടി, എത്ര രൂപ സബ്സിഡി കൊടുത്തു, അതിന്റെ പ്രയോജനം നമുക്കുണ്ടായിട്ടുണ്ടോ, അതിൽ എത്ര പാട്ടുകൃഷിക്കാരുണ്ട്, എത്ര സ്ഥലമുടമകളെ കൃഷിയിൽ നിലനിർത്താൻ

കഴിഞ്ഞു തുടങ്ങിയ കാര്യങ്ങളെക്കുറിച്ചുകൂടി ആലോചിക്കണം.

ശ്രീ. വി. എസ്. സുനിൽ കുമാർ: സർ, തീർച്ചയായും അങ്ങ് പറഞ്ഞ കാര്യം ശരിയാണ്. പക്ഷെ ഒരു കാര്യം, കട്ടനാട് മേഖലയിൽ ഇപ്പോൾ ഗവൺമെന്റ് തന്നെ നെൽവയലുകൾ കൃഷിക്കാർക്ക് പാട്ടത്തിന് ടെണ്ടർ ചെയ്ത് കൊടുക്കുന്ന കാര്യം അങ്ങേയ്ക്ക് അറിയാമല്ലോ. എത്രയോ സ്ഥലങ്ങളിൽ അങ്ങനെ നടന്നുകൊണ്ടിരിക്കുകയാണ്. പൂച്ച കുറ്റത്താണെങ്കിലും വെളുത്തതാണെങ്കിലും എലിയെപ്പിടിച്ചാൽ മതി എന്നൊരു തത്വമാണ് നമ്മൾ ഇവിടെ അംഗീകരിക്കേണ്ടത്. അതേസമയം അങ്ങ് പറയുന്നതുപോലെ ചൂഷണമുണ്ടെങ്കിൽ അത് പരിശോധിക്കാം. പക്ഷേ അങ്ങ് ഒരു കാര്യം മനസ്സിലാക്കണം, നേരത്തെ ഒരു ഹെക്ടർ നെൽവയൽ പാട്ടത്തിന് കൊടുക്കുമ്പോൾ 2,000/- രൂപയായിരുന്നു നിശ്ചയിച്ചിരുന്നത്. ഇന്ന് കൊടുക്കുന്നത് എത്രയാണെന്ന് അറിയാമോ? ഏറ്റവും കുറഞ്ഞത് 15,000/- രൂപ മുതൽ 25,000/- രൂപ വരെയാണ് ഒരു ഹെക്ടർ നെൽവയൽ ടെണ്ടർ ചെയ്യുമ്പോൾ പാട്ടത്തിന് കൊടുക്കുന്നത്. മെത്രാൻ കായലിൽ അവിടത്തെ കൃഷിക്കാർ പാട്ടത്തിനെടുക്കുമ്പോൾ 50,000/- രൂപയാണ് ഉടമസ്ഥന്മാർക്ക് കൊടുക്കുന്നത്. ഇവിടെ നെൽകൃഷി ചെയ്താൽ അത് ലാഭകരമാണെന്ന്

വന്നപ്പോഴാണ് കേരളത്തിലെ കൃഷിക്കാർ നെൽകൃഷിയിലേയ്ക്ക് കടന്നുവന്നിരിക്കുന്നത്. അത് ഗവൺമെന്റിന്റെ ആസൂത്രിതമായ ഇടപെടലാണ്. നമ്മുടെ തദ്ദേശസ്വയംഭരണ സ്ഥാപനങ്ങൾ കാർഷിക രംഗത്ത് കാണിക്കുന്ന ആത്മാർത്ഥതയുടെ ഭാഗമായി അവർ ഉഴവ് കൂലി കൊടുക്കുകയും കൃഷിക്കുവേണ്ടി പ്രത്യേക പദ്ധതി വയ്ക്കുകയും മാത്രമല്ല, കൃഷി വകുപ്പുമായി ഒരുമിച്ച് ചേർന്ന് നടത്തുന്ന ഈ മുന്നേറ്റത്തിന്റെ ഭാഗമായിട്ടാണ് കാർഷിക രംഗത്ത് ഈ പുരോഗതി ഉണ്ടായത്. ഇവിടെ തെങ്ങിനെപ്പറ്റി പറഞ്ഞു....

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഞങ്ങൾ പരിശോധിച്ചപ്പോൾ കൃഷിക്ക് വേണ്ടി മാറ്റിവച്ച പദ്ധതി തുകയിൽ 40% മാത്രമാണ് ചെലവഴിച്ചിട്ടുള്ളത്. അങ്ങ് പറഞ്ഞത് ശരിയാണ്, അങ്ങ് കേരളത്തിലെ മണ്ഡലങ്ങളെ തരിശുരഹിത മണ്ഡലങ്ങളാക്കി മാറ്റാൻ ശ്രമിക്കുന്നുണ്ട്. പക്ഷേ, പദ്ധതി വിഹിതത്തിൽ ചെലവഴിച്ചത് 40% മാത്രമാണ്. തെങ്ങുകൃഷി വികസനത്തിൽ കഴിഞ്ഞ ബഡ്ജറ്റിൽ വകയിരുത്തിയ 69 കോടി രൂപയിൽ ചെലവാക്കിയത് 14 കോടി രൂപ മാത്രമാണ്; എന്നുവെച്ചാൽ 20%. നെൽകൃഷി വികസനത്തിന് 90.85 കോടി രൂപയിൽ ചെലവാക്കിയത് 43 കോടി രൂപ മാത്രം; അത് 47% ആണ്.

ഹൈടെക് കൃഷിക്കുവേണ്ടി 55 ലക്ഷം രൂപ മാറ്റിവെച്ചിട്ട് ഒരു രൂപപോലും ചെലവഴിച്ചില്ല. അപ്പോൾ ഈ പദ്ധതി നിർവ്വഹണത്തിന്റെ കാര്യത്തിൽ നമ്മൾ എത്രമാത്രം പുറകിലാണെന്ന് അങ്ങ് കാണണം.

ശ്രീ. വി. എസ്. സുനിൽ കുമാർ: സർ, അങ്ങ് പറഞ്ഞ കണക്കുകളെല്ലാം ശരിയാണ്. പക്ഷെ കഴിഞ്ഞ വർഷത്തെപ്പോലെത്തന്നെ ജനുവരി, ഫെബ്രുവരി, മാർച്ച് മാസങ്ങളിലാണ് കൃഷിവകുപ്പിന്റെ expenditure എപ്പോഴും ഉണ്ടാകുന്നത്. കാരണം എല്ലാ വിളകളുടെയും ഫൈനൽ വരുമ്പോഴാണ് എക്സ്പെൻഡിചർ കണക്കാക്കുന്നത്. എല്ലാം on-going സ്കീമുകളായതിനാൽ അതിനെപ്പറ്റി ആശങ്കകളൊന്നും വേണ്ട. കഴിഞ്ഞ വർഷം 95% ആണ് എക്സ്പെൻഡിചർ എങ്കിൽ അതിനേക്കാൾ ഒരു ശതമാനമെങ്കിലും കൂടാൻ മാത്രമേ സാധ്യതയുള്ളൂ. അങ്ങ് പങ്കുവെച്ച ആശങ്കയിൽ അടിസ്ഥാനമില്ലെന്ന് ഞാൻ പറയുന്നില്ല. പക്ഷെ ഇപ്പോൾ ways and means clearance-ന്റെ ചില പ്രശ്നങ്ങളുണ്ടായിരുന്നു. അതെല്ലാം പരിഹരിക്കപ്പെട്ടിരിക്കുകയാണ്. അതുകൊണ്ട് ഇപ്പോൾ 42% എന്നുപറയുമ്പോൾ എന്റെ കയ്യിൽ കണക്കുണ്ട്, എല്ലാ മാസവും ഞങ്ങൾ റിവ്യൂ നടത്തുന്നതാണല്ലോ. അതിനുപുറമെ പഞ്ചായത്ത് കൃഷിയുമായി ബന്ധപ്പെട്ടുകൊണ്ട് ഏകദേശം 967 കോടി രൂപയുടെ സ്കീമുകൾ

നടപ്പാക്കുകയാണ്. അതുകൊണ്ട് എക്സ്പെന്റിച്ചറിന്റെ കാര്യത്തിൽ അങ്ങയുടെ ആശങ്കയ്ക്ക് വലിയ അടിസ്ഥാനമുണ്ടെന്ന് തോന്നുന്നില്ല. അത് പരിഹരിക്കാൻ കഴിയുമെന്നാണ് തോന്നുന്നത്. ഈ ഗവൺമെന്റ് കൃഷിക്കാർക്കുവേണ്ടി....

മി. സ്പീക്കർ: ബഹുമാനപ്പെട്ട മന്ത്രി, ഒന്ന് ശ്രദ്ധിക്കൂ. അടിയന്തരപ്രമേയം നമ്മൾ രണ്ട് മണിക്കൂർ എടുത്ത് ചർച്ച നടത്തിയതാണ്. ഇനി വീണ്ടും നമുക്ക് ബഡ്ജറ്റിനെക്കുറിച്ചുള്ള ചർച്ച തുടരേണ്ടതുണ്ട്. ദയവായി അങ്ങ് തുടർച്ചയായി ബഡ്ജറ്റ് ചർച്ചപോലെ വഴങ്ങരുത്.

ശ്രീ. വി. എസ്. സുനിൽ കുമാർ: സർ, കുറച്ച് വസ്തുതകൾ പറയണം. കാരണം ഇവിടെ ഒരുപാട് കാര്യങ്ങൾ ഉന്നയിച്ചതുകൊണ്ടാണ്. ഇത് സർക്കാർ മറുപടി പറയേണ്ട കാര്യങ്ങളല്ലേ? ഞാൻ വഴങ്ങുന്നില്ല. എനിക്ക് സംസാരിക്കാൻ അവസരം തന്നാൽ മതി.

ഇവിടെ തെങ്ങിനെപ്പറ്റി പറഞ്ഞു. ഈ കഴിഞ്ഞ പ്രകൃതിദുരന്തങ്ങളൊക്കെ ഉണ്ടായ സാഹചര്യത്തിൽ തെങ്ങിന്റെ ഉൽപ്പാദനക്ഷമത കഴിഞ്ഞ പത്ത് കൊല്ലമായി താഴേയ്ക്ക് വരികയാണ്. അതിന്റെ അടിസ്ഥാനത്തിലാണ് ഒരു നാളികേര വികസന കൗൺസിൽ രൂപീകരിച്ചുകൊണ്ട് 2018 മുതൽ 2028, 2029 വരെ നീണ്ടുനിൽക്കുന്ന ഒരു മിഷൻ മോഡൽ പരിപാടി ആരംഭിച്ചത്.

അതിനെത്തുടർന്ന് കേരഗ്രാമങ്ങൾ രൂപീകരിച്ചു. മലപ്പുറം ജില്ലയിലെ എം.എൽ.എ.-മാർ ഇവിടെയുണ്ടല്ലോ. ഏറ്റവും കൂടുതൽ കേരഗ്രാമം കൊടുത്തിരിക്കുന്നത് മലപ്പുറം ജില്ലയിലാണ്. എല്ലാ എം.എൽ.എ.-മാരും കേരഗ്രാമം ആവശ്യപ്പെടുന്നു. ഇപ്പോൾ 391 കേരഗ്രാമങ്ങൾ ആരംഭിച്ചുകഴിഞ്ഞു. ഈ കേരഗ്രാമങ്ങൾ ആരംഭിച്ചതിനെത്തുടർന്ന് പുറകിലേയ്ക്ക് പോയ നാളികേരത്തിന്റെ ഉൽപ്പാദന ക്ഷമത നേരിയ തോതിൽ വർദ്ധിപ്പിക്കാൻ കഴിഞ്ഞു. ഇന്നുള്ള ഉൽപ്പാദനക്ഷമത പത്ത് കൊല്ലം കൊണ്ട് 6996 ആകുമെന്നാണ് സ്റ്റാറ്റിസ്റ്റിക്സ് ഡിപ്പാർട്ടുമെന്റിന്റെ കണക്ക്. Coconut Development Board (CDB) പറയുന്ന കണക്ക് 9000 ആണ്. എന്തായാലും ഇപ്പോൾ ഉള്ളതിന്റെ മൂന്നിലൊന്ന് ഉൽപ്പാദനക്ഷമത വർദ്ധിപ്പിക്കാൻവേണ്ടി ബഹുമാനപ്പെട്ട മന്ത്രി ശ്രീ. കെ. കൃഷ്ണൻകുട്ടി പറയുന്നതുപോലെ അവരുമായി ചേർന്നുകൊണ്ട് ഇറിഗേഷൻ മേഖലയിലും അതുപോലെതന്നെ സൂക്ഷ്മതല പരിപാലന രീതിയിലൂടെയും പത്ത് കൊല്ലം കൊണ്ട് കേരളത്തിന്റെ നാളികേരത്തിന്റെ വിസ്തൃതിയും ഉൽപ്പാദനക്ഷമതയും വർദ്ധിപ്പിക്കാൻ ആവശ്യമായ കാര്യക്ഷമമായ നടപടികൾ ആരംഭിച്ച് കഴിഞ്ഞിരിക്കുകയാണ്.

ശ്രീ. പി. ജെ. ജോസഫ്:(മൈക്ക് ഓഫ്).....

ശ്രീ. വി. എസ്. സുനിൽ കുമാർ: വഴങ്ങാൻ പാടില്ലെന്ന് ബഹുമാനപ്പെട്ട സ്പീക്കർ പറഞ്ഞിരിക്കുകയാണ്. സ്പീക്കർ പറഞ്ഞാൽ ഞാൻ വഴങ്ങാം.

ശ്രീ. പി. ജെ. ജോസഫ്: സർ, ഈ സീസൺ അനുസരിച്ച് നാളികേരത്തിന്റെ സംഭരണ വില 27/- രൂപയാണ്. ഒരു കിലോ നിങ്ങൾക്ക് സംഭരിക്കാൻ പറ്റുമോ? ഇപ്പോൾ നാളികേരത്തിന് കിലോയ്ക്ക് 35/- രൂപ വിലയുണ്ട്. അത് 40/- രൂപയാണെങ്കിൽ മാത്രമേ സംഭരണം നടക്കുകയുള്ളൂ. എല്ലാ സ്ഥലത്തും ചുവന്ന ചെല്ലി തെങ്ങിനെ തകർത്തുകൊണ്ടിരിക്കുകയാണ്.

ശ്രീ. വി. എസ്. സുനിൽ കുമാർ: സർ, മിനിമം സപ്പോർട്ട് പ്രൈസ് കേന്ദ്രം നിശ്ചയിക്കുന്നതാണ്. പച്ചത്തേങ്ങയ്ക്ക് പ്രത്യേക സംഭരണ വില 27/- രൂപയാക്കി എൽ.ഡി.എഫ്. ഗവൺമെന്റ് നിശ്ചയിച്ചിരുന്നു. അന്ന് അത് നിശ്ചയിക്കുമ്പോൾ ഗവൺമെന്റ് പറഞ്ഞതെന്താണ്? പച്ചത്തേങ്ങയുടെ വില 27/- രൂപയിൽ താഴെ എന്ന് വരുമ്പോൾ അന്ന് നാളികേരത്തിന്റെ സംഭരണം നടത്തുമെന്നാണ്. ഇവിടെ ഇപ്പോൾ ഒരു സ്ഥലത്തും 27/- രൂപയിൽ താഴെ പച്ചത്തേങ്ങയുടെ വിലയില്ല. 27/- രൂപയേക്കാൾ എന്ന് വില താഴ്ന്നാലും 900 കേന്ദ്രങ്ങളിൽ പച്ചത്തേങ്ങ സംഭരിക്കാനുള്ള സർവ്വവിധ സംവിധാനങ്ങളും

സംസ്ഥാന കൃഷി വകുപ്പ് ഒരുക്കിയിട്ടുണ്ട്. അതുകൊണ്ട് നാളികേരത്തിന് 30-32 രൂപ വിലയുള്ളപ്പോൾ ഒരു കൃഷിക്കാരനും 27/- രൂപയ്ക്ക് പച്ചത്തേങ്ങ സംഭരിക്കില്ല. അതാണ് താങ്ങുവില. ഞാൻ ചോദിക്കട്ടെ, നാഫെഡ് സംഭരിക്കുന്നതെങ്ങനെയാണ്? 95 രൂപ 20 പൈസയാണ് ഒരു കിലോ കൊപ്രയുടെ വില. അത് 95 രൂപ 21 പൈസയായാൽ നാഫെഡ് സംഭരിക്കില്ല. ആ നയം തന്നെയാണ് നിങ്ങളും എടുത്തത്. അതിന്റെ അടിസ്ഥാനത്തിൽ തന്നെയാണ് പൊയ്ക്കൊണ്ടിരിക്കുന്നത്. അതുകൊണ്ട് പച്ചത്തേങ്ങ സംഭരണം സംസ്ഥാന ഗവൺമെന്റ് ഉപേക്ഷിച്ചതല്ല. പച്ചത്തേങ്ങ സംഭരിക്കാൻ വേണ്ട സംവിധാനം ഇവിടെയുണ്ട്. പച്ചത്തേങ്ങ സംഭരിക്കേണ്ട സന്ദർഭം വന്നാൽ, അത് 27/- രൂപയ്ക്ക് താഴെയായിക്കഴിഞ്ഞാൽ ഞങ്ങൾ സംഭരിക്കും.

ശ്രീ. പി. ജെ. ജോസഫ്:(മൈക്ക് ഓഫ്).....

ശ്രീ. വി. എസ്. സുനിൽ കുമാർ: സർ, ഇവിടെ ശ്രീ. ഷാഫി പറമ്പിൽ ചോദിച്ച, കേന്ദ്ര ഗവൺമെന്റിന്റെ മിനിമം സപ്പോർട്ട് പ്രൈസ് കമ്മിറ്റിക്ക് മുൻപാകെ ഒരു കിലോ പച്ചത്തേങ്ങയ്ക്ക് 40/- രൂപ ആക്കണമെന്ന ശുപാർശയാണ് സംസ്ഥാന ഗവൺമെന്റ് കൊടുത്തിരിക്കുന്നത്. അതുപോലെ

നെല്ലിന്റെ വില 29 രൂപ 90 പൈസ ആക്കണമെന്നാണ് ഞങ്ങൾ കൊടുത്തിരിക്കുന്ന കണക്ക്. നമ്മൾ കണക്ക് വച്ചുകൊണ്ട് കേന്ദ്രത്തോട് ആവശ്യപ്പെട്ടിട്ടുണ്ട്. പക്ഷെ കേന്ദ്രത്തിന്റെ കണക്കുകൂട്ടലുകൾ പലപ്പോഴും വ്യത്യസ്തമാണ്. അവർ എം. എസ്. സ്വാമിനാഥൻ കമ്മീഷൻ പറയുന്ന കാര്യങ്ങളിൽനിന്നും വ്യത്യസ്തമായ കണക്കുകൂട്ടലുകൾ വച്ച് എം.എസ്.പി. നിശ്ചയിച്ചുകൊണ്ട് കൃഷിക്കാരെ ദ്രോഹിക്കുകയാണ്. അതുകൊണ്ട് എം.എസ്.പി. നിശ്ചയിക്കുന്ന കാര്യത്തിൽ നമുക്കൊന്നും ചെയ്യാൻ കഴിയില്ല. കേരളത്തിലെ കൃഷിക്കാരെ സംരക്ഷിക്കാൻവേണ്ടി ഇതുമാത്രമല്ല ഇവിടെ നടപ്പാക്കിയത്. ഇന്ത്യയിലാദ്യമായി കർഷക ക്ഷേമ ബോർഡ് നിയമം ഈ നിയമസഭ പാസ്സാക്കി. ഞാൻ ഇവിടെ ബഹുമാന്യനായ ശ്രീ. സണ്ണി ജോസഫിന്റെ ആത്മാർത്ഥതയെ ചോദ്യം ചെയ്യുന്നില്ല. അദ്ദേഹം കർഷക ക്ഷേമ ബോർഡിന്റെ സെലക്ട് കമ്മിറ്റിയിലുണ്ടായിരുന്ന ആളാണ്. ബഹുമാന്യനായ കെ. സി. ജോസഫും ഉണ്ടായിരുന്നു. അതിൽ ഏറ്റവും കൂടുതൽ കോൺട്രിബ്യൂട്ട് ചെയ്ത രണ്ട് മെമ്പർമാർ കൂടിയാണിവർ. പക്ഷെ ഇക്കാര്യത്തിൽ നിങ്ങളുടെ ആത്മാർത്ഥതയെ ചോദ്യം ചെയ്യുന്നതിന് കാരണം, കർഷക ക്ഷേമ ബോർഡ് നിയമം ഈ നിയമസഭയിൽ വന്നു, നിങ്ങൾക്ക് എന്തെങ്കിലും

അഭിപ്രായവ്യത്യാസം ഉണ്ടായിരുന്നോ? അന്ന് ഇന്ത്യയിലാദ്യമായി കൃഷിക്കാർക്കുവേണ്ടി ക്ഷേമനിധി ബോർഡ് ഏർപ്പെടുത്തുന്ന, അവരുടെ മക്കളുടെ വിദ്യാഭ്യാസം, നിങ്ങളുടെ കർഷക നയത്തിൽ പറഞ്ഞിരുന്ന അവകാശ ലാഭം, ആ അവകാശലാഭം പ്രത്യേക സെക്ഷനായി ചേർക്കാൻ വേണ്ടി ഒന്നര ദിവസം എടുത്താണ് നമ്മൾ അത് ചർച്ച ചെയ്ത് പരിഹരിച്ചത്. ഇന്ത്യയിലാദ്യമായി കൃഷിക്കാർക്ക് അവകാശ ലാഭം അടക്കമുള്ള കാര്യങ്ങൾ അനുവദിച്ചുകൊടുക്കുന്ന കർഷക ക്ഷേമ ബോർഡ് നിയമം നിയമസഭയിൽ ചർച്ചയ്ക്ക് വന്നപ്പോൾ ആ നിയമസഭ ബഹിഷ്കരിച്ചവരാണ് നിങ്ങൾ. അതിനെപ്പറ്റി ചർച്ച ചെയ്യാനോ മറുപടി പറയാനോ നിങ്ങൾ തയ്യാറായോ? എന്തുകാരണവും ആയിക്കൊള്ളട്ടെ, ഇപ്പോൾ കൃഷിക്കാരനാണ് ഏറ്റവും വലിയ കാര്യമെന്ന് നിങ്ങൾ പറയുമ്പോൾ ഏത് കാര്യത്തെപ്പറ്റിയും ഒത്തുതീർപ്പുണ്ടാക്കാൻ അന്ന് കഴിയുമായിരുന്നു. അങ്ങ് അന്ന് ബഹിഷ്കരണം ഒഴിവാക്കി ഇവിടെ നടന്ന ചർച്ചയിൽ പങ്കെടുത്തിരുന്നെങ്കിൽ സംസ്ഥാനത്ത് കൃഷിക്കാരനുമായി ബന്ധപ്പെട്ട സുപ്രധാനമായ നിയമം പ്രതിപക്ഷത്തിന്റെ ഒരു ശബ്ദംപോലുമില്ലാതെയല്ലേ പാസ്സാക്കിയത്? വളരെ വിഷമമുണ്ടാക്കിയ കാര്യമാണത്. ഒരു കൊല്ലക്കാലം നീണ്ടുനിന്ന സെലക്ട് കമ്മിറ്റിയുടെ

ചർച്ചയിലൂടെ നാം കൊണ്ടുവന്ന ആ നിയമം ചർച്ച ചെയ്യാൻപോലും നിങ്ങൾ തയ്യാറായില്ല. അതുകൊണ്ടാണ് നിങ്ങളുടെ ആത്മാർത്ഥതയെ ചോദ്യം ചെയ്യേണ്ടി വരുമെന്ന് ഞാൻ പറയുന്നത്. ഞാൻ അധികം നീട്ടി പ്രസംഗിക്കുന്നില്ല. ഇവിടെ പറഞ്ഞ ഒരു കാര്യം, ആദിവാസി മേഖലയുമായി ബന്ധപ്പെട്ടുകൊണ്ട് സംസ്ഥാന ഗവൺമെന്റ് നടപ്പാക്കുന്ന നയങ്ങളെക്കുറിച്ചാണ്. അട്ടപ്പാടി മേഖലയിൽ മില്ലറ്റ് വില്ലേജ് പദ്ധതി, അതിരപ്പള്ളി മേഖലയുമായി ബന്ധപ്പെട്ടുകൊണ്ട് ആദിവാസി കർഷകർക്കുവേണ്ടിയുള്ള പദ്ധതി, വയനാട്ടിലെ കൃഷിക്കാർക്കുവേണ്ടിയുള്ള പദ്ധതി അങ്ങനെ തുടങ്ങി ആദിവാസി മേഖല അടക്കമുള്ള കാർഷിക മേഖലയിലെ കൃഷിക്കാർക്കുവേണ്ടി പ്രത്യേക പദ്ധതി കൊണ്ടുവന്നു. ഇവിടെ ഇൻഷുറൻസിനെപ്പറ്റി ചോദിച്ചു. ഇന്ത്യയിലാദ്യമായി ഏറ്റവും വലിയ സ്റ്റേറ്റ് ഇൻഷുറൻസ് സ്കീം നടപ്പാക്കിയത് കേരളത്തിലാണ്. 1995-ൽ ഉണ്ടായിരുന്ന സ്കീമിൽ മാറ്റം വരുത്തി ഇവിടത്തെ കൃഷിക്കാരെ സംരക്ഷിക്കാൻ വേണ്ടി 26 വിളകൾക്ക് സ്റ്റേറ്റ് ഇൻഷുറൻസ് സ്കീമിൽ അംഗങ്ങളാകാൻ അവസരം ഉണ്ടാക്കിക്കൊടുത്തു. നിങ്ങളുടെ ഗവൺമെന്റ് ഭരിക്കുമ്പോൾ ഒരു വാഴ നശിച്ചാൽ നിങ്ങൾ കൊടുക്കുന്ന നഷ്ടപരിഹാരം എത്രയാണെന്ന് അറിയാമോ?

50/-രൂപ. അതും നേത്രവാഴ, കപ്പവാഴ, റോബസ്റ്റ് എന്നിവയ്ക്ക് മാത്രം. ക്ലയാർത്ത വാഴയ്ക്ക് 20/-രൂപ. എന്നാൽ സ്റ്റേറ്റ് ഇൻഷുറൻസ് സ്കീമിന്റെ ഭാഗമായി ഇപ്പോൾ ഈ ഗവൺമെന്റ് അധികാരത്തിൽ വന്നപ്പോൾ ഒരു വാഴയുടെ ഇൻഷുറൻസിന്റെ നഷ്ടപരിഹാരത്തുക 50/- രൂപയിൽ നിന്നും 300/- രൂപയായി വർദ്ധിപ്പിച്ചു. ശ്രീ. തിരുവഞ്ചൂർ രാധാകൃഷ്ണൻ, അങ്ങേയ്ക്ക് വാഴയുണ്ടെങ്കിലേ മനസ്സിലാകൂ. വാഴ വയ്ക്കാത്തവർക്ക് അത് മനസ്സിലാകില്ല. 2016-ൽ നിങ്ങളുടെ ഭരണകാലത്ത് 89,862 പേരാണ് ഇൻഷുറൻസിൽ ചേർന്നത്. അന്ന് കൊടുത്തത് 1,60,00,000/- രൂപയാണ്. 2019-2020-ൽ ഈ ഇൻഷുറൻസിൽ ചേർന്നവരുടെ എണ്ണം 337554 ആയി. 54 കോടി രൂപ കൃഷിക്കാർക്ക് ഇൻഷുറൻസിന്റെ നഷ്ടപരിഹാരമായി കൊടുക്കാൻ കഴിഞ്ഞു. ഇത് വസ്തുതകളാണ്, ഞാൻ വെറുതെ ബഡായി പറയുന്നതൊന്നുമല്ല. ഇതൊക്കെ വസ്തുതകൾ വെച്ച് പറയുന്നതാണ്. അതിന്റെ ഭാഗമായി തെങ്ങിന് 1000/- രൂപയെന്നത് 2000/- രൂപയാക്കി, കമുകിന് 100/- രൂപയെന്നത് 200/- രൂപയാക്കി, റബ്ബറിന് 500/- രൂപയെന്നത് 1000/- രൂപയാക്കി, കശുമാവ് 200/- രൂപയെന്നത് 750/- രൂപയാക്കി, മരിച്ചീനി 5000/- രൂപയെന്നത് 10,000/- രൂപയാക്കി മാറ്റി, കൈതച്ചക്ക 25/- രൂപയെന്നത് 50/- രൂപയാക്കി,

കുരുമുളക് 40/- രൂപയെന്നത് 200/- രൂപയാക്കി, ഏലം 30,000/- രൂപയെന്നത് 60,000/- രൂപയാക്കി, ഇഞ്ചി 40,000/- രൂപയെന്നത് 80,000/- രൂപയാക്കി, മഞ്ഞൾ 40,000/- രൂപയെന്നത് 60,000/- രൂപയാക്കി, കാപ്പി 75/- രൂപയെന്നത് 350/- രൂപയാക്കി, തേയില 60,000/- രൂപയെന്നത് 70,000/- രൂപയാക്കി, കൊക്കോ 35/- രൂപയെന്നത് 300/- രൂപയാക്കി, നിലക്കടല 8,000/- രൂപയെന്നത് 12,000/- രൂപയാക്കി, എള്ള 5,000/- രൂപയെന്നത് 12,500/- രൂപയാക്കി മാറ്റി. അതിനുപുറമേ ഇൻഷുറൻസിന്റെ കാര്യത്തിൽ എട്ട് വിളകൾക്ക് കൊടുത്തുകൊണ്ടിരിക്കുന്ന നാച്ചുറൽ കലാമിറ്റി നഷ്ടപരിഹാരം നേരെ ഇരട്ടിയാക്കി മാറ്റി. ഈ ഗവൺമെന്റ് അധികാരത്തിൽ വന്നശേഷം കാപ്പി, കുരുമുളക്, റബ്ബർ, കവുങ്ങ് തുടങ്ങിയ എട്ട് മലയോര വിളകൾക്ക് കൊടുത്തുകൊണ്ടിരിക്കുന്ന നഷ്ടപരിഹാരത്തുക ഞങ്ങൾ നേരെ ഇരട്ടിയാക്കി മാറ്റി. ഈ ബഡ്ജറ്റിൽ ഒന്നുമില്ലെന്ന് പറയുന്നു, അങ്ങനെ പറയുന്നത് കണ്ണുപൊട്ടമാരാണ്. നെൽകൃഷിക്കുള്ള ബഡ്ജറ്റ് വിഹിതം 9085 ലക്ഷം രൂപയിൽനിന്നും 11,824 ലക്ഷം രൂപയായി വർദ്ധിപ്പിച്ചിരിക്കുകയാണ്. അതിനുപുറമേ നെൽകൃഷിക്ക് 2000/- രൂപ ഉടമസ്ഥന്മാർക്ക് റോയൽറ്റി കൊടുക്കുകയാണ്. നിങ്ങൾ എവിടെയെങ്കിലും കേട്ടിട്ടുണ്ടോ. ശ്രീ. കെ.

കൃഷ്ണൻകുട്ടി എന്നുപറയുന്ന കൃഷിയോട് താൽപര്യമുള്ളയാൾ യു.ഡി.എഫ്.-ലുള്ള കാലത്ത് ഒരുപാട് കരണ്ട് പറഞ്ഞു, നിങ്ങൾ വല്ലതും ചെയ്തോ? ഒന്നും നടന്നില്ല. കർഷക ക്ഷേമ ബോർഡിനെപ്പറ്റി പറഞ്ഞു, നടന്നോ? അദ്ദേഹത്തിനെ ചെയർമാനാക്കി നിങ്ങൾ പറഞ്ഞ നല്ല കാര്യങ്ങൾ നടപ്പാക്കുന്നത് ഞങ്ങളാണ്. ശ്രീ. തിരുവഞ്ചൂർ രാധാകൃഷ്ണൻ ഞാൻ പറഞ്ഞത് മനസ്സിലായോ. നിങ്ങളുടെ ആളുകൾക്ക് സർക്കസിലെ അടിയുണ്ടല്ലോ, അതുപോലെ ശബ്ദം മാത്രമേയുള്ളൂ. സർക്കസിലെ ജോക്കർമാരുടെ അടിയുണ്ട്, അത് റോ എന്ന് ശബ്ദം മാത്രമേ കേൾക്കൂ ആൾക്ക് വേദനിക്കില്ല. ഇങ്ങനത്തെ സർക്കസിലെ അടിമാത്രമാണ് നിങ്ങൾ നടത്തിയത്. പക്ഷെ ഞങ്ങൾ അത് നടപ്പാക്കി. ഞങ്ങൾ കർഷക ക്ഷേമനിധി നടപ്പാക്കി. (...ബഹളം...) അതിനുപുറമെ തൃശ്ശൂർ ഓപ്പറേഷൻ കോൾ ഡബിളിന് 200 ലക്ഷം രൂപ. നാളികേര കൃഷിയുമായി ബന്ധപ്പെട്ട് കഴിഞ്ഞ ബഡ്ജറ്റിലെ 65 കോടി രൂപ 74 കോടി രൂപയായി വർദ്ധിപ്പിച്ചു. അതിനുപുറമെ 20 കോടി രൂപ നാളികേര വികസന കൗൺസിലിന് മാറ്റി വച്ചിരിക്കുകയാണ്. ഹൈടെക് കൃഷിക്കുവേണ്ടി 205 കോടി രൂപയെന്നുള്ളത് 260 കോടി രൂപയാക്കി വർദ്ധിപ്പിച്ചു. നമ്മുടെ ഭാവി മാറണമെങ്കിൽ കേരളത്തിലെ പഴവർഗ്ഗങ്ങളുടെ

കൃഷിയും പുഷ്പകൃഷിയും വർദ്ധിക്കണം. ഇത് പ്രധാനപ്പെട്ട കാര്യമാണ്. തേനിന്റെയും പഴവർഗ്ഗങ്ങളുടെയും പുഷ്പകൃഷിയുടെയും സാധ്യതയുടെ പത്ത് ശതമാനംപോലും നമ്മൾ ഉപയോഗപ്പെടുത്തിയിട്ടില്ല. ഈ ദിശയിൽ സംസ്ഥാന ഗവൺമെന്റ് ആരംഭിക്കാൻ പോകുന്ന ഒരു വലിയ പദ്ധതിയാണ് ഒരു കൊല്ലം ഒരു കോടി പഴവർഗ്ഗങ്ങൾ കൃഷിചെയ്യുന്ന പദ്ധതി. അതിനുപുറമെ നയപരമായ കാര്യങ്ങൾ ഒരുപാടുണ്ട്. നമ്മുടെ പ്ലാന്റേഷനുകളിൽ കഴിയുമോ, ആലോചിക്കേണ്ട കാര്യമാണ്. നയപരമായ കാര്യമായതുകൊണ്ട് ഞാൻ അതിനെപ്പറ്റി പറയുന്നില്ല. പക്ഷെ കേരളത്തിൽനിന്ന് 20000 കോടി രൂപയുടെ പഴവർഗ്ഗങ്ങൾ ഉൽപാദിപ്പിക്കാൻ കഴിയുന്ന സാധ്യതകളാണ് സംസ്ഥാനത്ത് ഇന്ന് ഉയർന്നുവന്നിരിക്കുന്നത്. പുഷ്പകൃഷിയുടെ ഭാഗമായി നെതർലാന്റ് ഗവൺമെന്റുമായി ചേർന്ന് Centre of Excellence സ്ഥാപിച്ചിരിക്കുന്നു, കരാർ ഒപ്പുവച്ചിരിക്കുന്നു. കേരളത്തെ പുഷ്പകൃഷിയുടെ ഒരു ഹബ്ബാക്കി മാറ്റാൻവേണ്ടിയുള്ള നടപടി സംസ്ഥാന ഗവൺമെന്റ് ആരംഭിച്ചു കഴിഞ്ഞിരിക്കുകയാണ്. ഒരു കാര്യം പറയാം, അടുത്ത പത്ത് കൊല്ലം, രണ്ട് പതിറ്റാണ്ട്, ഞാൻ ഇത് അങ്ങയോട് പറയുകയാണ്, ലോകം മുഴുവനും ക്യാഷ് ക്രോപ്പിൽനിന്നും മാറുകയാണ്. ക്യാഷ് ക്രോപ്പ് മാറി എല്ലാവരും ഫുഡ്

ക്രോപ്പിലേയ്ക്ക് വന്നുകൊണ്ടിരിക്കുകയാണെന്ന് നിങ്ങൾക്കറിയാം. നമ്മുടെ കേരളത്തിന്റേത് അനന്തമായ സാധ്യതയാണ്. ചെറിയ സംസ്ഥാനമാണെങ്കിലും നല്ല മണ്ണും കാലാവസ്ഥയും മഴയും കിട്ടുന്ന സ്ഥലമാണ്. നമ്മൾ വേണ്ടവിധം അത് ഉപയോഗപ്പെടുത്തിയിട്ടില്ല. കൃഷി ശാസ്ത്രീയമായി മാറ്റിക്കഴിഞ്ഞാൽ കേരളത്തിന്റെ ഏറ്റവും വലിയ സാധ്യതയെന്ന് പറയുന്നത്, വരുന്ന രണ്ട് പതിറ്റാണ്ടിനുള്ളിൽ കേരളത്തിൽ വലിയ മാറ്റമുണ്ടാക്കാൻ കഴിയും. ചെറുപ്പക്കാർ കൃഷിയിലേയ്ക്ക് വരുന്നില്ലായെന്ന് പറഞ്ഞു, സംസ്ഥാന ഗവൺമെന്റ് Value Addition for Income Generation in Agriculture, 'VAIGA' എന്ന പരിപാടി ആരംഭിച്ചു. നാല് കൊല്ലം കൊണ്ട് നമ്മുടെ നാളികേരത്തിന്റെ, പഴവർഗ്ഗങ്ങളുടെ എല്ലാം മുപ്പത് സംരംഭകരെ വാല്യൂ അഡീഷൻ മേഖലയിലേയ്ക്ക് കൊണ്ടുവരാൻ കഴിഞ്ഞു. അതുപോര, ഒരു നയം രൂപീകരിച്ചു. കേരളത്തിൽ നാം ഈ വർഷം നൂറ് സംരംഭങ്ങൾ കൊണ്ടുവരാൻ പോകുകയാണ്. അത് കൃഷിക്കാരെ മാത്രമല്ല ചെറുപ്പക്കാരെയും വച്ചുകൊണ്ടാണ്. ലോകം മുഴുവൻ ഫുഡ് ക്രോപ്പിലേയ്ക്ക് പോകുന്നതിന്റെ കാരണം കോർപ്പറേറ്റുകളെല്ലാം ഏറ്റവും അധികം ഇൻവെസ്റ്റ് ചെയ്യുന്നത് കാർഷിക മേഖലയിലാണ്, അതിനെ ചുവടുപിടിച്ചുകൊണ്ട് സഹായിക്കാനാണ് കേന്ദ്ര ഗവൺമെന്റ് കോൺട്രാക്ട്

കൃഷി കൊണ്ടുവരാൻ തീരുമാനിച്ചിരിക്കുന്നത്. കേരളത്തിൽ കോൺട്രാക്ട് കൃഷി വരാൻ പോകുന്നില്ല. ഇവിടത്തെ കൃഷി കൃഷിക്കാരെ തന്നെ ഏൽപ്പിക്കും. കൃഷിക്കാരന് വീണ്ടും പാട്ടക്കാരനാകാൻ കഴിയില്ല. ഇവിടെ ഇനി കോർപ്പറേറ്റ് തമ്പുരാക്കന്മാർ വരണ്ട. ഇവിടെ കൃഷിക്കാർ കൃഷിക്കാർ തന്നെയായിരിക്കും. അതിന്റെ അടിസ്ഥാനത്തിൽ നാം ഇനി രണ്ട് പതിറ്റാണ്ട് എന്ന് പറയുന്നത്, ലോകം മുഴുവനും കാർഷിക രംഗത്ത് കേന്ദ്രീകരിക്കുമ്പോൾ ഏറ്റവും വലിയ തൊഴിൽ മേഖലയായി മാറാൻ കഴിയുന്ന ഐ.റ്റി. മേഖലയേക്കാൾ മറ്റ് വ്യവസായ മേഖലയേക്കാൾ ഏറ്റവും അധികം തൊഴിൽ നൽകാൻ കഴിയുന്നതും ഏറ്റവും അധികം സാധ്യതയുള്ളതും ഹുഡ് ഇൻഡസ്ട്രിയുമായി ബന്ധപ്പെട്ട മേഖലയ്ക്ക് ഏറ്റവും വലിയ സംഭാവന ചെയ്യാൻ കഴിയുന്ന ഒരു സംസ്ഥാനം കേരളമായിരിക്കും. ഇപ്പോൾ 14 ക്രോപ്പുകൾ ഭൗമസൂചിക പദവി (Geographical indication) നേടിക്കഴിഞ്ഞു. ചങ്ങാലിക്കോടൻ നേത്രവാഴ, തിരൂർ വെറ്റില, മറയൂർ ശർക്കര, വട്ടവിള വെളുത്തുള്ളി ഉൾപ്പെടെയുള്ള കേരളത്തിലെ 14 ക്രോപ്പുകൾക്ക് ജിയോ രജിസ്ട്രേഷൻ നേടിക്കൊടുത്തു. എന്തിനുവേണ്ടിയാണ്? കൃഷിക്കാരുടെ ഉൽപ്പന്നങ്ങളോട് വേറെ ആരും മത്സരിക്കാൻ പാടില്ല. ആ കൃഷിക്കാരന് മൊണോപോളി കിട്ടത്തക്ക

വിധത്തിൽ ഇവിടെ കൃത്യമായ

മി. സ്പീക്കർ: അങ്ങ് കൺക്ലൂഡ് ചെയ്തോളൂ. അങ്ങയുടെ സമയം കഴിഞ്ഞിരിക്കുന്നു.

ശ്രീ. വി. എസ്. സുനിൽ കുമാർ: സർ, കൃത്യമായ ആസൂത്രണത്തോടുകൂടി സംസ്ഥാന ഗവൺമെന്റ് കൃഷിക്കാരെ സംരക്ഷിക്കാൻവേണ്ടിയുള്ള കാര്യങ്ങളുമായി മുന്നോട്ടുപോകുകയാണ്. ഇവിടെ പ്രമേയാവതാരകൻ സൃഷ്ടിച്ചതുപോലെ നമ്മൾ ചെയ്യേണ്ട കാര്യമെന്താണ്.

ശ്രീ. കെ. സി. ജോസഫ്: സർ, റബ്ബറിന്റെ കാര്യം പറയണം.

ശ്രീ. വി. എസ്. സുനിൽ കുമാർ: സർ, റബ്ബറിന്റെ കാര്യം ഞാൻ പറയാം.

അത് അങ്ങേയ്ക്ക് ഞാൻ രാവിലെ മറുപടി പറഞ്ഞതാണ്. അങ്ങ് പറഞ്ഞ കാര്യം പരിശോധിക്കാമെന്ന് ഞാൻ പറഞ്ഞിട്ടുണ്ട്. അതിന്റെ ഇൻസെന്റീവുമായി ബന്ധപ്പെട്ട് വന്ന തർക്കം നമുക്ക് പരിശോധിക്കാം. അതിൽ തർക്കിക്കേണ്ട കാര്യമില്ലല്ലോ. ഒരു കാര്യം നിങ്ങൾ മനസ്സിലാക്കേണ്ടത്, നിങ്ങളാണ് ഈ സംഗതി കൊണ്ടുവന്നതെങ്കിലും നിങ്ങൾ അഞ്ച് കൊല്ലംകൊണ്ട് കൊടുത്തതിനേക്കാളും മൂന്ന്, നാല്, അഞ്ചിരട്ടി തുക ഞങ്ങൾ കൊടുത്തു. നിങ്ങൾ അന്ന് 300 കോടി രൂപ മാറ്റിവച്ചു. നിങ്ങൾ നാല് വർഷം എന്തുചെയ്തു?

ബഹുമാനപ്പെട്ട പ്രതിപക്ഷനേതാവേ അങ്ങ് കണക്ക് പരിശോധിക്കൂ. നിങ്ങൾ 100 കോടി രൂപയിൽ താഴെ, 87 കോടി രൂപയാണ് കൊടുത്തിരിക്കുന്നത്. ആ കണക്ക് വേണമെങ്കിൽ പരിശോധിക്കാം. ഞങ്ങൾ ആയിരത്തി ഒരുന്നൂറ്റി ചില്ലാനം കോടി രൂപ ഈ നാല് കൊല്ലംകൊണ്ട് കൊടുത്തല്ലോ, അത് സത്യമല്ലേ. പിന്നെ ഒരു കാര്യം റബ്ബർ കൃഷിക്കാരന്റെ കാര്യത്തിൽ 'കപ്പൽ മുങ്ങിയ ചേതം നമുക്ക് കാവ് ചോർന്ന് തീർക്കാൻ പറ്റില്ല'.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, നാല് വർഷം ഒരു രൂപ അഡീഷണൽ റബ്ബറിന് കൊടുക്കുന്ന പ്രഖ്യാപനങ്ങളുമായിട്ട് കാലക്ഷേപം ചെയ്തിട്ട് അവസാന വർഷമല്ലേ അത് പ്രഖ്യാപിക്കാൻ കഴിഞ്ഞുള്ളൂ. നിങ്ങൾ ഒരു ചുക്കും ചെയ്തില്ല. നൂറു കോടി രൂപയുടേത്. (...ബഹളം...)

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ..മൈക്ക് ഓഫ്..

അന്നാണ് വില 70/- രൂപയായി കുറഞ്ഞത്. അന്നാണ് അന്നത്തെ ധനകാര്യ വകുപ്പുമന്ത്രി കെ. എം. മാണി വിലസ്ഥിരതാ ഫണ്ട് കൊണ്ടുവന്നത്. നിങ്ങൾ ഒരു രൂപ വർദ്ധിപ്പിച്ചോ? (...ബഹളം...) ഒരു രൂപ വർദ്ധിപ്പിക്കാൻ തയ്യാറായോ?

ഡോ. ടി. എം. തോമസ് ഐസക്: സർ, ഇവിടത്തെ ഓരോ ബഡ്ജറ്റിലും

എത്ര വട്ടം ഈ കാര്യം ചർച്ച ചെയ്തിട്ടുണ്ട്?

ശ്രീ. വി. എസ്. സുനിൽ കുമാർ: സർ, യു.ഡി.എഫ്.-ന്റെ

നേതാക്കന്മാരോട് എനിക്ക് പറയാനുള്ളത്, നിങ്ങൾ റബ്ബർ

കൃഷിക്കാർക്കുവേണ്ടി മുതലക്കണ്ണിർ ഒഴുക്കുന്നുവെന്നല്ലാതെ അവർക്കുവേണ്ടി

ആത്മാർത്ഥമായി ഒന്നും ചെയ്തിട്ടില്ല. റബ്ബർ ഇൻഡസ്ട്രിയായ എം.ആർ.എഫ്.-

നുവേണ്ടിയാണ് നിന്നത്. യു.ഡി.എഫ്. ഗവൺമെന്റ് റബ്ബർ

ഇറക്കുമതിക്കുവേണ്ടി എല്ലാം ചെയ്തുകൊടുത്തില്ലേ. (...ബഹളം...) (...ബഹളം...)

റബ്ബർ ഇറക്കുമതിക്ക് കാരണക്കാരാരാണ്? എന്താ പറയാത്തത്? റബ്ബർ

ഇറക്കുമതി നയം, ആസിയാൻ കരാർ കൊണ്ടുവന്നത് ആരാണ്. അതിന്റെ

ഭാഗമായി കേരളത്തിലെ കൃഷിക്കാരെ വഞ്ചിച്ചത് നിങ്ങളാണ്. എന്നിട്ട്

ബഹുമാനപ്പെട്ട ബിഷപ്പുമാർ സമരം നടത്തുമ്പോൾ അതിന്റെ മുമ്പിൽപോയി

പ്രസംഗിക്കുന്നതിൽ ഒരു ഉളുപ്പുവേണം. (...ബഹളം....)

മി. സ്പീക്കർ: എല്ലാവരും ഇരിക്കൂ. അങ്ങ് കൺക്ലൂഡ് ചെയ്യൂ.

ശ്രീ. വി. എസ്. സുനിൽ കുമാർ: സർ, വസ്തുതകൾ പറയുമ്പോൾ

പൊള്ളുന്നതുകൊണ്ടായിരിക്കും ഇവർക്ക് കാര്യങ്ങൾ ചർച്ച ചെയ്യാൻ

താല്പര്യമില്ലാത്തത്. പക്ഷെ ഞാൻ പ്രതിപക്ഷത്തോട് പറയുന്നത് നമുക്ക് ചർച്ച ചെയ്യാമെന്നാണ്. (...ബഹളം....)

മി. സ്പീക്കർ: അങ്ങ് കൺക്ലൂഡ് ചെയ്യൂ.

ശ്രീ. വി. എസ്. സുനിൽ കുമാർ: അവർ ഇരിക്കട്ടെ.

മി. സ്പീക്കർ: അങ്ങേയ്ക്കല്ലേ മൈക്ക്.

ശ്രീ. വി. എസ്. സുനിൽ കുമാർ: സർ, (...ബഹളം...) ഞാൻ വല്ല തെറ്റും പറഞ്ഞോ. ഇവർ ഈ ബഹളം വയ്ക്കാൻ മാത്രം എന്ത് തെറ്റ് ചെയ്തു. ശ്രീ. റോഷി അഗസ്റ്റിനൊക്കെ എന്തിനാണ് ബഹളം വയ്ക്കുന്നതെന്ന് എനിക്ക് മനസ്സിലായില്ല. (...ബഹളം...)

മി. സ്പീക്കർ: അങ്ങ് ചർച്ചയ്ക്കുള്ള മറുപടി പറയൂ.

ശ്രീ. വി. എസ്. സുനിൽ കുമാർ: സർ, ഞാൻ അസ്വസ്ഥനാവുകയാണ്.

ഇവർ ശബ്ദമുണ്ടാക്കുമ്പോൾ എനിക്ക് സംസാരിക്കാൻ പറ്റുമോ, എനിക്ക് പ്രൊട്ടക്ഷൻ തരണം.

മി. സ്പീക്കർ: അതിനെയാക്കെ അതിജീവിക്കാൻ ശേഷിയുള്ള

ആളാണല്ലോ അങ്ങ്.

ശ്രീ. വി. എസ്. സുനിൽ കുമാർ: സർ, റബ്ബറിന്റെ കാര്യം ഞാൻ നേരത്തെ

പറഞ്ഞതാണ്. കപ്പൽ മുങ്ങിയ ചേതം കാവ് ചോർന്ന് തീർക്കാൻ പറ്റില്ല. ഇവർ കപ്പൽ മുക്കിയവരാണ്. കപ്പൽ മുക്കിയിട്ട് കാവ് ചോർന്ന് തീർക്കാൻ പറഞ്ഞാൽ നടക്കുമോ. ആർ.സി.പി. കരാറിൽ നിങ്ങൾ സമീപനമെടുത്തു. ഞാൻ പ്രതിപക്ഷനേതാവിനെ അഭിനന്ദിക്കുന്നു. ആസിയാൻ കരാറിന്റെ കാര്യത്തിൽ നിങ്ങൾ ആ സമീപനം എടുത്തില്ല. ഇപ്പോൾ നിങ്ങൾക്ക് മനസ്സിലായി. ആർ.സി.പി. കരാറിൽ നിങ്ങളും നമ്മളും ഒരുമിച്ചുനിന്നു. ഞങ്ങളറിയാതെ ആസിയാൻ കരാർ ചെയ്തത് തെറ്റാണെന്നുള്ള അംഗീകാരംകൂടി അതിന്റെ പിന്നിലുണ്ട്. ഒരു കാര്യംകൂടി ഞാൻ ഈ സഭയുടെ ശ്രദ്ധയിൽപ്പെടുത്തുകയാണ്. ആർ.സി.പി. കരാറിനെതിരെ നാം സംസാരിച്ചതുപോലെ വീണ്ടും സംസാരിക്കേണ്ട സമയമായിരിക്കുന്നു. ഇപ്പോൾ ഇൻഡോ-യു.എസ്. ചർച്ച നടക്കുകയാണ്. ആ ചർച്ചയിലെ ഏറ്റവും പ്രധാനപ്പെട്ട കാര്യം, ഇന്ത്യയിലേക്ക് പാലുൽപ്പന്നങ്ങളും മറ്റ് കാർഷിക ഉൽപ്പന്നങ്ങളും ഇറക്കുമതി ചെയ്യാൻ വേണ്ടിയിട്ടുള്ള കരാർ വരാൻ പോകുകയാണ്. ഞാൻ വീണ്ടും ഈ സഭയോട് അഭ്യർത്ഥിക്കുന്ന ഒരു കാര്യം, ബഹുമാനപ്പെട്ട പ്രതിപക്ഷ നേതാവിനോട് അടക്കം പറയുന്നൊരു കാര്യം, ഈ സഭ വീണ്ടും ഒരു പ്രമേയം പാസ്സാക്കണം. ഇൻഡോ-യു.എസ്. കരാറിൽ

പാലുൽപ്പന്നങ്ങളെയും കാർഷിക വിളകളെയും ഒഴിവാക്കി നിർത്തി കരാർ ഉണ്ടാക്കണമെന്നുള്ള അഭിപ്രായം നമ്മൾ രേഖപ്പെടുത്തണം. അല്ലെങ്കിൽ പാലുൽപ്പന്നങ്ങൾ ഇറക്കുമതി ചെയ്യുകഴിഞ്ഞാൽ, ലക്ഷക്കണക്കിന് ക്ഷീരകർഷകർ ആത്മഹത്യ ചെയ്യേണ്ടിവരും. നാം യോജിക്കേണ്ട ഈ കാര്യങ്ങളെക്കുറിച്ച് സംസാരിക്കണം. കേന്ദ്രഗവൺമെന്റ് ഇപ്പോൾ ചെയ്യുകൊണ്ടിരിക്കുന്ന നയങ്ങൾക്കെതിരായി സംസാരിക്കണം. കാർഷികവിളയ്ക്ക് വിലയുണ്ടാകണമെങ്കിൽ കേന്ദ്രം കൂടി സഹായിക്കണം. നമ്മൾ ടാസ്ക് ഫോഴ്സുണ്ടാക്കി, ഒരു മറുപടിപോലും തന്നില്ല. അത് നയം രൂപീകരിക്കുന്നതാണെന്ന് പറഞ്ഞു, നയം രൂപീകരിച്ചില്ല. അതുകൊണ്ട് കേന്ദ്രഗവൺമെന്റ് അനുവർത്തിക്കുന്ന കാർഷികനയത്തിന്റെയും കൂടി പ്രത്യാഘാതമാണ്. കേന്ദ്ര ഗവൺമെന്റിന്റെ കാർഷികവളർച്ചാ നിരക്ക് താഴ്ന്നതിന്റെ പ്രത്യാഘാതം ഇവിടെയുണ്ടാകും. രണ്ട് കൊല്ലം റബ്ബറിന്റെയും നാളികേരത്തിന്റെയും വിലയിടിഞ്ഞു, അത് സ്വാഭാവികമായും പ്രതിഫലിക്കും. അതിന്റെയെല്ലാം ഫലമായി നമ്മുടെ സംസ്ഥാനത്ത് വളർച്ചാനിരക്കിൽ ഒരു ചെറിയ മാറ്റമുണ്ടായിരുന്നത് പറഞ്ഞ് ദയവായി നിങ്ങൾ കാർഷിക മേഖലയിലുണ്ടായിരിക്കുന്ന ഈ നേട്ടങ്ങളെ കാണാതെ പോകാൻ പാടില്ല.

പച്ചക്കറി ഉൽപ്പാദന രംഗം 6 ലക്ഷം ടണ്ണിൽനിന്നും പന്ത്രണ്ടേമൂക്കാൽ ലക്ഷം ടണ്ണിലേയ്ക്ക് എത്തി. നിസ്സാര കാര്യമാണോ; ജീവനി എന്ന പദ്ധതി വരാൻ പോകുകയാണ്, നടപ്പാക്കിക്കൊണ്ടിരിക്കുകയാണ്. 470 ദിവസംകൊണ്ട് കേരളത്തിന്റെ പച്ചക്കറി ഉൽപ്പാദനം സ്വയംപര്യാപ്തയിലേയ്ക്ക് കൊണ്ടുവരാനുള്ള നടപടിയിലേയ്ക്ക് പോകുകയാണ്. സംസ്ഥാന ഗവൺമെന്റ്, കൃഷിവകുപ്പ്, ആരോഗ്യ വകുപ്പ്, തദ്ദേശസ്വയംഭരണ സ്ഥാപനങ്ങൾ അങ്ങനെ നൂതനമായ പരിപാടികളുമായി കൃഷിക്കാരെ സംരക്ഷിക്കാൻവേണ്ടി മുന്നോട്ടുപോകുമ്പോൾ കൃഷിക്കാർക്ക് എന്ത് ആനുകൂല്യം കൊടുത്താലും അധികമാവില്ല. പാടത്തും പറമ്പിലും വെയിലത്തും മഴയത്തും പണിയെടുക്കുന്ന കൃഷിക്കാരന് ഇവിടത്തെ ഗസറ്റഡ് ഉദ്യോഗസ്ഥന്മാർക്ക് നൽകുന്ന ശമ്പളം കൊടുക്കണമെന്ന അഭിപ്രായക്കാരനാണ് ഞാൻ. പക്ഷേ നമുക്ക് നിവൃത്തിയില്ല. ഞാൻ പ്രതിപക്ഷത്തെ കുറ്റപ്പെടുത്തുന്നതല്ല, നിങ്ങൾ വിചാരിച്ചാലും ഇപ്പോൾ പറയുന്ന കാര്യമല്ല. നമ്മൾ കൃഷിക്കാരെപ്പറ്റി പറയുന്നതാണ്, നിങ്ങളുടെ ആത്മാർത്ഥതയെ ചോദ്യം ചെയ്യുന്നതല്ല. പക്ഷേ ഒരു കാര്യം, നമ്മൾ ഇനിയെങ്കിലും കൃഷിക്കാർക്കുവേണ്ടി ഉണരണം. ഈ രാജ്യത്തിന്റെ അന്നദാതാക്കളായ കൃഷിക്കാർക്കുവേണ്ടി നമുക്ക് പ്രവർത്തിക്കാൻ കഴിയണം.

ഈ സംസ്ഥാന ഗവൺമെന്റ് പരിമിതമായ ഞങ്ങളുടെ സാമ്പത്തിക സ്രോതസ്സുവെച്ചുകൊണ്ടാണ് അവരെ സഹായിക്കാനായി കടാശ്വാസ കമ്മീഷൻ രണ്ടുലക്ഷം രൂപയാക്കി മാറ്റി. ഇവിടെ പറഞ്ഞു, ഈ ഗവൺമെന്റ് അധികാരത്തിൽ വന്നതിനുശേഷം കടാശ്വാസ കമ്മീഷൻ 592 സിറ്റിംഗ് നടത്തിയിരുന്നു. ഏകദേശം 87 കോടി രൂപ അതിന്റെ ഭാഗമായി കൊടുത്തുകഴിഞ്ഞു. ഇനിയും കൊടുക്കണം. ഞങ്ങളിപ്പോൾ മറ്റുബാങ്കുകളുമായി സംസാരിക്കുകയാണ്. കടാശ്വാസ കമ്മീഷന്റെ ഭാഗമായി മറ്റ് ബാങ്കുകൾ വരുമോ; ഒരു കമ്മിറ്റിയെ വെച്ചിരിക്കുകയാണ്. ആ കമ്മിറ്റി പരിശോധിക്കട്ടെ, മറ്റുബാങ്കുകളുടെ കടംകൂടി ഇതിലേക്ക് വന്നാൽ തീർച്ചയായും വലിയ മാറ്റമായിരിക്കും. കടാശ്വാസ കമ്മീഷൻ, കർഷക ക്ഷേമനിധി ബോർഡ്, എല്ലാ വിളകൾക്കും ഇൻഷുറൻസ് എല്ലാ കൃഷിക്കാരെയും ഇൻഷുർ ചെയ്യുക, ആ രീതിയിൽ കൃഷിക്കാരന്റെ ജീവൻ സംരക്ഷണം, അവന്റെ വിളകൾക്ക് സംരക്ഷണം, അവന്റെ കുടുംബത്തിന് സംരക്ഷണം കൊടുക്കാൻ കഴിയുന്ന ഒരു കർഷക ക്ഷേമ നയമാണ് ഇടതുപക്ഷ ജനാധിപത്യമുന്നണി പ്രഖ്യാപിച്ച് ഞങ്ങൾ നടപ്പാക്കിക്കൊണ്ടിരിക്കുന്നത്. അതുകൊണ്ട് കേരളത്തിലെ കൃഷിക്കാർക്കുണ്ടാകുന്ന ഏത് പ്രതിസന്ധി ഘട്ടത്തിലും നമുക്ക് ഒരുമിച്ച്

മുന്നോട്ടുപോകാൻ കഴിയണം. ഈ ഗവൺമെന്റ് കർഷകരുടെ കൂടെയാണ്. കൃഷിക്കാരുടെ ഏത് പ്രശ്നമുണ്ടാകുമ്പോഴും അവിടെ ഈ ഗവൺമെന്റുണ്ടാകും. ഒരു സംശയവും വേണ്ട. അതുകൊണ്ട് ഈ കാര്യത്തിൽ ഗവൺമെന്റിന് പറയാനുള്ള മറുപടി ഇതാണ്. ഇവിടെ ചർച്ച ചെയ്യാനുള്ള അവസരം ഉണ്ടായതിൽ എനിക്ക് സന്തോഷമുണ്ട്. ഞാൻ ചുരുക്കുകയാണ്.

മി. സ്പീക്കർ: ശ്രീ. സണ്ണി ജോസഫ്, അങ്ങയുടെ പ്രമേയം പ്രസ് ചെയ്യുന്നുണ്ടോ?

ശ്രീ. സണ്ണി ജോസഫ്: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ശ്രീ. സണ്ണി ജോസഫ് അവതരിപ്പിച്ച പ്രമേയം സഭയുടെ അനുമതിയോടെ പിൻവലിച്ചിരിക്കുന്നു.

ശ്രീ. രമേശ് ചെന്നിത്തല: സർ, ബഹുമാനപ്പെട്ട മന്ത്രി ഇവിടെ സൂചിപ്പിച്ച, കാർഷിക രംഗത്ത് എല്ലാം ഭദ്രമാണ്. 22 കർഷകരാണ് ഇവിടെ ആത്മഹത്യ ചെയ്തത്. എല്ലാ കാർഷികവിളകളുടെയും വില ഇടിഞ്ഞുകൊണ്ടിരിക്കുകയാണ്. നാളികേരത്തിന് 40/-രൂപയെങ്കിലും കൂട്ടാതെ രക്ഷയില്ല. റബ്ബറിന് 150/- രൂപയായിരുന്നത് 200/-രൂപയാക്കണമെന്ന് 4 വർഷമായി പറയുന്നു. ഇതൊന്നും ചെയ്യുന്നില്ല. കാർഷിക മേഖലയിലെല്ലാം ഭദ്രമാണ്,

കർഷകർക്കെല്ലാം ഭദ്രമാണെന്ന് പറഞ്ഞ് കണ്ണടച്ച് ഇരുട്ടാക്കുന്ന മന്ത്രിയുടെ നടപടിയിൽ പ്രതിഷേധിച്ച് പ്രതിപക്ഷം ഒന്നടങ്കം വാക്കൗട്ട് ചെയ്യുകയാണ്.

(ഗവൺമെന്റ് നിലപാടിൽ പ്രതിഷേധിച്ച് പ്രതിപക്ഷം ഒന്നടങ്കം സഭ വിട്ട് പുറത്തുപോയി.)

ശ്രീ. വി. എസ്. സുനിൽ കുമാർ: കർഷക ആത്മഹത്യയെക്കുറിച്ച്....

മി. സ്പീക്കർ: അവർ വാക്കൗട്ട് ചെയ്യുകയാണ്.

ശ്രീ. വി. എസ്. സുനിൽ കുമാർ:അത് കേട്ടിട്ട് പോകട്ടെ

മി. സ്പീക്കർ: അങ്ങത് മാധ്യമങ്ങളോട് പറഞ്ഞാൽ മതി.

ശ്രീ. വി. എസ്. സുനിൽ കുമാർ: സർ, യു.ഡി.എഫ്. ഗവൺമെന്റ് ഭരിക്കുന്ന കാലഘട്ടത്തിൽ 69 പേരെ ആത്മഹത്യയ്ക്ക് വിട്ട ഇവർക്ക്, ഇപ്പോൾ ഇവിടെ ഒന്നോ രണ്ടോ പത്തോ കൃഷിക്കാർ ആത്മഹത്യ ചെയ്തത് സത്യമാണ്, അതിന്റെ പേരിൽ ഇറങ്ങിപ്പോക്ക് നടത്താൻ എന്ത് ധാർമ്മികമായ അവകാശമാണുള്ളത്?

(സഭവിട്ട് പുറത്തുപോയ അംഗങ്ങൾ അല്പസമയത്തിനുശേഷം സഭയിൽ തിരികെ പ്രവേശിച്ചു.)